

ڈیجیٹل تصویر اور سی ڈی کے شرعی احکام

مع

گانا بجانا قرآن و حدیث کی روشنی میں

تالیف

جناب مولانا مفتی احسان اللہ شاہ صاحب

استاذ و معین مفتی جامعۃ الرشید احسن آباد - کراچی -

دارالافتاء

ڈیجیٹل تصویروں کی
 کے شرعی احکام

ڈیجیٹل تصویروں اور سی ڈی کے شرعی احکام

مع
گانا بجانا قرآن و حدیث کی روشنی میں

تالیف
جناب مولانا مفتی احسان اللہ شائق صاحب
استاذ دوسمین مفتی ہامد الرشید حسن آباد، کراچی۔

جملہ حقوق ملکیت بحق دارالاشاعت کراچی محفوظ ہیں

باہتمام : خلیل اشرف عثمانی
طباعت : مارچ ۲۰۰۸ء علمی گرافکس
صفحات : 256

قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

﴿..... ملنے کے پتے.....﴾

ادارہ اسلامیات ۱۹۰۔ انارکلی لاہور
بیت العلوم 20 تا بھروڈ لاہور
مکتبہ سید احمد شہید اردو بازار لاہور
یونیورسٹی بک ایجنسی خیر بازار پشاور
مکتبہ اسلامیہ گامی اڈا۔ ایبٹ آباد

ادارۃ المعارف جامعہ دارالعلوم کراچی
بیت القرآن اردو بازار کراچی
بیت القلم مقابل اشرف المدارس گلشن اقبال بلاک ۲ کراچی
مکتبہ اسلامیہ امین پور بازار۔ فیصل آباد
مکتبہ المعارف محلہ جنگلی۔ پشاور

کتاب خانہ رشیدیہ۔ مدینہ مارکیٹ ریلوے بازار راولپنڈی

﴿انگلینڈ میں ملنے کے پتے﴾

Islamic Books Centre
119-121, Halli Well Road
Bolton BL 3NE, U.K.

Azhar Academy Ltd.
54-68 Little Ilford Lane
Manor Park, London E12 5Qa
Tel : 020 8911 9797

﴿امریکہ میں ملنے کے پتے﴾

DARUL-ULOOM AL-MADANIA
182 SOBIESKI STREET,
BUFFALO, NY 14212, U.S.A

MADRASAH ISLAMIAH BOOK STORE
6665 BINTLIFF, HOUSTON,
TX-77074, U.S.A.

عرض ناشر

الحمد لله وكفى وسلام على عباده الذين اصطفى

اللہ تعالیٰ نے انسان کو پیدا کرنے کا یہ مقصد بیان فرمایا کہ وہ اللہ تعالیٰ کو تمام صفات کمال کے ساتھ متصف ذات تسلیم کرے کہ وہ ذات وحدہ لاشریک ہے۔ وہی عبادت کے لائق ہے نہ ان کا کوئی مثل ہے نہ مثال ہے۔ قدیم ہے، ہمیشہ ہمیشہ زندہ رہیں گے۔ اس عقیدہ توحید کے اقرار کے ساتھ زندگی کے آخری لمحہ تک اللہ تعالیٰ کی طاعت و عبادت پر قائم رہے۔ چنانچہ ارشاد باری تعالیٰ ہے کہ

وما خلقت الجن والانس الا ليعبدون

میں نے انسان و جنات کو صرف اپنی عبادت کے لئے پیدا فرمایا۔

ہر انسان فطری طور پر اس عقیدہ توحید پر ہی پیدا ہوتا ہے بعد میں پھر حالات و ماحول سے متاثر ہو کر کفر و شرک اور بے دینی کے کاموں کو اختیار کر لیتا ہے۔ چنانچہ ارشاد نبوی ﷺ ہے

كل مولود يولد على الفطرة فابواه يهودانه او ينصرانه او يمجسانه

بہر حال تخلیق آدم کے بعد ان کی نسل ایک زمانے تک اسی فطری عقیدہ پر قائم رہی لیکن بعد میں انسان کے ازلی دشمن شیطان مردود کے بہکاوے میں آکر انسانوں کا ایک گروہ عقیدہ توحید سے منحرف ہو گیا اور شرک و بت پرستی میں مبتلا ہو گیا، شرک اللہ تعالیٰ کے نزدیک مغضوب ترین فعل ہے اسی لیے اس کو عظیم ترین گناہ قرار دیا یہ اتنا قبیح جرم ہے کہ اللہ تعالیٰ نے اعلان فرمایا کہ ہر گناہ قابل معافی ہے لیکن اگر کسی کی موت شرک پر ہو تو اس کی معافی کسی صورت میں نہیں ہو سکتی چنانچہ ارشاد ہے۔

ان الله لا يغفر ان يشرك به ويغفر ما دون ذلك لمن يشاء (النساء: ۱۱۶)

اور شرک و بت پرستی کی بنیاد تصویر ہے۔ شیطان نے ابتداء انسان کو تصویر کے احترام کا

درس دیا اس سے پھر آہستہ آہستہ بت پرستی میں مبتلا کر دیا، دنیا میں ہر نبی نے کفر و شرک کو مٹانے کے لیے انسانیت پر محنت کی اپنے متبعین کو عقیدہ توحید پر قائم رہنے کا درس دیا اور اللہ تعالیٰ کے آخری پیغمبر حضرت محمد مصطفیٰ ﷺ نے بھی دنیا میں آکر کفر و شرک کو مٹایا اور کفر و شرک کے ذرائع اور اسباب کا بھی قلع قمع کیا چونکہ جاندار کی تصویر شرک و بت پرستی کا ذریعہ بنی تھی اس لیے جاندار کی تصویر کشی پر سخت وعیدیں بیان فرمائی اور اس کو اللہ تعالیٰ کے ساتھ صفت تخلیق میں مشابہ قرار دے کر جاندار کی تصویر کشی کو حرام قرار دیا، چنانچہ اس کی حرمت پر امت کا اجماع ہے اب سائنس و میکنا لوجی کے اس دور میں ایک طرف تو مختلف سرکاری و غیر سرکاری اداروں نے شناخت کے لیے مختلف مواقع پر تصویر کو لازم قرار دیا، دوسری طرف تصویر سازی کی نت نئی مشینیں ایجاد ہو گئیں، پرنٹ تصاویر کے علاوہ متحرک تصاویر کے استعمال کے بھی مختلف مواقع پیدا ہو گئے، اس کے ساتھ ہی آزاد طبع انسانوں نے تصویر سازی اور اس کے بے جا استعمال کو ایک کھلونا بنا لیا۔

اب تصاویر کا استعمال شرعاً کہاں جائز ہے اور کہاں جائز نہیں اور کون سی تصاویر مطلقاً حرام ہیں اور کون سی مختلف فیہ ہیں۔ ڈیجیٹل کیمرہ کی تصاویر اور ہاتھ کی بنی ہوئی تصاویر میں کچھ فرق ہے یا دونوں کا ایک ہی حکم ہے اس بارے میں علماء کرام کے مختلف آراء، نیز تصاویر کے استعمال کے مختلف مواقع کے بارے میں عصر حاضر کے علماء کرام کی مختلف آراء اور فتاویٰ یہ سب کچھ آپ کو اس کتاب کے اندر یکجا دستیاب ہوگا۔

اللہ تعالیٰ سے دعا ہے کہ مؤلف موصوف کی اس محنت کو قبول فرمائے نیز ناشر اور دیگر معاونین کو بھی اس اشاعت پر اجر عظیم عطا فرمائے اور قارئین کرام کو جاندار کی تصاویر کی بلا ضرورت استعمال سے بچنے کی توفیق عطا فرمائے۔ آمین

دارالاشاعت کراچی

فہرست مضامین

۱۵	عرض مؤلف
۱۸	تصاویر کی ابتداء کیسے ہوئی؟
۱۹	تصویر، بت پرستی کا آلہ ہے
۲۱	بڑا ظالم کون ہے؟
۲۲	تصویر دار پردہ لٹکانے کی ممانعت
۲۳	رحمت کے فرشتے داخل نہیں ہوتے
۲۴	تصویر سازی کو روزگار بنانے کی ممانعت
۲۵	حضور ﷺ کا تصویر والے مقام سے پرہیز کرنا
۲۵	تصویر کشی کی حرمت
۲۸	تصویر کی لعنت عام ہو گئی ہے
۲۹	محاسبہ کریں!
۳۰	تصویر سے اجتناب کے برکات وسعت رزق کا واقعہ
۳۱	یادگار تصویروں کو آگ لگا دی
۳۲	ایران کی سیر قربان
۳۳	اشکال وجواب
۳۵	زندگی بھر فطی حج کے لیے نہیں گئے
۳۶	مولانا عبدالکریم پیر شریف کا ایک اور واقعہ
۳۶	ولیمہ کی دعوت ٹھکرا دی
۳۸	ناشتہ کی دعوت اور تصویر سے اجتناب
۳۹	تصویر والی چیزوں کا استعمال
۴۱	شادی کی محفل مجلس وعظ میں بدل گئی
۴۲	تصویر سے نفرت کا واقعہ

۴۴	حضرت اقدس مفتی رشید احمد لدھیانوی رحمہ اللہ کا واقعہ
۴۶	فوٹو گرافی کی اجرت کا حکم
۴۷	تصویر دار سائیکل پر سوار ہونا
۴۷	تصویر کی حرمت کا منکر فاسق ہے
۴۸	فوٹو کو آئینہ پر قیاس کرنا غلط ہے
۴۸	نبی اکرم صلی اللہ علیہ وسلم کی تصویر گستاخی ہے
۴۹	گستاخان رسول کا انجام بد
۶۰	ہاتھ پر تصویر گلدانا
۶۱	تصویر پر سجدہ کرنے کا حکم
۶۱	تصویر والی جگہ میں نماز پڑھنے کا حکم
۶۱	تصویر والا لباس
۶۲	تصویر والی بنیان
۶۲	مکان میں براق کی تصویر رکھنا
۶۵	یادگار تصویریں
۶۶	پاسپورٹ کی ضرورت سے تصویر کھینچوانا
۶۷	بچوں کو فوٹو کے ذریعہ تعلیم دینا
۶۷	جاندار کی تصویر بطور مارکہ استعمال کرنے کا حکم
۶۸	بزرگوں کی تصویر رکھنا
۶۹	شیر کی کھال میں گھاس بھر کر شیر بنانا
۶۹	پریس میں اخبار کے ساتھ تصویر چھاپنا
۷۰	باقصویر اخبار کا حکم
۷۰	باقصویر رسائل کی خریداری
۷۰	کرنسی نوٹ پر تصویر چھاپنا
۷۱	مسجد میں تصویر اتارنا
۷۱	خانہ کعبہ اور طواف کرتے لوگوں کی تصویر فریم کرنا

۷۲	محترم شخصیتوں کی تصاویر آویزاں کرنا
۷۲	آرٹ ڈرائنگ کی شرعی حیثیت
۷۳	جاندار کی شکلوں والے لکھلوانے
۷۴	مجسمہ فروشی کا حکم
۷۵	شناختی کارڈ میں عورتوں کی تصویر کا حکم
۷۶	صرف دانت اور آنکھ کی تصویر اتارنا
۷۶	اڈنی کارڈ بنوانا جائز نہیں
۷۸	کاسٹیکس کی دکان کا حکم
۷۹	حج کی فلم دیکھنا حرام ہے
۸۰	چٹا والی گھڑی کا حکم
۸۰	میت کی تصویر اتارنے کا حکم
۸۱	خواتین کی تصویر دیکھنا اور آویزاں کرنا حرام ہے
۸۲	مخطوبہ عورت کی تصویر کا حکم
۸۲	مگتیر کی تصویر رکھنے کا حکم
۸۳	سینما بنی کے نقصانات
۸۴	دیوی دیوتاؤں کی تصویر کو فریم کرنا کیسا ہے؟
۸۵	گھر میں ٹیلی ویژن اور ویڈیو رکھنا اور اس کو دیکھنا
۹۴	گناہ سے بچنے کے لیے ٹی وی فروخت کرنا
۹۵	ویڈیو فلم اور کیسٹ کی بیع
۹۷	فوٹو گرافی کے آلات توڑنے کا حکم
۹۸	ویڈیو ٹیم کا شرعی حکم
۹۹	سی ڈی کی تصویر کا حکم
۱۰۱	تصویر کے لغوی معنی اور اصطلاحی معنی
۱۰۳	سائنس کے ماہرین کی تحقیق
۱۰۶	جناب تفسیر احمد کی تحقیق

۱۰۸	اکابر علماء کے فتاویٰ
۱۱۱	تصویر اور فوٹو میں فرق کرنے والوں کے دلائل کے جوابات
۱۱۳	فوٹو کو آئینہ پر قیاس کرنا درست نہیں
۱۲۳	دارالافتاء دارالعلوم کراچی کا فتویٰ
۱۲۷	دل خوش کرنے کی غرض سے تصویر دیکھنا حرام ہے
۱۲۸	تصویر کھینچوانے والے کی اقتداء کا حکم
۱۲۹	تاش اور شطرنج کھیلنے کا حکم
۱۳۰	کتا پالنا عظیم گناہ ہے
۱۳۲	کیرم بورڈ کھیلنے کا حکم
۱۳۳	سی ڈی میں کسی عالم کی تقریر سننا ممنوع ہے
۱۳۴	جامعہ الرشید کا فتویٰ
۱۳۶	تصاویر والے عید کارڈ
۱۳۷	مولانا کمال الدین المسترشد صاحب کی رائے
۱۳۹	میڈیا کی تحلیل سے بچنے کا عذر وحیلہ
۱۴۴	سی ڈی، ٹی وی، کمپیوٹر اور انٹرنیٹ کے متعلق
۱۴۸	ٹی وی پر علماء کرام کا آنا مثبت و منفی پہلو
۱۶۱	جامعہ دارالعلوم کراچی کا موقف
۱۶۳	کارٹون کا حکم
۱۶۳	عورتوں کی ویڈیو کیسٹ کا حکم
۱۶۴	بغیر سر کے تصویر کا حکم
۱۶۴	موبائل کی تصویر کا حکم
۱۶۵	خواتین کا درس
۱۶۶	انٹرنیٹ کلب کا حکم
۱۶۷	نظموں میں لفظ ”اللہ“ اس طرح پڑھنا کہ ڈھول اور جھنکار کی آواز محسوس ہو
۱۶۹	موبائل ٹون میں موسیقی جائز نہیں

- جدید دور کے نوجوان ۱۷۰
- موبائل فون میں ٹون کی جگہ تلاوت، نعت، اذان یا کوئی ذکر استعمال کرنے کی ممانعت ۱۷۴
- خاتمہ بالخیر ۱۷۵
- گانا بجانا قرآن وحدیث کی روشنی میں ۱۷۸
- کلمات تبرک ۱۷۹
- عرض مولف ۱۸۰
- گانے بجانے کی حرمت پر آیات قرآنیہ ۱۸۳
- شان نزول ۱۸۴
- گانا سننا اور سنانا شیطانى آواز ہے ۱۸۶
- گانا بجانا یہودہ کام ہے ۱۸۶
- گانا بجانے کی حرمت پر احادیث مبارکہ ۱۸۷
- گانے سے لذت حاصل کرنا حرام ہے ۱۸۷
- گانے کا آلات توڑنا ۱۸۸
- ڈھول طبلہ بجانے کی ممانعت ۱۸۸
- گانا دل میں نفاق پیدا کرتا ہے ۱۸۸
- گانا بجانے اور سننے پر سخت وعیدیں ۱۸۹
- گانا سننے والوں کے چہرے مسخ ہو جائیں گے ۱۸۹
- گانے کا فروغ قیامت کی نشانی ہے ۱۹۰
- گانا بجانے والے کی نماز قبول نہیں ہوگی ۱۹۱
- گانا سننے والوں کے کانوں میں سیسہ ڈالا جائے گا ۱۹۲
- حضور ﷺ کا گانے کی آواز سن کر کانوں میں انگلی ڈال لینا ۱۹۲
- گانا گانے کی اجرت حرام ہے ۱۹۳
- گانے کے سامان کی تجارت کی ممانعت ۱۹۳
- حضور ﷺ کا گانا گانے کو پیشہ بنانے کی اجازت سے انکار ۱۹۴
- گانا موسیقی کو مٹانا بعثت نبوی کے مقاصد میں شامل ہے ۱۹۵

۱۹۵	 دولعلون آوازیں
۱۹۵	 گانے سے پرہیز کرنے والوں کے لیے بشارت
۱۹۶	 موسیقی کے بارے میں اشکال و جواب
۱۹۸	 اجماع ائمہ اربعہ رحمہم اللہ
۲۰۲	 گانے بجانے سے متعلق مسائل سینما دیکھنا سخت گناہ ہے
۲۰۳	 سینما مالک کی دعوت کا حکم
۲۰۳	 ویڈیو کیسٹ کی تجارت
۲۰۴	 ویڈیو فلم بنانے کا پیشہ
۲۰۵	 گاڑی میں گانا بجانا
۲۰۶	 وعظ و نصیحت فائدہ سے خالی نہیں
۲۰۸	 عبرت آموز واقعہ
۲۱۰	 گانے سننے سے اجتناب کا اہم واقعہ
۲۱۲	 گانا بجانے کے ذریعہ ایذا رسانی کا واقعہ
۲۱۳	 ٹی وی، وی سی آر
۲۱۳	 ٹی وی میں پروگرام دیکھنا بڑا گناہ ہے
۲۱۵	 ٹی وی میں اسلامی نشریات سننا بھی حرام ہے
۲۱۶	 ٹی وی میں حج کے پروگرام اسی طرح رمضان میں حرم شریف کی ترویج دیکھنا
۲۱۷	 ٹی وی والے گھر میں داخل ہونے کا حکم
۲۱۹	 ٹی وی والے ہوٹل میں کھانا کھانے کا حکم
۲۱۹	 دکان میں ٹی وی رکھنے کا عذر لنگ
۲۲۰	 توکل کی ہدایت
۲۲۱	 بے حساب رزق کا انتظام
۲۲۲	 ٹی وی، وی سی آر وغیرہ کی مرمت کا پیشہ
۲۲۲	 فائدہ مند مشورہ
۲۲۳	 ناجائز ملازمت چھوڑنے کا آسان نسخہ

۲۲۵	بچوں کے بہانے سے ٹی وی خریدنا
۲۲۶	اپنے ماتحتوں کو جہنم کی آگ سے بچائیے!
۲۳۰	بچوں کی تربیت کے سلسلہ میں ایک مشورہ
۲۳۱	خبروں کے لیے ٹی وی خریدنا
۲۳۱	ریڈیو میں خبروں سے پہلے سازسنا ممنوع ہے
۲۳۲	شادی بیاہ کی تقریب میں گانا بجانا
۲۳۳	خوش آوازی کے ساتھ بغیر مزامیر کے مفید اشعار کا پڑھنا ممنوع نہیں
۲۳۳	اشعار نعتیہ کا حکم
۲۳۴	گانوں کی طرز میں نظم پڑھنا گناہ ہے
۲۳۷	گانے سننے کو جائز قرار دینے کی ناپاک جسارت
۲۳۵	فحش لٹریچر ناول یا فحش اشعار اور اہل باطل
۲۳۵	مسجد میں گھنٹہ والی گھڑی رکھنا
۲۳۶	قوالی سننے کا حکم
۲۳۷	عروس منانے کا حکم
۲۳۹	الحاق
۲۳۹	غلبہ شہوت سے اپنی ماں پر جھپٹ پڑا
۲۵۰	آنکھوں دیکھا عبرتناک عذاب
۲۵۱	ٹی وی کے فضائی اثرات
۲۵۱	دنیا میں عذاب عظیم
۲۵۲	عذاب قبر
۲۵۳	ٹی وی کو تباہ کر دو اس سے قتل کہ
۲۵۳	ٹیلی ویژن بچوں پر تباہ کن اثرات مرتب کرتا ہے
۲۵۳	ٹی وی سے عذاب قبر
۲۵۴	بیٹیوں سے بدکاری
۲۵۴	ٹی وی دیکھتے ہوئے موت آگئی
۲۵۵	اللہ تعالیٰ کی طرف سے تنبیہ

عرض مؤلف

بسم اللہ الرحمن الرحیم

نحمدہ ونصلی علیٰ رسولہ الکریم

اس وقت مسلمانوں میں بے دینی فحاشی اور عریانی پھیلانے کے لیے کفار کی طرف سے جس قدر کوششیں ہو رہی ہیں اس سے پہلے شاید ہی کبھی ہوئی ہوں۔ مسلمانوں میں بدعات اور خلاف شرع رسومات کے رواج، اسی طرح ظاہری و باطنی گناہوں کو عام کرنے، مسلمانوں کے عقیدے و نظریات کو بگاڑنے اور ان کو اسلامی تعلیمات کے علاوہ دین سے بھی دور کر کے کفر کے دہلیز پر پہنچانے کے لیے سر توڑ کوششیں جاری ہیں۔

ہتھیار کے طور پر کفار نے آلات لہو و لعب، ٹی وی، وی سی آر، کیبل اور نت نئے کھیل کود کے آلات کو استعمال کرنا شروع کیا ہے۔

فحاشی و عریانی پھیلانے کے لیے ذریعہ کے طور پر سب سے زیادہ جن اشیاء کو استعمال کیا جاتا ہے، وہ بنیادی طور پر دو ہیں: (۱) گانا بجانا، موسیقی اور اس کی تمام نت نئی شکلیں (۲) تصاویر چاہے ویڈیو کی شکل میں ہو یا پرنٹ تصاویر۔ بہر حال آج کے دور میں کفار کا سب سے بڑا ہتھیار یہی ہے کہ فحاشی و عریانی کو عام کر کے مسلمانوں کو اللہ تعالیٰ اور روز قیامت کے حساب و کتاب سے بے فکر کیا جائے۔ پھر ان غفلت کے شکار مسلمانوں کے دل و دماغ پر حملہ کر کے انہیں دین و ایمان سے عاری کر کے اپنا ہموار بنا لیا جائے چنانچہ مسلم معاشرہ میں جن افراد، خاندان اور علاقہ والوں نے گانا اور اس کے آلات اسی طرح تصویر سازی کو اپنے ہاں جگہ دی وہ معاشرہ تباہ و برباد ہو گیا ہے، وہاں نہ اخلاق محفوظ ہیں نہ ہی امن و امان ان کو حاصل ہے بس نام کے مسلمان ہیں باقی لباس پوشاک، کھانا پینا، شادی

بیاہ، لین دین، وضع قطع ہر چیز میں تعلیمات نبوی صلی اللہ علیہ وسلم کو فراموش کر کے اغیار کے طور طریق کو اپنا لیے گئے ہیں۔ بہت سے علاقوں میں مسلمانوں کا تشخص ہی ختم ہو گیا۔ اب وہ اس سے بھی راضی نہیں کہ ہم نے مسلمانوں کے عقائد و نظریات کو متزلزل کر دیا، ان کے اخلاق کو بگاڑ دیا، زندگی کے تمام شعبوں میں اپنی نقالی پر مجبور کر دیا، بلکہ وہ اس سے بھی ایک قدم آگے بڑھ کر کافر ہی بنانے پر تلے ہوئے ہیں۔

ارشادِ باری تعالیٰ:

وَلَنْ تَرْضَىٰ عَنْكَ الْيَهُودُ وَالنَّصَارَىٰ حَتَّىٰ تَبْعَ مِلَّتَهُمْ۔

یعنی کفار یہود و نصاریٰ مسلمانوں سے اس وقت تک راضی نہیں ہوں گے جب تک مسلمان اسلام کو چھوڑ کر کفر اختیار نہ کر لیں۔ غرضیکہ مسلمانوں کو سیاسی اور معاشی طور پر کمزور کرنے کے علاوہ ان کے ایمان پر بھی حملہ آور ہیں جس کے لیے منکرات پھیلانے والے آلات کو ہتھیار کے طور پر استعمال کیا جا رہا ہے۔ یہی وجہ ہے اسلام نے ان دونوں منکرات سے سختی سے منع فرمایا۔

گانا بجانے کے آلات کے بارے میں ارشاد ہے:

بَعَثْتُ بِكُسرِ الْمِزَامِيرِ

یعنی میری بعثت کا ایک اہم مقصد گانے بجانے کے آلات کو توڑنا ہے۔ اب آلات وہ پرانے زمانہ کے ڈھول، باجا، طبلہ وغیرہ ہوں یا دور جدید کے موسیقی، ٹی وی، وی سی آر، انٹرنیٹ، ویڈیو ڈیجیٹل کیمرہ کی تصویریں وغیرہ۔

اور تصاویر کے بارے میں بہت سخت وعیدیں ارشاد فرمائیں:

اَشَدُّ النَّاسِ عَذَابًا يَوْمَ الْقِيَامَةِ الْمَصُورُونَ۔ (بخاری و مسلم)

یعنی قیامت کے روز سب سے زیادہ عذاب مصوٰروں کو ہوگا۔

اب چونکہ کفار نے یہ دونوں چیزیں مسلمانوں میں عام کر دیں۔ اب کوئی گانا بجانے کے آلات یا تصاویر کے استعمال سے بچنا چاہے اس بارے میں بہت سے احکام شرع کو جاننا ضروری ہوگا۔ لہذا میں نے اس بات کو محسوس کرتے ہوئے ان دونوں موضوع پر مستقل قلم اٹھانے کا ارادہ کیا۔ چنانچہ گانے کے متعلق ایک رسالہ ”گانا بجانا قرآن وحدیث کی روشنی میں“ شائع ہوا اور الحمد للہ بہت مقبول ہوا۔ بہت سے مسلمانوں کو اس سے فائدہ پہنچا۔ اب یہ دوسرا رسالہ ”تصویر اور سی ڈی کے شرعی احکام“ پیش خدمت ہے۔ اس میں تصاویر پر وعیدیں، اس کے استعمال کے مختلف مواقع کے لحاظ سے شرعی احکام، تصاویر کے استعمال سے بچنے کی برکات، اس کے علاوہ چیدہ چیدہ واقعات شامل ہیں۔ اسی طرح سی ڈیز، ڈیجیٹل کیسرہ کی تصویریں، دور جدید میں ٹی وی پر دینی پروگرام پیش کرنے کا فتنہ اور سی ڈی کی تصویر حرام ہونے کے متعلق اکابر علماء کے فتاویٰ بھی مذکور ہیں۔ یہ رسالہ پہلے بھی کئی مرتبہ شائع ہو چکا ہے، اب نظر ثانی کے بعد جدید اضافہ کے ساتھ شائع کیا جا رہا ہے۔

اللہ تعالیٰ سے دعا ہے کہ اس رسالہ کو اپنے بارگاہ میں قبول فرمائیں اور اپنے بندوں کو اس

سے فائدہ پہنچائیں۔ آمین

بندہ احسان اللہ شائق عفا اللہ عنہ

۲۵ رزی الحجہ ۱۴۲۸ھ

تصاویر کی ابتداء کیسے ہوئی؟

تصویر سازی کی ابتداء کچھ یوں ہوئی ہے کہ شیطان جو انسان کا ابدی دشمن ہے جس کی دشمنی بالکل ابتداء تخلیق انسانی سے ہے۔ اس نے قسم کھا رکھی تھی کہ میں انسان سے ضرور بدلہ لوں گا کیونکہ انسان خداوند کریم کی اطاعت کر کے مقرب بارگاہ بنا اور داخل جنت ہوا اور شیطان سرکشی کی وجہ سے راندہ درگاہ ہوا۔

شیطان کو یہ بات شروع ہی سے ناپسند تھی کہ انسان توحید پر قائم رہے اور صراطِ مستقیم پر چلے۔ اللہ تعالیٰ ہی کو نفع و نقصان کا مالک، روزی رساں، قاضی الحاجات اور شافی الامراض مانے۔ حب فی اللہ اور بغض فی اللہ کو معیار محبت و عداوت بنائے، کیونکہ اس کو اس بات کا یقین ہے کہ جب تک انسان توحید پر قائم رہے گا وہ اپنا بدلہ نہیں اتار سکے گا۔

انسان کو نور ایمانی سے نکال کر ضلالت کے اندھیروں میں دھکیلنے کے لیے، وحدت قومی و ملی سے نکال کر فرقہ واریت کے دلدل میں پھنسانے کے لیے، امن و سکون سے نکال کر فتنہ و فساد کے زنجیروں میں جکڑنے کے لیے، ایک خدا واحدہ لاشریک لہ کی عبادت سے نکال کر مختلف دیوتاؤں، اوتاروں میں پھرانے کے لیے ضروری ہے کہ انسان کو بت پرستی اور شرک میں مبتلا کیا جائے۔

تصویر، بت پرستی کا آلہ ہے

چنانچہ انسان کو بت پرستی میں مبتلا کرنے کے لیے اس نے تصاویر کو بطور آلہ و ذریعہ کے استعمال کرنا شروع کیا کیونکہ تصویر، بت اور مورتی کی ابتدائی شکل ہے۔ اس نے طریقہ یہ اختیار کیا کہ اولاد آدم کی کئی نسلوں کے گزر جانے کے بعد وہ لوگوں کے پاس پہنچا اور ان سے سوال کیا کہ فلاں فلاں بزرگ جو تم میں گزرے ہیں وہ کیسے تھے؟ لوگوں نے اپنے اعتقاد کے مطابق جواب دیا کہ بہت برگزیدہ تھے۔ پھر سوال کیا کہ ان کے فراق کا تمہارے اوپر کیا اثر ہے؟ جواب دیا کہ بہت زیادہ۔ شیطان نے پھر کہا کہ تم نہیں چاہتے کہ روزانہ اپنے ان بزرگوں کی زیارت کر لیا کرو؟ لوگوں نے کہا کہ کیوں نہیں! لیکن اس کی کیا صورت ہے؟ شیطان نے کہا کہ تم ان کی تصویر بنا کر اپنے گھروں میں اور مقدس جگہوں میں رکھو اور روزانہ تعظیم کی نیت سے ان کو دیکھو۔

چنانچہ لوگوں کو شیطان کا یہ سبق پسند آیا۔ سب نے بخوشی اس کو قبول کیا۔ پھر جب وہ نسل ختم ہو گئی تو دوسری نسل کو سمجھایا کہ تمہیں معلوم ہے کہ تمہارے باب دادا ان تصویروں کا بہت زیادہ احترام کیا کرتے تھے۔ لہذا تم بھی ان کے سامنے جھکا کرو۔ اس طرح بہکاتے بہکاتے لوگوں کو بت پرستی میں مبتلا کر دیا۔ (قصص انجیل)

عن عائشة رضی اللہ عنہا قالت لما اشتكى النبی صلی اللہ علیہ وسلم ذکر بعض نسائه کتبه رأتهما بارض الحبشة یقال لها ماربة وکانت ام سلمة وام حبیبہ رضی اللہ عنہما اتتا ارض الحبشة فذکرتا من حسنہما وتصابیر فیہا

فرجع رأسها فقال اولئك اذا مات منهم الرجل الصالح بنوا على قبره مسجداً ثم صوروا فيه تلك الصور واولئك شرار الخلق عند الله۔ (الصحيح البخاری: ج ۱، ص ۱۷۹)

حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم کے مرض الوفا میں بعض ازواج مطہرات رضی اللہ عنہن نے سرزمین حبشہ میں بنے ہوئے ایک گرجا کا ذکر کیا جس کا نام ماریہ تھا، حضرت ام سلمہ اور ام حبیبہ رضی اللہ عنہما حبشہ چلی گئیں تھیں، انہوں نے گرجا کے حسن و جمال اور اس میں موجود چند تصویروں کا ذکر کیا، یہ سن کر آپ صلی اللہ علیہ وسلم نے سر مبارک اوپر اٹھایا اور ارشاد فرمایا کہ (یہ اہل کتاب کا دستور رہا ہے کہ) ج ان میں کوئی مرد صالح انتقال کر جاتا تو اس کی قبر پر مسجد تعمیر کرتے پھر اس میں تصویریں رکھ دیتے، آخر انہی تصویروں سے بتوں سے شرک کا دروازہ کھل گیا، اللہ تعالیٰ کے نزدیک یہ بدترین خلاق ہیں۔ (صحیح بخاری)

پھر اس بت پرستی کو مٹا کر لوگوں کو درس توحید دینے کے لیے اللہ تعالیٰ نے انبیاء علیہم السلام کو مبعوث فرمایا۔ انہوں نے اپنے اپنے زمانے میں کفر و شرک کو مٹایا، بت پرستی سے روکا اور قوم کو درس توحید دیا۔

آخر میں سرکارِ دو جہاں صلی اللہ علیہ وسلم مبعوث ہوئے، انہوں نے بھی لوگوں کو خالص توحید کی دعوت دی، بت پرستی سے روکا، دین فطرت پر قائم رہنے کا حکم فرمایا۔ چونکہ شرک کی ابتداء تصویر سے ہوئی تھی اس لیے آپ صلی اللہ علیہ وسلم نے تصویر کی خوب مذمت بیان فرمائی۔ چنانچہ ارشاد ہے:

اشد الناس عذاباً يوم القيامة المصورون۔ (متفق علیہ مشکوٰۃ)

”قیامت کے روز سب سے زیادہ عذاب اللہ کے پاس فوٹو گرافروں کو ہوگا۔“

(مشکوٰۃ بحوالہ بخاری و مسلم)

چنانچہ تصویر اپنی نوعیت کا سنگین جرم ہے اس لیے اس پر عذاب بھی سخت ہوگا۔

بڑا ظالم کون ہے؟

نبی کریم صلی اللہ علیہ وسلم نے ارشاد فرمایا:

قال الله تعالى 'وامن اظلم ممن ذهب يخلق كخلقى فليخلقوا ذرة او ليخلقوا حبة او شعيرة۔ (متفق عليه مشكوة)

”نبی کریم صلی اللہ علیہ وسلم حدیث قدسی میں ارشاد فرماتے ہیں کہ اللہ تعالیٰ نے فرمایا اس سے بڑا ظالم کون ہوگا جو تخلیق میں میری مشابہت اختیار کرے.....؟ وہ ذرا ایک ذرہ (چیونٹی) تو پیدا کرے یا ایک دانہ یا ایک جو تو پیدا کر کے دکھائے۔“

(مشکوٰۃ بحوالہ بخاری و مسلم)

یعنی اللہ تعالیٰ نے تصویر کشی کو اپنی خدائی اور کار تخلیق میں دخل دینے کے مترادف قرار دیا۔ تصویر کھینچنا ایسا ہے جیسا کہ خدا تعالیٰ کے ساتھ صفت تخلیق میں مشابہت اختیار کرنا، جس کا گناہ عظیم ہونا ظاہر ہے۔

وعن عائشة رضی اللہ تعالیٰ عنہا قالت قال رسول الله صلى الله عليه وسلم اشد الناس عذاباً يوم القيامة الذين يضاهون بخلق الله۔ (متفق عليه)

حضرت عائشہ رضی اللہ عنہا جناب نبی کریم صلی اللہ علیہ وسلم سے نقل کرتی ہیں کہ آپ صلی اللہ علیہ وسلم نے فرمایا کہ قیامت کے دن سب لوگوں سے زیادہ سخت عذاب ان لوگوں کو ہوگا جو تخلیق میں اللہ تعالیٰ کی مشابہت اختیار کرتے ہیں۔ (بخاری و مسلم)

تصویر دار پردہ لٹکانے کی ممانعت

قالت عائشة رضی اللہ عنہا: قدم رسول اللہ صلی اللہ علیہ وسلم من سفر وقد سترت بقرام لی علی سہولة فیہ تماثیل فلما راہ رسول اللہ صلی اللہ علیہ وسلم ہتکہ وقال اشد الناس عذاباً یوم القیامۃ الذین یضاهون بخلق اللہ۔ (بخاری ص ۸۸۰، باب التصاویر)

حضرت عائشہ رضی اللہ فرماتی ہیں کہ حضور صلی اللہ علیہ وسلم ایک سفر سے تشریف لائے میں نے طاق پر تصویر دار پردہ لٹکایا ہوا تھا آپ صلی اللہ علیہ وسلم نے جب اسے دیکھا تو پھاڑ دیا اور فرمایا کہ قیامت کے روز ان لوگوں کو سخت ترین عذاب ہوگا جو صفت تخلیق میں اللہ تعالیٰ کی نقل اتارتے ہیں۔ (بخاری)

اور حضرت عائشہ رضی اللہ عنہا کی دوسری روایت ہے کہ انہوں نے ایک مرتبہ ایسا تکیہ خرید لیا جس پر تصویریں تھیں، چنانچہ رسول اللہ صلی اللہ علیہ وسلم نے حضرت عائشہ رضی اللہ عنہا کے حجرے میں داخل ہوتے وقت جب اس تکیہ کو دیکھا تو دروازہ پر رک گئے اور حجرے میں داخل نہیں ہوئے، حضرت عائشہ رضی اللہ عنہا رسول اللہ صلی اللہ علیہ وسلم کے چہرہ انور پر ناگواری کے آثار کو بھانپ گئی (تصویر دار تکیہ کی وجہ سے یہ ناگواری ہے) حضرت عائشہ رضی اللہ عنہا نے کہا اللہ کے رسول میں اللہ کی نافرمانی کو چھوڑ کر اللہ تعالیٰ اور اس کے رسول صلی اللہ علیہ وسلم کے حکم کی طرف متوجہ ہوں کہ میں نے ایسا کون سا گناہ کیا ہے کہ آپ میرے حجرے میں داخل نہیں ہو رہے ہیں؟ رسول کریم صلی اللہ علیہ وسلم نے فرمایا کہ یہ تکیہ کیسا ہے یہ تم کہاں سے لائی ہو؟ کہتی ہیں میں نے عرض کیا کہ میں نے اس تکیہ کو آپ صلی اللہ علیہ وسلم کے لیے خریدا ہے کہ آپ جس وقت چاہیں اس کا سہارا لے کر بیٹھیں جس وقت چاہیں اس کو

سوتے وقت سر کے نیچے رکھیں، رسول اللہ صلی اللہ علیہ وسلم نے یہ سن کر فرمایا یاد رکھو تصویر بنانے والوں کو قیامت کے دن عذاب دیا جائے گا اور ان سے کہا جائے گا کہ جو تصویر تم نے بنائی ہیں ان میں جان ڈالو اور ان کو زندہ کرو۔ نیز آپ صلی اللہ علیہ وسلم نے فرمایا کہ جس گھر میں تصویر ہوتی ہے اس میں فرشتے داخل نہیں ہوتے۔ (بخاری و مسلم)

ان دونوں حدیثوں سے ایک تو یہ معلوم ہوا کہ گناہ کی جگہ جہاں فرشتہ داخل نہیں ہوتے وہاں جانا درست نہیں، کیونکہ جہاں فرشتے داخل نہیں ہوتے، وہ عذاب والی جگہ ہوگی۔ تفصیل اگلی حدیث میں آرہی ہے۔

دوسری بات یہ ہے کہ اگر کوئی گناہ کا کام ہوتا ہوا نظر آئے یعنی خلاف شرع کوئی بھی بات نظر آجائے اور انسان کے اندر اس گناہ کو مٹانے کی قدرت ہو تو اس کو اپنے ہاتھ سے مٹا دینا لازم ہے اور اس کے خلاف غم و غصہ کا اظہار بھی کیا جائے اور ایسا طرز عمل اختیار کیا جائے کہ یہ صرف اللہ تعالیٰ کے حکم توڑنے کی وجہ سے ناراض ہیں۔ تصویر سازی اور بلا ضرورت اس کا استعمال بھی عظیم گناہ ہے اس لیے حضور اکرم صلی اللہ علیہ وسلم نے اپنے ہاتھ سے اس تصویر والے پردہ کو پھاڑ دیا۔ لہذا امت کے ہر فرد پر لازم ہے کہ تصویر سے ایسی ہی نفرت کا اظہار کیا جائے اور بلا ضرورت اس کے استعمال سے مکمل اجتناب کیا جائے۔

رحمت کے فرشتے داخل نہیں ہوتے

رسول اللہ صلی اللہ علیہ وسلم نے ارشاد فرمایا:

لا تدخل الملائكة بيتاً فيه كلب ولا تصاویر۔ (مشکوٰۃ)

”جس گھر میں کتے اور تصویر ہوں، اس میں رحمت کے فرشتے داخل نہیں ہوتے۔“

(مشکوٰۃ)

معلوم ہوا کہ جہاں تصویر ہو، چاہے دکان ہو یا مکان، دفتر ہو یا کوئی اور جگہ اور تصویر بھی خواہ کسی کی بھی ہو، کسی بزرگ کی ہو یا کسی فاسق و فاجر کی یا خود اپنی ہو، غرضیکہ کسی بھی جاندار کی تصویر جہاں ہو وہاں رحمت کے فرشتوں کا نزول نہیں ہوتا۔ جب رحمت کے فرشتوں کا نزول نہیں ہوگا، تو وہاں پریشانیاں، بیماریاں، بے برکتی اور نحوست کا نزول ہوگا۔ اللہ تعالیٰ ہم سب کی حفاظت فرمائے۔ (آمین)

تصویر سازی کو روزگار بنانے کی ممانعت

حضرت ابن عباس رضی اللہ عنہما سے روایت ہے:

قال سمعت رسول الله صلى الله عليه وسلم يقول كل مصور في النار يجعل له بكل صورة صورها نفساً فيعذب به في جهنم قال ابن عباس فان كنت لا بد فاعلاً فاصنع الشجر ومالا روح فيه۔ (بخاری و مسلم)

”حضرت ابن عباس رضی اللہ عنہما روایت کرتے ہیں کہ نبی کریم صلی اللہ علیہ وسلم کو یہ ارشاد فرماتے سنا ہے کہ ہر تصویر کھینچنے والا جہنمی ہے۔ اس کی ہر تصویر میں جان ڈالی جائے گی، اسی کے ذریعے مصور کو عذاب دیا جائے گا۔ حضرت ابن عباس رضی اللہ عنہما فرماتے ہیں اگر تصویر کھینچتا ہی ہے تو درخت یا ایسی کوئی چیز جو جاندار نہ ہو اس کی کھینچو۔“ (مشکوٰۃ)

مطلب یہ ہے کہ جاندار کی تصویر بہت مذموم، قابل نفرت اور قابل گرفت ہے، البتہ غیر ذی روح درخت، قدرتی مناظر ایشار وغیرہ کی شرعاً گنجائش ہے۔

حضور ﷺ کا تصویر والے مقام سے پرہیز کرنا

حضور اکرم صلی اللہ علیہ وسلم کی عادت شریفہ یہ تھی کہ ہر ایسے مقام سے پرہیز فرماتے تھے جہاں تصویر ہو، چنانچہ حضرت عائشہ رضی اللہ عنہا فرماتی ہیں:

ان النبي صلى الله عليه وسلم لم يكن يترك في بيت شيئاً فيه تصاليب۔

(مشکوۃ)

”نبی کریم صلی اللہ علیہ وسلم گھر میں کوئی تصویر والی چیز نہیں چھوڑتے تھے۔“

تو معلوم ہوا کہ سرکارِ دو عالم صلی اللہ علیہ وسلم کو تصویر سے بہت ہی نفرت تھی جس کا اظہار آپ نے اپنے قول و فعل سے فرمایا۔

تصویر کشی کی حرمت

فقہاء کرام اس پر متفق ہیں کہ جاندار کی تصویر سازی باجماع امت حرام ہے۔ جو مذاہب کی کتابوں میں مدلل مذکور ہیں، ہم یہاں پر صرف شیخ الاسلام علامہ محی الدین نووی شافعی رحمہ اللہ کی ایک عبارت پیش کرتے ہیں:

قال اصحابنا وغيرهم من العلماء تصوير صورة الحيوان حرام شديد التحريم وهو من الكبائر لانه متوعد عليه بهذا الوعيد الشديد مذکور في الاحاديث۔ وسواء صناعته بما يمتن او بغيره فصنعتة حرام بكل حال لان فيه مضاهاة لخلق الله تعالى وسواء ما كان في ثوب او بساط او درهم او دينار او فلس او اناة او حائط او غيرها واما تصوير صورة شجر ورحال الابل وغير ذلك لما ليس

فیه صورة حیوان فلیس بحرام (وبعد سطرین) ولا فرق فی هذا کله بین ماله ظل ومالا ظل له هذا تلخیص مذهبنا فی المسئلة وبمعناه قال جماہیر العلماء من الصحابة رضی اللہ تعالیٰ عنہم والتابعین ومن بعدهم وهو مذهب الثوری، وابی حنیفہ وغیرہم رحمہم اللہ تعالیٰ۔ وقال بعض السلف انما ینہی عما کان له ظل ولا باس بالصورة التي لیس لها ظل وهذا مذهب باطل، فان الستر الذی انکر النبی صلی اللہ علیہ وسلم الصورة فیه لاشک احد انه مذموم ولیس لصورته ظل مع باقی الاحادیث المطلقة فی کل صورة۔

(شرح النووی علی صحیح مسلم ص ۱۹۹ ج ۲)

ہمارے علماء (شافعیہ اور دوسرے علماء نے فرمایا کہ جاندار کی تصویر بنانا سخت حرام اور گناہ کبیرہ ہے۔ اس لیے اس پر سخت وعیدیں آئی ہیں، جو احادیث میں مذکور ہیں خواہ تصویر پامال اور ذلیل کرنے کی غرض سے بنائی گئی یا کسی دوسرے مقصد کے لیے ان کا بنانا، بہر حال حرام ہے کیونکہ اس میں اللہ تعالیٰ کی صفت تخلیق کا مقابلہ ہے اور خواہ وہ کپڑے پر بنائی جائے یا بچھونے، درہم، دینار، پیسے، برتن، دیوار یا کسی اور چیز پر۔ البتہ درخت اور دوسری بے جان چیزوں کی تصویر بنانا جائز ہے۔

ان تمام احکام میں سایہ دار (مورت) اور بے سایہ صرف نقش تصویر کے مابین کوئی فرق نہیں (دونوں قسمیں یکساں طور پر حرام ہیں) یہ اس مسئلہ میں ہمارے مذہب کا خلاصہ ہے اور یہ قول ہے۔ جمہور صحابہ رضی اللہ عنہم تابعین اور مابعد کے علماء رحمہ اللہ کا اور یہ مذہب ہے امام سفیان ثوری مالک اور ابو حنیفہ وغیرہم رحمہم اللہ تعالیٰ کا۔

اسلاف میں سے بعض کا قول ہے کہ سایہ دار (ذی جسم) تصویر سے منع کیا جائے گا اور ان تصویروں میں کوئی حرج نہیں جو بے سایہ ہیں۔

لیکن یہ مذہب باطل ہے اس لیے کہ جس پردہ کی تصویر پر حضور صلی اللہ علیہ وسلم نے نکیر فرمائی ہے بے شک و شبہ وہ تصویر مذموم تھی، حالانکہ اس تصویر کا کوئی سایہ نہ تھا، دوسری احادیث اس پر مستزاد ہیں، جو ہر تصویر کے متعلق مطلق ہیں (یعنی سایہ دار اور بغیر سایہ ہر قسم کی تصویر کی حرمت پر دال ہے)۔ (شرح مسلم)

علامہ بدر الدین عینی رحمہ اللہ فرماتے ہیں:

وفی التوضیح قال اصحابنا وغیرہم تصویر صورة الحيوان حرام اشد التحريم وهو من الكبائر وسواء صنعه لما يمتن او لغيره فحرام بكل حال لان فيه مضاهاة لخلق الله- وسواء كان في ثوب او بساط او دينار او درهم او فلس او انا او حائط واما ليس فيه صورة حيوان كالشجر ونحوه فليس بحرام- وسواء في هذا كله ماله ظل وما لا ظل له، وبمعناه قال جماعة العلماء مالك والثوري وابو حنيفة وغيرهم رحمهم الله تعالى- (عمدة القاری: ج ۲۲، ص ۷۰)

توضیح میں ہے کہ ہمارے فقہاء (حنفیہ) اور دوسرے حضرات نے بھی فرمایا کہ جاندار کی تصویر حرام ہے اور کبیرہ گناہوں میں سے ہے، خواہ پامال اور ذلیل کرنے کے لیے بنائی جائے یا کسی اور مقصد سے۔ بہر کیف حرام ہے اس لیے کہ اس میں اللہ تعالیٰ کی صفت تخلیق کا مقابلہ ہے اور خواہ وہ تصویر کپڑے پر ہو یا بچھونے، دینار درہم، پیسے، برتن دیوار پر۔ ہاں جس میں جاندار کی تصویر نہ ہو جیسے درخت وغیرہ تو یہ حرام نہیں اور اس کی حکم حرمت میں سایہ دار (جسم دار مورت) اور بے سایا (بے جسم صرف نقش) تصویر میں برابر ہیں، علماء کی جماعت نے یہی فرمایا ہے۔ امام مالک، سفیان ثوری اور امام ابو حنیفہ رحمہم اللہ تعالیٰ کا یہی قول ہے۔

(عمدة القاری شرح بخاری)

تصویر کی لعنت عام ہو گئی ہے

فقہاء نے بلا ضرورت تصویر کشی کو حرام قرار دیا اور اس کی طرف دیکھنے اور دکھانے کے لیے گھروں میں اور دیگر نمایاں مقامات پر آویزاں کرنے کو ممنوع اور مذموم قرار دیا لیکن افسوس.....!

آج ہماری حالت اس کے برعکس ہے۔ ہماری کوئی بھی محفل خوشی کی ہو یا غمی کی، کوئی دکان و مکان اس لعنت سے خالی نہیں۔ گویا کہ ہم نے تصویر کو زندگی کا ایک لازمی حصہ بنالیا ہے۔ اسی پر ہمارا جینا اور مرنا ہے۔ ہم اپنی تقریبات کو اس وقت تک نامکمل سمجھتے ہیں جب تک اس تقریب کی تصویر نہ اتار لی جائے یا ویڈیو اور مودی نہ بنالی جائے، اسی طرح اپنے مکان دکان اور دفاتروں کو اس وقت تک نامکمل سمجھتے ہیں جب تک ان کے شوکیسوں اور دیواروں پر بڑی بڑی دو چار جاندار کی تصاویر چسپاں نہیں کر لیتے۔ اسی طرح بچوں کا کھلونا ہے، وہ بھی مورتی ہونی چاہیے۔ اسی طرح اپنی تجارتی چیزوں کے لیے اشتہارات بھی تصویروں کے ساتھ ہونے چاہئیں۔ جب تک اشتہار میں تصویریں نہ ہوں ہم سمجھتے ہیں کہ یہ چیز مارکیٹ میں چلے گی ہی نہیں، وہ بھی کسی خاتون کی نگلی تصویر ہونی چاہیے (انا للہ وانا الیہ راجعون) جس چیز کو رسول اکرم صلی اللہ علیہ وسلم نے نامبارک اور منحوس قرار دیا جس کی موجودگی، اللہ تعالیٰ کی رحمت کا نزول کو روک دیتی ہے، جس سے شرک اور بت پرستی کی ابتداء ہوئی۔ آج اسی تصویر کو ہم نے گلے کا ہار بنالیا، اسی کو عزت اور ذلت کا مدار سمجھا جانے لگا۔ اس پر طرہ یہ ہے کہ اخبارات و رسائل اور ٹی وی وغیرہ میں بھی تصویر کی نمائش کو سب سے زیادہ پرکشش بات سمجھی جاتی ہے۔ عوام تو عوام خواص و علماء بھی اس میں بڑھ چڑھ کر

حصہ لینے لگے ہیں۔

اخبارات و رسائل کے سرورق پر نمایاں تصویر نہ آئے تو اس کے لیے احتجاج کیا جاتا ہے۔ کوئی بھی جلسہ یا تقریب ہو اس کے لیے پہلے ہی سے تصویر کشی کا انتظام کیا جاتا ہے۔ پھر مزید کہ ہفت روزہ اور ماہناموں میں بھی عریاں تصویروں کے بغیر کوئی جاذبیت نہیں رہتی۔ اب تو بہت سے علماء کو بھی شوق ہو گیا ہے کہ وہ بھی ٹی وی کی زینت بننے کی کوشش کرتے ہیں پھر مزید یہ کہ ناچ گانوں کا مرکز فحاشی و عریانی کا آلہ ٹی وی کو اشاعت دین کا ذریعہ قرار دیا جا رہا ہے، یہ خود فریبی نہیں تو اور کیا ہے۔

ہائے امت مسلمہ! کہاں بھٹک رہی ہے۔ احکام شرعیہ سے کس قدر سرتابی ہے۔ ارشادات نبوی صلی اللہ علیہ وسلم سے کس قدر روگردانی ہے۔ خدا ہی حفاظت فرمائے ع
چوں کفر از کعبہ خیزد کجا ماند مسلمان

محاسبہ کریں!

میری ان معروضات کا حاصل یہ ہے کہ ہم اپنی زندگی پر نظر ثانی کریں اور ظاہری باطنی گناہوں کا محاسبہ کریں۔ خاص کر تصویر کے بارے میں ہم سے جو کوتاہیاں ہو گئیں اور ارشادات نبویہ صلی اللہ علیہ وسلم سے جو سرتابیاں ہو گئیں تو ان سے خوب توبہ کریں اور تمام غیر ضروری تصویروں کو چھڑا ڈالیں۔ گھروں، دکانوں اور نمایاں مقامات پر جو تصویریں آویزاں ہیں ان کو اتار دیں یعنی تصویر کا چہرہ منہ کر دیں۔ شادی بیاہ و دیگر تقریبات میں تصویر کشی اور ویڈیو فلم بنانے سے گریز کریں۔ اخبارات و رسائل وغیرہ میں تصویر نہ چھاپی جائے۔ اگر تصویر والی چیزیں خریدنا پڑے تو فوراً تصویر کو مٹا دیں۔ شور و مز اور شوکیسوں میں مورتیاں نصب نہ کریں، بچوں کے کھلونے خزید تے وقت جاندار کی تصویروں سے بچیں اور بچوں کے دل

میں تصویر سے نفرت بٹھائیں اور تصویر والی جگہوں میں داخل ہونے سے اجتناب کریں۔ اگر ضرورت سے جانا پڑے تو تصویر کی طرف دیکھنے سے اپنی نظر کی حفاظت کریں اور دوسروں کو بھی اس کی تبلیغ اور احکام شرعیہ سے مطلع کریں۔

اللہ تعالیٰ ہمیں دین کی صحیح فہم نصیب فرمائے شریعت پر کامل و مکمل عمل کی توفیق بخشے اور سرتابی و سرکشی سے حفاظت فرمائے۔ آمین

تصویر سے اجتناب کے برکات وسعت رزق کا واقعہ

ایک مولوی صاحب نے اپنا واقعہ یوں بیان کیا کہ میں جامعہ العلوم الاسلامیہ علامہ بنوری ناؤن کراچی میں طالب علم تھا میرے مرشد و مربی حضرت اقدس مفتی رشید احمد صاحب رحمہ اللہ نے مشورہ دیا کہ آپ رات کا قیام خانقاہ میں رکھیں، چنانچہ یہ مشورہ قبول کر لیا گیا، ان دنوں کھانے کے مصارف بھی میرے ذمہ تھے، اچانک میرے مصارف میں اضافہ ہو گیا۔ روزانہ آنے جانے کا کرایہ اور خانقاہ میں کھانے کے مصارف، اس پر مزید یہ ہے کہ جامعہ میں یہ کہہ کر میرا کھانا بند کر دیا کہ انہوں نے امامت سنبھال لی۔ لہذا جامعہ کی طرف سے ان کا کھانا بند ہے، اس لیے مجھے گھر کی طرف سے جو خرچہ ملتا تھا وہ نا کافی ثابت ہونے لگا تو میں نے سوچا کہ اذنی کارڈ بنوا لیتا ہوں، اس طرح کرایہ کی کافی بچت ہو جائے گی، لیکن اس کے لیے تصویر کھینچوانا لازم تھا، چونکہ تصویر کشی شرعاً حرام ہے اس لیے بندہ کوتاہل ہوا کہ اس ضرورت سے صرف تصویر کھینچوالی جائے یا نہیں، تو اپنے ایک نہایت ہی شفیق استاذ

محترم سے اس سلسلہ میں مشورہ کیا تو انہوں نے فرمایا اس گناہ کے ارتکاب سے اجتناب کریں اور صبر کریں ان شاء اللہ، اللہ تعالیٰ برکت نازل فرمائیں گے، چنانچہ بندہ نے اس مشورہ پر عمل کیا اور کارڈ نہیں بنوایا، بس وہ سال تو کسی طرح گزار لیا، شعبان کے مہینہ ہی سے اللہ تعالیٰ نے رزق میں ایسی وسعت فرمادی کہ فراغت تک پھر کبھی تنگی پیش نہیں آئی، اللہ تعالیٰ سے دعا ہے کہ ہمیں بھی تمام گناہوں سے بچنے کی توفیق عطا فرمائے۔

یادگار تصویروں کو آگ لگا دی

انہوں نے ہی اپنا دوسرا واقعہ اس طرح بیان کیا کہ مجھے بچپن میں اس کا بہت شوق تھا کہ مختلف اوقات کی تصویریں اپنے پاس یادگار کے طور پر رکھوں، چنانچہ میرے پاس درجہ خاصہ تک بہت سی تصویریں جمع ہو گئیں ان کو دیکھ دیکھ کر خوش بھی ہوتا تھا۔ اس دوران تصویر کی قباحت والی بہت سی حدیثیں بھی پڑھنے سننے کا اتفاق ہوا لیکن کبھی اس طرف توجہ نہیں گئی کہ اس عظیم گناہ سے توبہ کی جائے۔ ایک دفعہ اتفاق سے ایک ولی کامل کی مجلس وعظ میں بیٹھا ہوا تھا کہ تصویر کی مذمت پر بات چل پڑی اس پر وارد ہونے والی وعیدیں خوب سنائی گئیں۔ بس میرے دل میں تصویر سے نفرت بیٹھ گئی، طبیعت میں ایک طرح کی بے چینی پیدا ہوئی اور بار بار سوچتا رہا کہ میں اب تک اس عظیم گناہ کے اندر مبتلا ہوں اگر اس دوران موت آجاتی تو پھر کس قدر سخت عذاب میں گرفتار ہوتا آخر ان تصاویر میں دنیا کا کون سا فائدہ مضمر ہے۔ یہ تو بے جان چیز ہے۔ شیطانی دھوکا ہے کہ یادگار تصویروں، یہ تو دنیا میں بھی حصول رحمت سے مانع ہے پھر آخرت میں عذاب ہونا بھی حدیث میں مذکور ہے وہیں بیٹھے بیٹھے ہی اس گناہ کبیرہ سے توبہ کر لی پھر جب اپنے قیام گاہ میں آیا تو ساری یادگاروں کو آگ لگا دی ساتھیوں

نے پوچھا خیر تو ہے؟

میں نے جواب میں کہا کہ ان تصویروں میں لعنت کے سوا کوئی خیر کی بات ہوتی تو پھر جلاتا کیوں! اب بات میری سمجھ میں آگئی ہے کہ یہ بت پرستی کا ذریعہ ہے، تصویر کا احترام ہی آدمی کو بت پرستی تک پہنچاتا ہے اس طرح اللہ پاک نے اس گناہ سے بچالیا۔ پھر میں سوچتا رہا کہ اس سے پہلے بھی تو یہ حدیثیں بار بار سنیں پھر عمل کی توفیق کیوں نہیں ہوئی؟ بعد میں یہ بات سمجھ میں آئی کہ جب تک انسان کے دل میں کسی گناہ کی نفرت نہیں بیٹھ جاتی ہے اس وقت اس گناہ کو چھوڑنا مشکل ہوتا ہے چاہے اس گناہ کی وجہ سے آخرت کی تباہی کے علاوہ دنیا کا بھی کتنا بڑا نقصان ہو رہا ہو اور گناہوں سے دل میں نفرت بیٹھانے کا ایک اہم نسخہ یہ ہے کہ نیک صالح لوگوں کی صحبت اختیار کی جائے اور ان سے گناہ چھوڑنے کے نسخے حاصل کیے جائیں۔ اس لیے اللہ تعالیٰ سے دعا ہے کہ ہر قسم کے گناہوں سے حفاظت فرمائے۔ لا حول ولا قوۃ الا باللہ

ایران کی سیر قربان

واقعہ:

ایک عالم دین کا بیان ہے کہ ایک مرتبہ ایران کے سرحد پر واقع ”مند“ شہر میں میرا جانا ہوا اور وہاں جمعہ کا بیان ہوا، منکرات کے بارے میں خوب وضاحت کے ساتھ بیان ہوا، اس کے بعد وہاں کے بااثر لوگوں نے اصرار شروع کیا کہ ایران کی سیر کر لی جائے تمام مصارف ہمارے ذمہ ہے، آپ صرف ہاں کہہ دیں، چنانچہ ہاں کہہ دیا، اس کے بعد اگلے دن بازار گئے کہ راہداری لینے کے لیے تصویر کی ضرورت ہے، ان کا بیان ہے کہ تصویر کی دکان کے سامنے جا کر میں نے غور و فکر کیا اس وقت ایران جانا کون سا ضرورہی ہے، جس کے لیے کسی

بڑے گناہ کا ارتکاب کیا جائے، ایران نہ گیا تو میرا کیا نقصان ہوگا جانے سے کیا فائدہ؟ ایسا کوئی ضروری کام یا کسی خاص آدمی سے ملاقات یا دین و دنیا کا کوئی اہم کام تو درپیش نہیں بس شہر کے بازار اور سڑکوں ہی کو تو دیکھنا ہے، شریعت نے ضرورت شدیدہ کے وقت جو تصویر کی اجازت دی ہے ایسی کوئی ضرورت تو یہاں متحقق نہیں، بس دل ہی دل میں فیصلہ کر لیا کہ ایران نہیں جائیں گے پھر میزبانوں کو اطلاع کر دی کہ میرا ایران جانے کا ارادہ ختم ہو گیا ہے کیونکہ یہ ایک گناہ کے ارتکاب پر موقوف ہے جبکہ شریعت نے ایسے غیر ضروری کاموں کے لیے ایسے عظیم گناہ کے ارتکاب کی اجازت نہیں دی، بس انہوں نے بھی اصرار چھوڑ دیا، اس طرح معاملہ ختم ہو گیا۔ اللہ تعالیٰ ہر مسلمان کو دین کی سمجھ نصیب فرمائے۔

اشکال و جواب

پھر عمل کیوں نہیں؟

بعض لوگوں کے ذہن میں یہ سوالات ابھرتے ہیں کہ جب تصویر حرام ہے جیسا کہ احادیث میں اس کی ممانعت آئی ہے تو پھر بہت سے علماء تصویر کیوں کھینچتے ہیں۔ ان کی تصویریں اخبارات میں بھی چھپتی ہیں کیا ان علماء کو تصویر کی حرمت کا علم نہیں ہے؟

جواب:

تصویر کی حرمت کا تو سب ہی قائل ہیں باقی رہا کسی عالم کی تصویر کا اخبارات وغیرہ میں چھپنا اس کی دو وجہیں ہوتی ہیں: کبھی تو ان کو علم ہی نہیں ہوتا، بس بعض لوگ چھپکے سے ان کی لاعلمی میں تصویر اتار لیتے ہیں اور اخبارات میں شائع کر دیتے ہیں۔ یہ تو ان علماء کا قصور نہیں

ہے، سارا گناہ فوٹو گرافر اور اخبارات میں چھاپنے والوں کو ہوگا۔ اور بعض لوگ قصداً بھی فوٹو کھنچوانے کے لیے تیار رہتے ہیں اور خوش ہوتے ہیں یہ ان کی عملی کمزوری ہے۔

اسلامی تعلیمات کے مطابق عمل کرنا یہ حجت و دلیل ہے عمل نہ کرنا غفلت برتنا یہ حجت نہیں ہے۔ اسلام کی مکمل تعلیمات و احکام قرآن و حدیث میں محفوظ ہیں ان میں حلال و حرام میں صاف فرق موجود ہے۔ اب اگر کوئی مسلمان حرام کا ارتکاب کر بیٹھے تو اس سے وہ حرام کام شرعاً حلال نہیں ہو جائے گا اگرچہ وہ مولوی ہو، جیسے تقریباً سب مسلمانوں کو معلوم ہے کہ جھوٹ بولنا حرام ہے اب بہت سے مسلمان بھی جھوٹ بولنے لگیں ہیں اور گناہوں کی بنسبت یہ گناہ بکثرت صادر ہوتے ہیں، اسی طرح ڈاڑھی منڈانا یا مٹھی سے کم کرنا حرام ہے، لیکن بہت سے مسلمان اس حرام کام کا ارتکاب کرتے ہیں اجنبی مردوں سے پردہ کرنا خواتین پر فرض ہے لیکن بہت سے مسلمان خواتین پردے کا اہتمام نہیں کرتیں، ظاہر بات ہے کہ مسلمانوں کی بد عملی کی وجہ سے یہ گناہ حلال تو نہیں ہو جائے گا بلکہ جھوٹ بولنا اسی طرح دیگر گناہ قیام تک حرام ہی رہے گا اب یہی حال تصویر کے مسئلہ کا بھی ہے اس میں بعض مسلمانوں کے ابتلاء سے اس کو جائز نہیں کہا جاسکتا۔ پھر یہ بھی نفس کا دھوکا ہوتا ہے کہ گناہ کرنے کے لیے تو کسی مولوی کے عمل کا سہارا لے لیا جاتا ہے بہت سے علماء جو منع کرتے ہیں ان کی باتوں کی طرف کوئی توجہ نہیں قرآن و حدیث کے واضح ارشادات کی طرف کوئی دھیان نہیں گناہ پر گناہ کیے جا رہے ہیں۔ اللہ تعالیٰ ہی تمام مسلمانوں کو سمجھ نصیب فرمائے اور صراطِ مستقیم پر چلنے کی توفیق دے۔

زندگی بھر نفلی حج کے لیے نہیں گئے

جب اللہ تعالیٰ کسی بندہ کے دل کو نور معرفت سے منور فرما دیتے ہیں ان کے لیے گناہوں سے بچنا آسان ہو جاتا ہے اور کتاب معصیت مشکل ہو جاتا ہے پھر وہ ہر قیمت پر گناہوں سے بچتے ہیں، اگرچہ ان کو کتنی ہی بڑی قربانی ہی کیوں نہ دینی پڑے۔ پیر شریف لاڑکانہ سندھ کے قریب ایک چھوٹا سا گاؤں ہے۔ اللہ تعالیٰ کے ایک ولی کامل حضرت مولانا عبدالکریم صاحب رحمہ اللہ خلیفہ مجاز حضرت مولانا حامد اللہ ہالچوی رحمہ اللہ اس گاؤں میں آباد تھے، وہیں ان کا خانقاہ اور مدرسہ بھی ہے، انہی کی وجہ سے یہ گاؤں مشہور ہو گیا، علماء و صلحاء کے علاوہ عوام کے ایک بڑے طبقہ نے مولانا موصوف سے ظاہری علوم کے علاوہ باطنی فیض بھی اخذ کیا ان کے متعلق ان کے قریبی دوستوں نے بتایا کہ مرض الموت میں ایک ہسپتال میں زیر علاج تھے دوران علاج ہسپتال کے نرسوں کو منع فرما دیا تھا کہ میرے قریب کوئی نرس نہ آئے بلکہ مرد حضرات ہی علاج کے کام انجام دیں، مرد ڈاکٹر زکے ہوتے ہوئے کسی غیر محرم عورت کا مرد مریض کو ہاتھ لگانا جائز نہیں، چنانچہ اس پر عمل ہوا، اللہ تعالیٰ نے اسی طرح ان کو دنیا سے اٹھالیا۔

مولانا عبدالکریم صاحب ہی کا واقعہ ہے کہ حضرت نے اپنے متعلقین سے فرمایا کہ اگر بغیر تصویر کے پاسپورٹ بن سکتا تو حج کے لیے جاؤں گا ورنہ نہیں، کیونکہ جو عبادت گناہ پر موقوف ہو، اگر گناہ سے بچنے کے لیے عبادت کو چھوڑ دیا تو میں عند اللہ معذور ہوگا اگر اللہ تعالیٰ پوچھے تو بتاؤں گا کہ یا اللہ گناہ کی ہمت نہیں تھی، لیکن اگر تصویر کھینچوالی اس گناہ کا ارتکاب کر لیا پھر اللہ تعالیٰ نے پوچھ لیا کہ تصویر کھینچوانے کا گناہ کیوں کیا تو میرے پاس کوئی

جواب نہ ہوگا۔ چنانچہ وہ حج کے لیے تشریف نہیں لے گئے۔ اللہ تعالیٰ ہر مسلمان کو ایسی ہمت عطا فرمائے گناہوں سے حفاظت فرمائے۔ آمین ہو نعم الوکیل

مولانا عبدالکریم کا ایک اور واقعہ

حضرت مولانا عبدالکریم پیر شریف والے ہی کا ایک واقعہ ان کے ایک شاگرد نے سنایا کہ ایک مرتبہ کسی جلسہ میں تقریر کے دوران کسی شخص نے اچانک مجمع کی تصویر اتاری، حضرت مولانا بہت سخت ناراض ہوئے، تقریر درمیان میں چھوڑ دیا۔ انتظامیہ نے ہر چند منوانے کی کوشش کی بعض نے جھوٹ بھی بولا ویسے لائٹ آئی ہے تصویر کی لائٹ نہیں تھی لیکن حضرت نے توبہ کروا کر ہی چھوڑا، جب تک اس نے تصویر کے گناہ سے توبہ نہیں کی اس وقت تک تقریر روک رکھی، یہ ہے علماء کی شان، ہر موقع پر مصلحت کا شکار ہونا عوام سے دب جانا اس کے ساتھ گناہوں میں شریک ہو جانا یہ علماء کی شان کے خلاف ہے اللہ تعالیٰ سے دعا ہے کہ ہر عالم کو ایسی ہمت عطا فرمائے کہ بلا خوف و خطر محض اللہ تعالیٰ کی خاطر گناہ چھوڑے اور چھوڑ وائے، اس میں مصلحت پسندی کا شکار ہونے کے بجائے حق اور سچ کہے اور اس پر عمل کرے۔

ولیمہ کی دعوت ٹھکرا دی

ایک عالم دین کا بیان ہے کہ میں ایک شادی کی دعوت میں شریک تھا کھانا دسترخوان پر لگنے ہی والا تھا کہ اچانک تصویر کشی کا شبہ ہوا تو اٹھ کر دیکھا تو واقعی لوگ اس خلاف شرع شیطانی کام میں مشغول تھے کہ چھپ کر تصویر اتار رہے تھے، کیونکہ مجمع میں ایک بزرگ عالم

دین بھی تشریف فرما تھے، جو جانداروں کی تصویر کشی سے سختی سے منع فرماتے ہیں۔ چنانچہ بندہ نے انہیں صورت حال سے آگاہ کیا تو انہوں نے خود بھی کھانے میں شرکت نہیں کی اور اپنے احباب کو بھی منع فرما دیا کہ جس دعوت میں منکرات شامل ہوں اس میں شرکت جائز نہیں۔

چنانچہ بعد میں فقہ کی کتابوں میں یعنی یہی مسئلہ موجود پایا اس کی تفصیل یہ ہے کہ اگر مقام دعوت پر پہنچنے سے پہلے معلوم ہو گیا کہ وہاں گانا بجانا، تصویر کشی یا مردوزن کا مخلوط ماحول ہے یا اور کوئی گناہ ہوگا تو اس دعوت میں جانا جائز نہیں اور اگر مقام دعوت پر پہنچنے کے بعد معلوم ہوا کہ یہاں تصویر کشی مودی وغیرہ کا پروگرام ہے تو وہاں بیٹھنا جائز نہیں، اٹھ کر چلے جانا فرض ہے، خواہ یہ شخص عامی ہو یا عالم مذکورہ دونوں صورتوں میں سب کے لیے یہی حکم ہے۔ البتہ اگر مجلس دعوت میں معصیت کا ارتکاب نہیں ہو رہا ہے بلکہ دوسری مجلس میں ہے تو عامی کو بیٹھنا جائز عالم اور مقتدی کے لیے اس صورت میں بھی بیٹھنا جائز نہیں بلکہ وہاں سے نکل جانا فرض ہے، اس کے بعد صاحب دعوت نے بہت معافی مانگی، بہت اصرار کیا کہ بچوں نے تصویر اتاری ہے میرا اس میں کوئی اختیار نہیں تھا، لیکن انہوں نے جواب دیا کہ آدمی کا اکیلا دیندار ہونا کافی نہیں بلکہ گھر کا ماحول بنانا چاہیے کہ کم از کم اجتماعی اور کھلے عام تو گناہ کا ارتکاب نہ کرے، شادی سے پہلے ہی اولاد کی ذہن سازی ہو کہ شادی سنت و شریعت کے مطابق ہوگی، عام طور پر شادی کے موقع پر فلاں فلاں گناہ کا ارتکاب کیا جاتا ہے ان سے بچنا بہت ضروری ہے لیکن آپ نے ایسا نہیں کیا، اب میں آپ کی محبت میں آگ میں تو نہیں کو دسکتا۔

بہر حال ان کے اصرار کے باوجود دعوت میں شرکت نہیں کی اللہ تعالیٰ ہر مسلمان کو ایسی ہمت و توفیق عطا فرمائے۔

ناشتہ کی دعوت

میرے زمانہ طالب علمی کا واقعہ ہے کہ میں حضرت اقدس مفتی رشید احمد صاحب رحمہ اللہ کے خانقاہ میں مقیم تھا، ایک دن فجر کی نماز کے بعد فرمایا کہ گلشن اقبال جانا ہے، وہاں ایک صاحب سے ملاقات کرنی ہے، بندہ کو حضرت رحمہ اللہ کی اس شفقت پر بڑی خوشی ہوئی وہاں پہنچنے کے بعد معلوم ہوا ہے کہ وہ صاحب حضرت کے پرانے ساتھی ہیں اور کسی دوسرے شہر سے تشریف لائے ہیں اور یہ ان کے بیٹے کا مکان ہے۔ گھر کے باہر ہی وہ صاحب انتظار میں تھے پہنچتے ہی ایک کمرہ کی طرف اشارہ کر کے داخل ہونے کو کہا تو حضرت رحمہ اللہ اچانک رک گئے مجھے تذبذب سا ہوا کہ اچانک کیا بات پیش آگئی کہ حضرت کمرہ میں داخل ہی نہیں ہو رہے ہیں پھر حضرت نے فرمایا کہ صاحب خانہ سے کہیں کہ دیواروں پر جو تصویریں آویزاں ہیں ان کو چادر سے ڈھانک دیں، چنانچہ فوراً ان کو چادروں سے چھپا دی گئیں، اس کے بعد حضرت رحمہ اللہ داخل ہوئے، ہم بھی داخل ہو کر ایک جانب کو بیٹھ گئے تو جلد ہی ناشتہ پیش کیا گیا، حضرت رحمہ اللہ نے تو ایک دو بسکٹ ہی لیے، بہر حال ہم نے اپنے حساب سے سیر ہو کر ناشتہ کیا، پھر حضرت نے تقریباً پندرہ منٹ بیان فرمایا اس کے بعد واپسی ہوئی راستہ میں حضرت رحمہ اللہ نے فرمایا کہ میں کمرہ میں داخل ہونے سے اس لیے رک گیا تھا کہ کمرہ میں جاندار کی تصویریں نظر آرہی تھیں جبکہ کسی مقام پر جاندار کی تصویر لٹکانا جائز نہیں حدیث کی رو سے ایسے مقامات پر رحمت کے فرشتے داخل نہیں ہوتے ایسی جگہوں میں داخل ہونے سے اجتناب کرنا ضروری ہے، اس لیے میں اندر داخل نہیں ہو رہا تھا، بعد میں جب اس پر کپڑا ڈالا گیا تو وہ علت ختم ہوگئی میں نے جو اس وقت کوئی ڈانٹ ڈپٹ نہیں کی وہ

حکمت کے تحت تھی، پھر انہوں نے ہمیں جسمانی غذا کھلایا تو ہمارا حق بننا تھا کہ ہم بھی انہیں کچھ بدلہ دیں۔

چنانچہ ہم نے ان کو روحانی غذا کھلائی، یہ ہیں صاحب دل حضرات جن کے دل میں فکر آخرت ہوتی ہے وہ ہر موقع پر شریعت کے دامن تھامے رہتے ہیں، اللہ تعالیٰ کے تعلق پر کسی غیر کے تعلق کو غالب آنے نہیں دیتے اور جہاں کہیں موقع ملے اللہ تعالیٰ کی باتیں اللہ کے بندوں تک پہنچانے کی کوشش کرتے ہیں، دیکھئے پرانے دوست کی رعایت میں گناہ میں شریک نہیں ہوئے کہ تصویر والی جگہ میں داخل ہو جائیں اور شریعت کے حکم کو چھوڑ بیٹھیں، بلکہ شریعت کے حکم کو مقدم رکھا اور حکمت و موعظت کے ذریعہ ان کو دین کی بات سمجھائی کہ آپ سے دوستی تو ہے لیکن چونکہ کمرہ میں تصویر نمایاں ہوتے ہوئے داخل ہونا جائز نہیں ہے اس لیے ان کو چھپا دیں۔ یقیناً شریعت بہت آسان ہے۔ اس پر عمل کرنا بھی بڑا آسان ہے، بس دل میں فکر آخرت ہو اللہ تعالیٰ کی محبت ہو، دل میں صلاح و تقویٰ ہو۔ ہاں کوئی عمل کرنے کا ارادہ ہی نہ کرے اس کے لیے شریعت پر عمل کرنا واقعی مشکل ہے۔

اس سے یہ بھی اندازہ ہوا کہ اہل اللہ کے دل جاندار کی تصویر سے سخت متنفر ہوتے ہیں، وہ ان سے دور رہنے کی بہت زیادہ کوشش کرتے ہیں۔ جو بندہ گناہوں سے بچنا چاہے اللہ تعالیٰ ضرور مدد فرماتے ہیں، اللہ تعالیٰ ہر مسلمان کو ہدایت نصیب فرمائے۔

تصویر والی چیزوں کا استعمال

ایک صاحب نے کہا حضرت اس دور میں تصاویر کی اتنی کثرت ہے کہ بچنا ممکن ہی نہیں ہے، کھانے پینے کے اشیاء جو بازار میں ملتی ہیں۔ ان پر مختلف جانداروں کی تصویریں ہوتی ہیں، بلکہ عورتوں کی فحش تصویریں بھی ہوتی ہیں۔ اسی طرح اخبارات وغیرہ راستہ چلتے سائے

بورڈ پر بڑی بڑی تصویریں نظر آتی ہیں۔ ان تصویروں کو نہ دیکھنا چاہیں تب بھی نظر آتی ہیں۔ جبکہ فقہ کا قاعدہ ہے کہ النظر الی المحرم حرام یعنی حرام چیزوں کی طرف دیکھنا بھی حرام ہے کے مطابق تو ان تصویروں کو دیکھنا جائز ہی نہیں ٹھہرا پھر کیا صورت اختیار کی جائے۔

اس پر ارشاد فرمایا کہ ایک تو کسی محرم چیز پر اچانک نظر پڑ جانا ہے۔ دوسرا کسی چیزوں کو قصداً دیکھنا، اچانک نظر پڑ جانے سے گناہ نہ ہوگا، بلکہ ان کو قصداً دیکھنے سے گناہ ہوگا۔ حدیث میں غیر محرم عورتوں پر قصداً نظر ڈالنے سے جو ممانعت آئی ہے، اس میں آپ صلی اللہ علیہ وسلم نے حضرت علی رضی اللہ عنہ کو مخاطب بنا کر فرمایا:

يا على لاتتبع النظر النظرة فان الاولى لك والثاني عليك

یعنی اے علی کسی غیر محرم عورت پر ایک مرتبہ نظر پڑ جانے کے بعد دوبارہ نظر جما کر مت دیکھو کیونکہ پہلی مرتبہ جو نظر پڑ گئی ہے وہ تمہارے لیے معاف ہے دوبارہ جو قصداً نظر ڈالو گے اس کا گناہ ہوگا۔

اس لیے تصویروں کو قصداً نہ دیکھی جائے کبھی اچانک نظر پڑ جائے تو فوراً نظر ہٹالی جائے، باقی اخبارات یا صابن/دودھ کے ڈبے وغیرہ کوئی بھی چیز جن پر جاندار کی تصویر بنی ہوئی ہوتی ہے ان سے بچنے کا طریقہ یہ ہے کہ ان چیزوں کو خریدنے کے بعد تصویروں کے چہروں کو قلم سے مسخ کر دیا جائے کہ چہرے پہچانا نہ جائے کہ یہ کس کی تصویر ہے، چہرہ مٹنے کے بعد بقیہ جسم دیکھنے سے تصویر دیکھنے کا گناہ نہ ہوگا۔ البتہ کسی متعین عورت کی تصویر ہو اور بقیہ اعضاء کے دیکھنے سے بھی شہوت ابھرنے کا خدشہ ہو تو بقیہ اعضاء کو بھی دیکھنا جائز نہیں۔ خلاصہ یہ ہے کہ کسی کی تصویر کا احترام دل میں نہ ہو نیز کسی جاندار کی تصویر کو قصداً نہ دیکھی جائے۔

شادی کی محفل مجلس وعظ میں بدل گئی

میرے بڑے بھائی عالم دین ہیں اور ایک مسجد کے پیش امام ہیں، اچانک ان کا فون آیا کہ فلاں شادی ہال میں کچھ وعظ و نصیحت کا پروگرام ہے آپ تیاری کر کے آئیں۔ مجھے بڑا تعجب ہوا کہ اس دور میں تو شادی کے موقع پر ہر قسم کے گناہ کو جائز سمجھ لیا جاتا ہے تصویر کشی، گانا بجانا، بے پردگی وغیرہ پھر دعوت ولیمہ کے موقع پر وعظ و نصیحت کیسے؟ اس لیے صورت حال دریافت کرنا چاہا تو معلوم ہوا کہ دولہا کے والد صاحب کا تبلیغی جماعت سے دیرینہ تعلق ہے۔

گھر کے دیگر افراد کی رائے تھی کہ دعوت کے موقع پر گانا بجانے کا بھی پروگرام ہو اور مووی وغیرہ کی تصویر بھی یادگار کے طور پر بنوائی جائے کچھ گروپ فوٹو اتاری جائے، لیکن ان صاحب کو فکر لاحق ہوئی کہ یہ کام تو بہر حال حرام ہے، علماء سے یہ بھی سنا ہے کہ شادی کے موقع پر اگر گناہ و معصیت کا ارتکاب کیا جائے تو اس شادی میں بے برکتی ہوتی ہے، بعض دفعہ گناہوں کی نحوست سے دونوں خاندانوں میں اختلافات شروع ہو جاتے ہیں تلخی شروع ہو جاتی ہے، کبھی طلاق تک کی نوبت پہنچ جاتی ہے۔

چنانچہ انہوں نے امام صاحب سے مشورہ کیا تو انہوں نے مشورہ دیا کہ اس موقع پر ضرور کوئی ایسا پروگرام ہو کہ تمام شرکاء گناہ سے بچ جائیں، دعوت کے کھانا تیار ہونے تک کوئی دینی باتوں کا سلسلہ بھی رہے اس لیے مناسب معلوم ہوتا ہے کہ لاؤڈ اسپیکر کا انتظام کیا جائے، مردوں کے حصہ میں بھی اور عورتوں کے حصہ میں بھی اور کسی اچھے خطیب کو دعوت دی جائے چنانچہ خاندان کے دیگر افراد نے بھی اس تجویز کو قبول کیا۔ آپس کے مشورہ میں

میرے بارے میں فیصلہ ہوا کہ ان کو دعوت دی جائے، وقت مقررہ میں شادی ہال پہنچا، خواتین کے لیے پردہ کا خاص اہتمام تھا، مرد حضرات الگ احاطہ میں تھے، بحمد اللہ اپور ایک گھنٹہ منکرات پر بیان ہوا اتنے میں کھانا بھی دسترخوان پر لگ گیا، اس طرح الحمد للہ پورا مجمع تصویر کشی کی لعنت اور گانا سننے سنانے کے گناہ سے بچ گئے، نیز فضول باتوں اور قصے کہانی میں مشغول رہنے کی بجائے قرآن وحدیث سننے کا اور اس سے فائدہ اٹھانے کا بھی موقع ملا۔ الحمد للہ علی ذالک

تصویر سے نفرت کا واقعہ

حضرت شاہ اسماعیل شہید رحمہ اللہ کا بچپن کا زمانہ تھا ان کے والد صاحب انہیں کہیں لے جا رہے تھے راستہ میں ایک شخص پر نظر پڑی جو ایک کتا کو لیے جا رہا تھا اور اس کے ساتھ پیار محبت کا برتاؤ کر رہا تھا گویا کہ دونوں (یعنی کتا اور صاحب کتا) آپس میں گہرے دوست ہیں حضرت شاہ صاحب نے والد صاحب کے کندھے پر سے بولا ارے صاحب کتے سے اس قدر محبت کر رہے ہو تمہارے پاس رحمت کے فرشتے نہیں آئیں گے، اس لیے کہ جناب نبی کریم صلی اللہ علیہ وسلم کا ارشاد ہے کہ ”لا تدخل الملائکۃ بیتا فیہ کلب أو تصاویر“ یعنی جس گھر میں کتا یا تصویر ہوں اس میں فرشتے نہیں آتے۔ (مشکوٰۃ)

ان صاحب نے فوراً جواب میں کہا ارے بیٹے اچھا ہی ہے فرشتے نہیں آئیں گے تو موت نہیں آئے گی موت سے چھٹکارا مل جائے گا، تو حضرت شاہ صاحب نے کم عمر ہونے کے باوجود برجستہ کہا کہ ارے صاحب کس دھوکا میں پڑے ہوئے ہو موت سے کسی کو چھٹکارا نہیں مل سکتا وہ تو اپنے وقت پر آ کر ہی رہے گی البتہ یہ ہے کہ تمہارے پاس رحمت کے فرشتے نہیں

آئیں گے تمہاری جان نکالنے کے لیے وہی فرشتے آئیں گے جو کتوں کی جان نکالتے ہیں۔
یہ برجستہ جواب سن کر وہ صاحب دھنگ رہ گئے۔

فائدہ:

اس واقعہ سے ایک تو یہ سبق ملا کہ بچوں کی دینی تربیت کرنا نہایت ضروری ہے کہ انہیں بچپن ہی سے عبادت کا شوق دلایا جائے اور گناہوں سے ان کے دلوں میں نفرت بٹھائی جائے یہ حضرت شاہ اسماعیل شہید رحمہ اللہ کے والد کی تربیت ہی کا تاثر تھا کہ ان صاحب کو کتے کے ساتھ محبت کا برتاؤ کرتے دیکھتے ہی نکیر کیے بغیر نہ رہ سکے فوراً ان کو ٹوک دیا اللہ تعالیٰ ہر ماں باپ کو اس کی توفیق عطا فرمائے کہ اپنی اولاد کی ایسی تربیت کرے۔

دوسری بات یہ ہے کہ ہر مسلمان کو جناب نبی کریم صلی اللہ علیہ وسلم کا فرمان دل و جان سے عزیز ہونا چاہیے، حضرت شاہ صاحب کے ذکر کردہ حدیث میں جس طرح آپ صلی اللہ علیہ وسلم نے کتے کے متعلق وعید سنائی ہے اسی طرح تصاویر کے متعلق بھی یہی وعید ہے چنانچہ مذکورہ حدیث کے علاوہ اور بھی متعدد احادیث میں اس سے بھی سخت وعیدیں آئی ہیں چنانچہ حضرت عبد اللہ بن مسعود رضی اللہ عنہ کہتے ہیں کہ میں نے نبی کریم صلی اللہ علیہ وسلم کو یہ فرماتے ہوئے سنا ہے کہ اللہ تعالیٰ کے ہاں سخت سے سخت عذاب تصاویر بنانے والے کو ہوگا۔ یہ حدیث متن کے ساتھ پہلے گزر چکی ہے۔ (مشکوٰۃ)

اس قدر وعید شدید کے باوجود مسلمانوں کو کوئی فکر نہیں ہے اپنے مکانات، دکانوں اور بیٹھنے کی جگہوں کو مختلف جانداروں کی تصاویر سے سجاتے ہیں جہاں کہیں دو چار آدمیوں کے جمع ہونے کا موقع آیا تو فوراً تصویر کشی کا اہتمام ہونے لگتا ہے اب تو موبائل فون نے رہی سہی کسر بھی نکال دی، اسی طرح کسی چیز پر مار کہ کی کوئی ضرورت پیش آئے تو خوبصورت سے خوبصورت جاندار کی تصاویر یا برہنہ عورتوں کی تصاویر کا انتخاب کیا جاتا ہے اللہ تعالیٰ ہی

مسلمانوں کی حفاظت فرمائے، ان کو فکر آخرت نصیب فرمائے، تمام گناہوں سے بچنے کی توفیق نصیب فرمائے، خصوصاً تصاویر کی لعنت سے امت مسلمہ کی حفاظت فرمائے۔

حضرت اقدس مفتی رشید احمد لدھیانوی رحمہ اللہ کا واقعہ

ایک بار حضرت والا کی خدمت میں شمالی ناظم آباد سے ایک صاحب آئے، جو سفید ریش، معمر اور بظاہر بہت نیک اور متشرع تھے اور بہت اونچے طبقہ کے مالدار تھے، انہوں نے حضرت والا سے اپنا کوئی دور کا خاندانی رشتہ بھی بتایا۔ انہوں نے حضرت سے اپنے لڑکے کا نکاح پڑھانے کی اور بارات کے ساتھ چلنے کی درخواست کی۔ آپ نے فرمایا کہ مجالس نکاح میں تصویریں لینے کی لعنت عام ہو گئی ہے اس لیے میں نہیں جایا کرتا، انہوں نے تصویر نہ لینے کا یقین دلایا، آپ نے فرمایا کہ اگر نکاح خوانی کے درمیان میں کوئی تصویر لی گئی تو میں اسی وقت درمیان ہی میں چھوڑ کر اٹھ جاؤں گا، ابھی غور کر لیں، بعد میں اپنی بے عزتی سے پریشان نہ ہوں، انہوں نے پھر بھی پورے اطمینان اور یقین سے کہا کہ میں ذمہ لیتا ہوں، ہرگز کوئی تصویر نہیں ہوگی، حضرت والا تشریف لے گئے، بارات شمالی ناظم آباد سے خشکی کے راستہ سے منوڑہ پہنچی، نیوی کے فوجی کیپٹن کی لڑکی سے نکاح تھا، منوڑہ پہنچنے پر دیکھا کہ کھلے میدان میں بہت بڑا کیמپ لگا ہوا ہے اور اس کی ہر طرف فوٹو گرافر کمرے لیے کھڑے ہیں، آپ نے فرمایا کہ جب تک یہ شیطان کا اسلحہ (کمرے) سب کا سب ان سے لے کر میرے حوالہ نہیں کر دیا جاتا اس وقت تک میں کیمپ میں نہیں جاؤں گا، وہاں اس کی کوئی توقع نہیں تھی، اس لیے آپ نے فرمایا کہ فلاں مسجد میں چلا جاتا ہوں، آپ لوگ فارغ ہو کر واپسی کے وقت مجھے ساتھ لے چلیں، ان صاحب نے بہت خوشامد کی کہ ہم نے آپ کی وجہ سے کسی دوسرے

نکاح خواں کا انتظام نہیں کیا، عین وقت پر نکاح خواں نہ ہونے کی وجہ سے ہمیں بہت تکلیف ہوگی اور ہماری سخت بے عزتی ہوگی، آپ نے فرمایا کچھ بھی ہو، نکاح پڑھانا تو درکنار میں اس خیمہ میں بھی نہیں جاسکتا، چنانچہ آپ مسجد میں تشریف لے گئے، وہاں پہنچ کر خیال آیا کہ واپسی میں ایسے لوگوں کے ساتھ ہونا بھی جائز نہیں ”فلا تقعد بعد الذکری مع القوم الظالمین“ اس لیے آپ وہاں سے لاؤنچ کے ذریعہ کیاڑی پہنچے اور وہاں سے ٹیکسی کر کے گھر پہنچ گئے، دوسرے روز وہ صاحب آئے اور کہنے لگے کہ وہاں سے واپسی کے وقت ہم نے آپ کو بہت تلاش کیا اور نہ ملنے پر بہت پریشان ہوئے، آپ نے فرمایا کہ یہ اپنے کیے کی سزا ہے۔

مسئلہ:

حضرت دامت برکاتہم تصویر سے متعلق ایک مسئلہ پر عموماً تنبیہ فرماتے رہتے ہیں، وہ یہ کہ اکثر علماء اور دیندار لوگ اس غلط فہمی میں مبتلا ہیں کہ کسی مجلس میں تصویر لی جا رہی ہو تو کسی آڑ کے پیچھے کھڑے ہو کر یا سر جھکا کر یا سامنے کوئی رومال وغیرہ لٹکا کر کوشش کرتے ہیں کہ ان کی تصویر نہ آئے اور سمجھتے ہیں کہ گناہ سے بچ گئے، یہ بالکل غلط ہے، مسئلہ یوں ہے کہ اگر مقام دعوت پر پہنچنے سے قبل معلوم ہو گیا کہ وہاں کوئی گناہ ہوگا تو اس دعوت میں جانا جائز نہیں اور اگر مجلس میں پہنچنے کے بعد علم ہوا تو وہاں بیٹھنا جائز نہیں اٹھ کر چلے جانا فرض ہے، خواہ یہ شخص عامی ہو یا عالم اور مقتدی ہو تو مذکورہ دونوں صورتوں میں سب کے لیے یہی حکم ہے، البتہ اگر مجلس دعوت میں گناہ نہیں ہو رہا ہو، بلکہ دوسری مجلس میں ہے تو عامی کو بیٹھنا جائز مگر عالم و مقتدی کے لیے اس صورت میں بھی بیٹھنا ناجائز، وہاں سے نکل جانا فرض ہے، اس لیے اگر کسی نے کسی طریقہ سے اپنی تصویر نہیں آنے دی مگر اس مجلس میں بیٹھا رہا تو یہ اس کبیرہ گناہ میں برابر کا شریک ہے اور فعل حرام کا مرتکب ہیں۔ (ماخوذ از انوار الرشید)

فوٹو گرافی کی اجرت کا حکم

مصور یا فوٹو گرافی کا پیشہ اختیار کرنا شرعاً ناجائز ہے اور اس سے حاصل ہونے والی آمدن بھی حرام ہے، البتہ بے جان چیزوں کی تصویر کشی شرعاً جائز ہے اور اس کی اجرت بھی حلال ہے۔

عن سعید بن ابی الحسن قال كنت عند ابن عباس اذ جاءه رجل فقال يا ابن عباس انى رجل انما معيشتى من صنعة يدى وانى اصنع هذه التصاویر فقال ابن عباس لا احدثك الا ما سمعت من رسول الله صلى الله عليه وسلم يقول من صور صورة فان الله معذبه حتى ينفخ فيه الروح وليس بنافع ابداً فربما الرجل ربوة شديدة واصفر وجهه فقال ويحك ان آيت الا ان تصنع فعليك بهذا الشجر وكل شئى فيه روح۔ (رواه البخارى مشكوة باب التصاویر)

حضرت سعید ابن ابوالحسن رحمہ اللہ سے روایت ہے کہ میں حضرت ابن عباس رضی اللہ عنہما کی خدمت میں حاضر تھا کہ اتنے میں ایک شخص نے آکر عرض کیا اے ابن عباس! میں ایک ایسا شخص ہوں کہ ہاتھ کی محنت سے گزر اوقات کرتا ہوں اور میں تصویر سازی کا عمل کرتا ہوں (کیا میری یہ آمدنی حلال ہے؟) تو حضرت ابن عباس رضی اللہ عنہما نے جواب میں فرمایا کہ میں اس سلسلہ میں آپ کو ایک حدیث سناتا ہوں۔

چنانچہ روایت بیان کی کہ میں نے رسول اللہ صلی اللہ علیہ وسلم سے سنا کہ جو شخص بھی جاندار کی کوئی تصویر بنائے گا، اللہ تعالیٰ قیامت کے روز اس کو اس وقت تک عذاب دے گا کہ وہ اس تصویر میں روح پھونکے لیکن وہ شخص کبھی اس تصویر میں جان ڈالنے پر قادر نہ ہوگا۔ یہ حدیث سن کر سائل پر خوف طاری ہوا اس کا چہرہ زرد پڑ گیا، پھر ابن عباس رضی اللہ عنہما نے

فرمایا کہ اگر مجبوری ہو تو بے جان اشیاء کی تصویر سازی کا عمل اختیار کرو، جیسے درخت وغیرہ۔
(صحیح بخاری)

تصویر دار سائیکل پر سوار ہونا

جوسائیکل کرایہ پر ملتی ہے بوقت ضرورت اس پر سوار ہونا پڑتا ہے اس کے ڈنڈوں پر دو عورتوں کی تصویر چسپاں ہوتی ہیں تو اس پر سوار ہونا شرعاً جائز نہیں، اگر بغیر تصویر کے سائیکل نہ ملتی ہو اور ضرورت شدیدہ ہو تو گنجائش ہے، مگر تصویر کو کسی چیز سے چھپا دے، یہ بھی نہ ہو سکے تو حتی المقدور اس تصویر کی طرف دیکھنے سے نظروں کو بچانا ضروری ہے۔

(ماخوذ از احسن الفتاویٰ ص ۱۹۶ ج ۸)

تصویر کی حرمت کا منکر فاسق ہے

جو شخص تصویر کی حرمت کا انکار کرے وہ فاسق ہے، اس کو کافر نہیں کہا جائے گا، کیونکہ کافر اس وقت ہوتا ہے جب حرام قطعی کو حلال سمجھے۔

کما فی العالمگیریۃ قال :

انما یکفر اذا کانت الحرمة ثابتة بدلیل مقطوع به اما اذا کانت باخبار الاحاد لا یکفر کذا فی الخلاصة وفي ثبوت تواتره او الاجماع علی حرمة تامل وان ثبت الاجماع علی حرمة ماله ظل ولكن لا یکفر منکر کل اجماع۔ (ص ۱۶۴، ج ۳)
والتفصیل فی حاشیة نور الانور تحت قوله فیکفر جاحده۔ (بحث الاجماع)

ص ۲۲۱-۲۲۲) (ماخوذ از امداد الاحکام ص ۲۷۳ ج ۴)

فوٹو کو آئینہ پر قیاس کرنا غلط ہے

بعض لوگوں کا خیال ہے ہوتا ہے کہ جو تصویر ہاتھ سے بنائی جائے اس کا بنانا اور گھر میں رکھنا تو حرام ہے لیکن کیمیرہ سے فوٹو لینا اور مکان میں رکھنا حرام نہیں دلیل میں یہ پیش کرتے ہیں کہ فوٹو آئینہ کی طرح عکس ہے۔

حضرت اقدس مولانا اشرف علی تھانوی نور اللہ مرقدہ فرماتے ہیں کہ یہ خیال بالکل غلط ہے یہ قیاس مع الفارق ہے، کیونکہ آئینہ میں تو آدمی کے آئینہ کے سامنے سے ہٹنے سے عکس بھی زائل ہو جاتا ہے، بخلاف فوٹو کے وہ ثابت اور برقرار رہتا ہے، دوسری بات یہ ہے کہ آئینہ میں انسانی صنعت کا دخل نہیں ہوتا، جبکہ فوٹو میں انسانی صنعت کیمیرہ آلہ تصویر کا دخل ہوتا ہے۔ لہذا کیمیرہ کا فوٹو بالکل ہاتھ کی تصویر کے حکم میں ہے۔

(ماخوذ از امداد الفتاویٰ ص ۲۵۳ ج ۴)

نبی اکرم صلی اللہ علیہ وسلم کی تصویر

کوئی انسانی صورت بنا کر رسول اللہ صلی اللہ علیہ وسلم کی طرف منسوب کیا جائے کہ یہ سرکارِ دو عالم صلی اللہ علیہ وسلم کی تصویر ہے اس کا شرعی کیا حکم ہے؟ تو سمجھ لینا چاہیے کہ جاندار کی تصویر بنانا حرام ہے، خواہ لکڑی، مٹی، لوہا، سونا وغیرہ کسی مادے سے بنائی جائے یا فلم سے کسی کاغذ یا تختی پر بنائی جائے یا مشین سے عکس لیا جائے شرعاً کسی طرح کی اجازت نہیں ایسی

تصویر بنانے والوں پر حدیث شریف میں عذاب شدید کی وعید ہے کہ ایسی تصویروں کو مکان میں رکھنا اور کمرہ کی زینت کے لیے آویزاں کرنا بھی جائز نہیں۔

اب جناب نبی کریم صلی اللہ علیہ وسلم کی تصویر بنانا ہو تو براہ راست رسول اللہ صلی اللہ علیہ وسلم سے بغاوت اور کھلا مقابلہ کرنا ہے کہ آپ صلی اللہ علیہ وسلم نے منع فرمایا ہے لہذا آپ ہی کی تصویر بنائیں گے (معاذ اللہ) یہ صورت نہایت خطرناک ہے، نیز اپنے ذہن میں صورت مبارکہ کو تجویز کر کے تصویر بنا کر آپ صلی اللہ علیہ وسلم کی طرف منسوب کرنا کہ یہ آپ کی صورت مبارکہ ہے بہتان عظیم ہے اور آپ کی شان میں گستاخی ہے جس کی سزا جہنم ہے۔
(ماخوذ از فتاویٰ محمودیہ ص ۱۱۱ ج ۵)

گستاخانِ رسول کا انجام بد

اب ہم چند عبرتناک واقعات نقل کرتے ہیں جن سے اندازہ ہوگا کہ رسول اللہ صلی اللہ علیہ وسلم کی شان میں گستاخی کرنے کو خود آپ صلی اللہ علیہ وسلم اور صحابہ کرام رضی اللہ عنہم اجمعین نے برداشت نہیں فرمایا:

خسرو پرویز کا قتل اور اس کی حکومت کا خاتمہ:

فارس ایران کا پرانا نام ہے، یہ اپنے زمانہ کی بڑی طاقت ور حکومت تھی، رقبہ کے لحاظ سے بہت وسیع سلطنت تھی جس کی سرحد ہندوستان تک پھیلی ہوئی تھی، جنوبی عرب میں یمن پر اس کا گورنر حاکم تھا۔

آنحضرت صلی اللہ علیہ وسلم کے زمانہ میں خسرو پرویز ایران کا بادشاہ تھا جس کا لقب کسریٰ تھا، آپ نے حضرت عبداللہ بن حذافہ سہمی رضی اللہ عنہ کو حکم دیا کہ وہ آپ کا نامہ مبارک بحرین

کے حاکم شجاع بن وہب کے ذریعہ کسریٰ کو پہنچائیں، چنانچہ انہوں نے حضور اقدس صلی اللہ علیہ وسلم کا نام مبارک کسریٰ کو پہنچایا جو یہ تھا:

بسم اللہ الرحمن الرحیم

محمد رسول اللہ کی طرف سے

الی کسریٰ عظیم فارس

”سلام ہو اس پر جو ہدایت کی پیروی کرے اور اللہ اور اس کے رسول پر ایمان لائے اور جس نے گواہی دی کہ اللہ کے سوا کوئی معبود نہیں اور میں اللہ کا رسول ہوں تمام لوگوں کی طرف تاکہ جو لوگ زندہ ہیں ان تک اللہ کا پیغام پہنچا دیا جائے، پس تم اسلام لاؤ سالم رہو گے اور اگر انکار کرو گے تو تمام مجوس (آتش پرستوں) کا وبال تمہاری گردن پر ہوگا۔“

خسرو پرویز کی ناراضگی:

کسریٰ کے دربار میں جب یہ نام مبارک پڑھا گیا تو خسرو پرویز سخت غصہ ہوا، رسول اللہ صلی اللہ علیہ وسلم کا اسم گرامی اپنے نام سے پہلے دیکھ کر مشتعل ہو گیا اور طیش میں آ کر خط پھاڑ دیا اور کہا میں سب کچھ سمجھ گیا ہوں، اس نے ہمیں عرب سمجھ رکھا ہے (نعوذ باللہ) میرا غلام ہو کر اس مضمون کا خط لکھنے کی جرأت کی ہے۔ اس نے یمن کے گورنر باذان کو حکم نامہ لکھوایا کہ دو طاقتور آدمی بھیج کر اس مدعی نبوت کو گرفتار کر کے ہمارے حضور روانہ کیا جائے اور حضور صلی اللہ علیہ وسلم کے سفیر حضرت عبداللہ بن حذافہ سہمی رضی اللہ عنہ کو دربار سے نکل جانے کا حکم دیا، حضرت عبداللہ بن حذافہ رضی اللہ عنہ اسی وقت دربار سے سوئے مدینہ روانہ ہوئے اور جو کچھ دیکھا سنا تھا بیان کر دیا۔

نبی کریم صلی اللہ علیہ وسلم نے فرمایا: جس طرح اس نے میرے خط کو پرزے پرزے کیا ہے اللہ تعالیٰ اس کی سلطنت کو ٹکڑے ٹکڑے فرما دے گا۔

کچھ دن بعد یہ بھی ارشاد فرمایا:

”کسریٰ مر گیا اور اب اس کے بعد کوئی اور کسریٰ نہ ہوگا، جب قیصر ہلاک ہوگا تو اس کے بعد قیصر نہ ہوگا، قسم ہے اس ذات کی جس کے ہاتھ میں میری جان ہے تم دونوں سلطنتوں کے خزانے اللہ کی راہ میں خرچ کرو گے۔“

کسریٰ کے حکم کے مطابق گورنر یمن باذان نے دو طاقت ور فوجی روانہ کیے ان میں ایک کا نام بابویہ اور دوسرے کا نام خر خسرو تھا ایک خط کے ساتھ مدینہ بھیجے۔ یہ دونوں مدینہ پہنچے اور جب آنحضرت صلی اللہ علیہ وسلم کی خدمت میں وہ خط پیش کرنے آئے تو خوف سے قہر قہر کاٹنے لگے حضور صلی اللہ علیہ وسلم نے جب ان پر نظر ڈالی تو فرمایا: افسوس ہے تمہاری اس حالت پر (کیونکہ دونوں کی داڑھیاں صاف اور مونچھیں متکبرانہ انداز میں بل دی ہوئی تھیں) تمہیں کس نے یہ صورت بنانے کا حکم دیا ہے؟ عرض کیا ہمارے رب (کسریٰ بادشاہ) نے، آپ نے فرمایا: میرے رب نے مجھے داڑھی بڑھانے اور مونچھیں چھوٹی کرانے کا حکم دیا ہے، انہوں نے عرض کیا اگر آپ نے کسریٰ کے پاس چلنے سے انکار کیا تو وہ آپ کو اور آپ کی پوری قوم کو ہلاک کر دے گا۔ فرمایا اب جاؤ کل آنا۔

اللہ تعالیٰ نے وحی کے ذریعہ آپ کو مطلع کر دیا کہ کسریٰ کو اس کے بیٹے شیرویہ نے قتل کر دیا ہے، رسول اللہ صلی اللہ علیہ وسلم نے دونوں قاصدوں کو طلب فرمایا اور ان کے آنے کے بعد فرمایا کہ میرے رب کے حکم سے تمہارا آقا قتل کر دیا گیا ہے، یہ بھی فرمایا کہ کسریٰ کی سلطنت تک یہ دین پھیلے گا اور باذان کو پیغام بھیجا کہ اگر وہ مسلمان ہو جائے تو اسے یمن پر حاکم برقرار رکھا جائے، خر خسرو کو ایک پٹکا جو سونے اور چاندی کا بنا تھا عطا فرمایا۔

بابویہ نے کسریٰ کے قتل کی تاریخ لکھ لی، یمن پہنچ کر باذان کو بتایا کہ ان کی باتیں کسی بادشاہ کی نہیں بلکہ نبی کی معلوم ہوتی ہیں۔ طے ہوا کہ اگر درست نکلیں تو عمل کریں گے چند

دن بعد شیروہ کا فرمان باذان کو ملا کہ کسریٰ کو قتل کر دیا گیا ہے، یمن میں اس کی اطاعت کا عہد لے اور حضور اکرم صلی اللہ علیہ وسلم سے کوئی باز پرس نہ کرے اس طرح رسول اللہ صلی اللہ علیہ وسلم نے جو خبر دی تھی وہ حرف بحرف پوری ہوئی کسریٰ کے تخت پر اس کا بیٹا شیروہ قابض ہوا، جس کی حکومت چھ ماہ سے زیادہ نہ چل سکی اس طرح کسریٰ پرویز کے قتل کے بعد اس کی سلطنت کا شیرازہ بکھر گیا اور بالآخر چار سو سال پرانی سلطنت کا چراغ اسلامی افواج کے ہاتھوں گل ہو گیا اور آنحضرت صلی اللہ علیہ وسلم کی مذکورہ پیشین گوئی آٹھ سال کے اندر اندر پوری ہو گئی اور اللہ تعالیٰ نے مسلمانوں کو ایران کا حاکم بنادیا۔

فائدہ: حضور اکرم صلی اللہ علیہ وسلم کے نامہ مبارک کو پھاڑنے اور حضور پر اظہارِ ناراضگی کی گستاخی کا انجام یہ ہوا کہ کسریٰ پرویز اپنے بیٹے شیروہ کے ہاتھوں قتل ہوا اور اس کی سلطنت بھی ختم ہو گئی۔

فَاعْتَبِرُوا يَا أُولِيَ الْأَبْصَارِ! اے عقل والو! عبرت حاصل کرو!

کعب بن اشرف یہودی کا قتل:

آنحضرت صلی اللہ علیہ وسلم کی شان میں گستاخی کرنے والوں میں ایک یہودی کعب بن اشرف بھی تھا، یہ شاعر ہونے کے علاوہ بڑا مال دار یہودی تھا، غزوہ بدر میں قریش کی شکست کا اس کو یقین نہ آتا تھا۔ جب حقیقت معلوم ہوئی تو اس نے کہا قریش کے سردار جو حرم کے نگہبان اور عرب کے بادشاہ ہیں، ان کی موت کے بعد ہم جیسوں کا زمین پر چلنے پھرنے سے مر جانا بہتر ہے۔

مکہ مکرمہ گیا اور قریش کے غزوہ بدر میں قتل ہونے والے سرداروں کے ماتم میں قریش کے ساتھ شریک ہوا اور انہیں مسلمانوں کے خلاف بھڑکاتا رہا اور مشرکوں کو مسلمانوں کے خلاف جنگ پر اکساتا رہا، مدینہ منورہ واپس آ کر نئے جوش اور جذبے کے ساتھ رسول اللہ

صلی اللہ علیہ وسلم کی توہین میں منہمک ہو گیا مسلمانوں کی دل آزاری کی خاطر ان کی بیویوں کا نام لے کر عاشقانہ اشعار کہنے لگا۔ حضور صلی اللہ علیہ وسلم نے ارشاد فرمایا کہ کون ہے جو مجھے اس کے شر سے نجات دلوائے۔ حضرت محمد بن مسلمہ رضی اللہ عنہ نے حامی بھری اور عرض کیا اس کوشش میں اگر کوئی بات بے ادبی اور بظاہر ایمان کے خلاف ہو تو جائز ہوگی؟ فرمایا تمہیں اجازت ہے۔

چنانچہ منصوبہ بنایا گیا، ایک ابونا نلکہ جو کعب بن اشرف کے دودھ شریک بھائی تھے اور دوسرے حضرت عباد بن بشر اور حضرت ابو عبس بن جبیر کو اس منصوبہ میں شریک کیا گیا، منصوبہ کو عملی جامہ پہنانے کے لیے وہ کعب بن اشرف کے پاس گئے، ادھر ادھر کی باتیں ہوئیں ایک دوسرے کو اپنے اپنے اشعار سنائے، جب اعتماد کی فضا بن گئی تو کہا میں ایک ضرورت سے آیا ہوں اگر رازداری کا عہد کرو تو بیان کروں، اس نے جواب دیا کیا تم اپنے بھائی پر بھی اعتماد نہ کرو گے؟ فرمایا اس شخص ”رسول اللہ صلی اللہ علیہ وسلم“ نے ہم سے صدقہ طلب کیا ہے جو ہمارے لیے مشقت کا باعث ہے، ہم پر احسان کرو کچھ غلبہ، کھانے پینے کی چیزیں ہمیں دو ہم اس کے بدلے کچھ نہ کچھ رہن رکھیں گے۔ پوچھا کیا اپنی بیویوں کو گروی رکھو گے؟ انہوں نے کہا نہیں اس میں بڑی رسوائی ہوگی۔ کعب بن اشرف نے کہا چلو بچوں کو رہن رکھ دو۔ یہ بات بھی ذلت کا باعث ہوگی، تم احسان سے کام لو اگر رہن ہی رکھنا ہے تو ہمارے ہتھیار رکھ لو اس سے غلبہ کی قیمت بھی ادا ہو جائے گی، کعب نے رضا مندی ظاہر کی۔

محمد بن مسلمہ رضی اللہ عنہ اپنے ساتھیوں کے پاس آئے اور کہا ہتھیار سجالو، پھر سب مل کر حضور صلی اللہ علیہ وسلم کی خدمت میں حاضر ہوئے آپ نے انہیں بقیع الغرقہ تک چھوڑ دیا اور فرمایا: اللہ کے نام پر اس کی مدد کے بھروسے چلے جاؤ، وہ سب کعب کے قلعہ پر پہنچے اور محمد بن مسلمہ نے آواز دی ہر چند اس کی نئی دہن روکتی رہی، لیکن وہ تو رسول اللہ صلی اللہ علیہ وسلم

کی دشمنی میں اندھا ہوا جا رہا تھا۔ کہا جواں مرد تو وہ ہے جب رات میں بھی اس کو نیزہ بازی کے لیے بلایا جائے تو دیر نہ کرے، اس کے آنے کے بعد دونوں کچھ دیر آپس میں باتیں کرتے رہے اور ابونا نکہ نے کہا ہواؤں میں کس قدر خوشبو کی مہک آرہی ہے؟ اے ابن اشرف! یہ اس تیل کی مہک ہے جو تم نے سر میں لگایا ہے، سر پکڑ کر خوشبو کو سونگھنے لگا، وہ بڑا خوش ہوا یہ دیکھ کر اس کے بال مضبوطی سے جکڑ لئے اور آواز دی کہ اس دشمن خدا اور دشمن رسول اللہ صلی اللہ علیہ وسلم کا کام تمام کر دو۔ ہر طرف سے تلواریں پڑنے لگیں، محمد بن مسلمہ نے اپنا چھوٹا خنجر اس کی ناف میں گھونپ دیا اور اس نے زور سے چیخ ماری۔ جلدی سے آپ نے اس لعین کا سر کاٹا اور حضور صلی اللہ علیہ وسلم کی خدمت میں حاضر ہوئے، بقیع غرقہ کے قریب پہنچے تو اللہ اکبر کا نعرہ لگایا، آواز حضور صلی اللہ علیہ وسلم تک پہنچی تو سمجھ گئے کہ کام تمام ہو گیا، آپ نے اللہ تعالیٰ کی حمد و ثنا فرمائی۔

صبح یہودی آپ کی خدمت میں حاضر ہوئے اور اس قتل پر اپنی پریشانی کا اظہار کیا۔ ارشاد ہوا تم کعب کے اشعار اور اس کے گستاخانہ انداز اور کھلی مخالفت سے خوب واقف ہو اگر تم معاہدے پر قائم رہو تو پھر کسی سے کوئی عداوت نہیں۔

فائدہ: کعب بن اشرف یہودی نے حضور صلی اللہ علیہ وسلم کی شان میں حد سے زیادہ گستاخی کی اور اپنے کفر کردار کو پہنچا۔

ابورافع گستاخ رسول کا انجام بد:

ابورافع اسلام دشمنی میں کعب بن اشرف کا معین اور مددگار تھا، اس کا نام عبد اللہ تھا، جو ام المؤمنین حضرت صفیہ رضی اللہ تعالیٰ عنہا کے پہلے شوہر کا بھائی تھا بہت مالدار تاجر تھا اور خیبر میں اپنے قلعہ میں رہتا تھا ابورافع اس کی کنیت تھی، رسول خدا صلی اللہ علیہ وسلم اور مسلمانوں کی دشمنی میں پیش پیش تھا۔

کعب بن اشرف کو جہنم رسید کرنے کا شرف قبیلہ اوس کے حصہ میں آیا تھا، ایسا ہی اعزاز قبیلہ خزرج کے لوگ بھی حاصل کرنا چاہتے تھے۔ آخر ابورافع پر ان کی نظر پڑی، حضور صلی اللہ علیہ وسلم سے اجازت لے کر حضرت عبداللہ بن عتیک، مسعود بن سنان اور عبداللہ بن انیس رضی اللہ تعالیٰ عنہم نے اس کام کو انجام دینے کا بیڑہ اٹھایا، اس جماعت کا امیر حضرت عبداللہ بن عتیک کو بنایا گیا، خیبر میں اس کے قلعہ کے قریب شام کے وقت پہنچے، حضرت عبداللہ بن عتیک نے اپنے ساتھیوں سے کہا میں کسی نہ کسی ترکیب سے قلعہ کے اندر جاؤں گا چنانچہ جب اندھیرا پھیلنے لگا تو حضرت عبداللہ بن عتیک قلعہ کی فصیل کے قریب ایسے بیٹھ گئے جیسے قضائے حاجت کے لیے بیٹھے ہوں، دربان نے سمجھا اپنا ہی آدمی ہے دروازہ بند کرنے کا وقت آیا تو آواز دی اندر آ جاؤ! یہ سنتے ہی وہ قلعہ میں داخل ہو کر لوگوں میں شامل ہو گئے۔

ابورافع بالا خانے پر رہتا تھا، رات گئے قصہ خواں اس کے پاس جمع رہتے تھے۔ جب یہ محفل برخواست ہو گئی تو دربان نے تمام دروازے بند کیے اور چابیوں کو ایک طاق میں رکھ کر خود بھی سو گیا۔

حضرت عبداللہ بن عتیک نے دربان کو غافل پایا تو کنجیاں اٹھالیں، قلعہ کے ہر کمرے کا اندرونی تالا کھولتے اور اسے اپنے پیچھے بند کر لیتے تاکہ اگر کوئی اندر داخل ہونا چاہے تو راستہ نہ پاسکے، آخر وہ اس مقام پر پہنچ گئے جہاں ابورافع اپنے بچوں کے ساتھ سویا ہوا تھا، اندھیرے کی وجہ سے وہ دکھائی نہیں دے رہا تھا انہوں نے آواز دی ابورافع! جواب ملا کون ہے؟ حضرت عبداللہ نے آواز کے رخ پر تلوار سے وار کیا بدحواسی میں وار اوچھا پڑا، ابورافع نے شور مچایا، کچھ وقت گزرا تو آواز بدل کر پوچھا یہ شور کیسا ہے؟ ابورافع نے جواب دیا کہ کوئی میرے کمرے میں گھس آیا ہے اور مجھ پر وار کیا گیا ہے۔ حضرت عبداللہ قریب پہنچے اور تلوار اس کے پیٹ میں گھونپ دی جو آ رہا ہو گئی۔ وہ کہتے ہیں کہ میں دروازہ کھولتا ہوا آخری

زینے تک پہنچا سمجھا کہ زمین آگئی ہے آگے بڑھا تو بلندی سے نیچے گر پڑا اور پنڈلی کی ہڈی ٹوٹ گئی۔ عمامہ نکال کر اسے باندھ لیا اور ساتھیوں کے پاس فسیل کے باہر پہنچ گیا، ان سے کہا تم جاؤ اور رسول اللہ صلی اللہ علیہ وسلم کو خوشخبری سناؤ، میں صبح اس کی موت کی تصدیق کے بعد آؤں گا۔

مرغ نے بوقت فجر اذان دی تو منادی نے قلعہ سے اعلان کیا کہ کسی نے ابورافع کو قتل کر دیا ہے یہ سن کر میں خوش خوش مدینہ منورہ آیا۔ حضور صلی اللہ علیہ وسلم کی خدمت میں حاضر ہوا، حضور صلی اللہ علیہ وسلم نے اپنے دست مبارک سے پنڈلی کی ٹوٹی ہڈی پر لعاب دہن لگایا جو اچھی ہو گئی۔

فائدہ: ابورافع گستاخ رسول ہی نہیں تھا بلکہ قریش کو مسلمانوں کے خلاف جنگ پر ابھارا کرتا تھا، ان کی ہر طرح مدد کرتا تھا لہذا مسلمانوں کی سلامتی کے لیے ایسے مجرم کا خاتمہ بہت ضروری تھا، بہر حال ابورافع حضور اکرم صلی اللہ علیہ وسلم کی شان میں گستاخی کی سزا پا کر ہمیشہ کے لیے جہنم میں گیا۔

یہودیہ عصماء شاعرہ کا انجام:

بنی نطمہ میں ایک یہودیہ عصماء نامی عورت شاعرہ تھی، اس نے اپنی شاعری کا رخ مسلمانوں کی مذمت کی طرف موڑ دیا تھا خصوصاً رسول اللہ صلی اللہ علیہ وسلم کی شان میں بڑے گستاخانہ اشعار کہتی تھی اور لوگوں کو مسلمانوں کے خلاف لڑائی پر ابھارتی تھی، اپنے ایام ماہواری کے گندے کپڑے مسجد میں ڈالا کرتی، حضور صلی اللہ علیہ وسلم ابھی غزوہ بدر سے واپس نہ ہوئے تھے کہ اس نے اپنے اشعار میں حضور صلی اللہ علیہ وسلم کی شان میں ہجو اور گستاخی شروع کر دی، ایک ناپینا صحابی حضرت عمیر بن عدی رضی اللہ تعالیٰ عنہ نے سنا تو دل میں عہد کر لیا کہ اگر حضور صلی اللہ علیہ وسلم غزوہ بدر سے سلامت واپس تشریف لائے تو میں

اس شاعرہ کی زبان بند کروں گا۔ الحمد للہ حضور صلی اللہ علیہ وسلم بدر سے فاتحانہ تشریف لائے تو حضرت عمیر رضی اللہ عنہ اپنی منت پوری کرنے کے لیے تلوار لے کر نکلے، رات کے وقت اس کے گھر میں داخل ہوئے راستہ ٹٹولتے اس کے قریب پہنچے، بچہ اس کی چھاتی سے لگا ہوا تھا اسے ایک طرف کیا اور تلوار دل میں چبھودی وہ آواز تک نہ نکال سکی اور مر گئی۔

صبح نماز مسجد نبوی میں ادا کی اور حضور صلی اللہ علیہ وسلم کو اس کی اطلاع دیتے ہوئے عرض کیا کہ مجھ سے کوئی مواخذہ تو نہیں ہوگا؟ فرمایا: نہیں! حضور صلی اللہ علیہ وسلم کے پاس سے عمیر رضی اللہ عنہ لوٹ رہے تھے تو عصماء کے لڑکے نے کہا، یہ ہماری ماں کا قاتل ہے جواب میں کہا بیشک میں نے ہی اسے قتل کیا ہے اور اگر کسی نے پھر ایسی جرأت کی تو اسے بھی موت کا مزہ چکھاؤں گا۔

حضور صلی اللہ علیہ وسلم نے لوگوں سے فرمایا:
اگر کوئی ایسے شخص کو دیکھنا چاہتا ہو جس نے اللہ اور اس کے رسول صلی اللہ علیہ وسلم کی غائبانہ مدد کی ہو تو وہ عمیر بن عدی کو دیکھے۔

یہ بھی ارشاد ہوا کہ ان کو نابینا نہ کہو یہ بینا اور نصیر ہیں، وہ بیمار ہوئے تو عیادت کے لیے جاتے ہوئے فرمایا کہ مجھے بنی واقف کے بینا کی عیادت کے لیے لے چلو!

یہودی شاعر کا قتل:

قبیلہ بنی عمرو بن عوف میں ابو عصفک ایک شاعر تھا اس کی عمر ۱۲۰ سال تھی ہر وقت رسول اللہ صلی اللہ علیہ وسلم کی شان میں گستاخی اور جھوکتا تھا، اپنی قوم کے جذبات کو مسلمانوں کے خلاف ابھارتا تھا، بدر کی فتح سے بھی کوئی سبق نہ لیا بلکہ اس کی گستاخی کچھ اور ہی بڑھ گئی، حضور صلی اللہ علیہ وسلم نے فرمایا: کون ہے جو میری عزت و حرمت کے لیے ان کی زبان بند کر دے؟ حضرت سالم بن عمیر رضی اللہ عنہ تلوار لے کر اٹھ کھڑے ہوئے رات آئی تو اپنے کام پر

روانہ ہوئے ابو عصفک اپنے گھر کے صحن میں غفلت کی نیند سو رہا تھا، تلوار اس کے سینے سے پار کر دی اور اس کا کام تمام کر دیا۔ (یہاں تک تمام واقعات بعد ترمیم سیرت احمد مجتبیٰ سے ماخوذ ہیں)

فائدہ: حضور صلی اللہ علیہ وسلم کی شان میں گستاخی کرنے کا دنیا میں یہ انجام ہوا کہ عصماء اور ابو عصفک دونوں قتل ہوئے اور ان کی دنیا و آخرت دونوں برباد ہوئے، گستاخی کرنے والے عبرت حاصل کریں!

ایک گستاخ عورت کا قتل:

حضرت عبداللہ بن عباس رضی اللہ عنہما نے فرمایا: ایک شخص نابینا تھے، ان کی ایک ام ولد تھی، (ام ولد اس باندی کو کہتے ہیں جس کی اولاد کو آقا اپنی قرار دیدے) جو آنحضرت صلی اللہ علیہ وسلم کو برا بھلا کہتی تھی اور آپ کی شان میں گستاخی کرتی تھی وہ اس کو منع کرتے لیکن وہ باز نہ آتی، ایک مرتبہ رات کو اس نے حضور صلی اللہ علیہ وسلم کی شان میں گستاخی کرنا شروع کر دی جس پر انہوں نے ایک چھوٹی تلوار اس کے پیٹ پر رکھی اور دبا کر اس کا پیٹ پھاڑ دیا اور اس کا کام تمام کیا جب صبح ہوئی تو حضور صلی اللہ علیہ وسلم کو قتل کا یہ واقعہ بتایا گیا، آپ نے لوگوں کو جمع کر کے فرمایا:

میں اس شخص کو اللہ تعالیٰ کی قسم دیتا ہوں جس نے (میری عزت و ناموس کی حفاظت کی خاطر) جو کچھ کیا ہے وہ کھڑا ہو جائے مجھ پر اس کا حق ہے!

یہ سن کر وہ نابینا کھڑے ہوئے اور لڑکھڑاتے ہوئے حضور صلی اللہ علیہ وسلم کے سامنے جا کر بیٹھ گئے اور عرض کیا یا رسول اللہ! مقتولہ ام ولد کا میں مالک ہوں وہ آپ کی شان میں گستاخی کرتی تھی اور برا بھلا کہتی تھی میں اس کو منع کرتا تھا لیکن وہ باز نہ آتی تھی میرے اس سے دو خوبصورت لڑکے بھی ہیں اور وہ مجھ پر مہربان بھی تھی لیکن گزشتہ شب جب اس نے آپ کی شان میں گستاخی کی اور آپ کی بے حرمتی کا ارتکاب کیا تو میں نے ایک چھوٹی تلوار

سے اس کو قتل کر دیا، یہ سن کر سرکارِ دو عالم صلی اللہ علیہ وسلم نے فرمایا: گواہ رہو ان کا خون معاف ہے۔ (السیف البخاری)

گستاخ یہودی عورت کا انجام:

حضرت علی رضی اللہ عنہ سے مروی ہے کہ ایک یہودی عورت آنحضرت صلی اللہ علیہ وسلم کی شان میں گستاخی اور بدتمیزی کرتی تھی تو ایک شخص نے اس کا گلا گھونٹ دیا اور وہ مر گئی، نبی اکرم صلی اللہ علیہ وسلم نے اس کا خون بھی معاف کر دیا۔ (السیف البخاری)

گستاخ رسول ابنِ خطل کا قتل:

فتح مکہ کے موقع پر آنحضرت صلی اللہ علیہ وسلم نے ارشاد فرمایا: چار آدمی جہاں ملیں انہیں قتل کر دیا جائے، اگرچہ کعبہ کے پردے کے نیچے ہوں ان میں سے ایک عبد اللہ ابنِ خطل اور دوسرا حویرث ابنِ نقید۔

عبد اللہ ابنِ خطل کے قتل کا حکم اس لئے فرمایا کہ پہلے یہ شخص مسلمان تھا آپ صلی اللہ علیہ وسلم نے اسے زکوٰۃ وصول کرنے کے لیے روانہ کیا اس کے ساتھ ایک انصاری صحابی اور اس کا ایک مسلمان غلام بھی تھا جو ابنِ خطل کی خدمت کیا کرتا تھا، رات کو کسی جگہ ٹھہرے تو ابنِ خطل نے اپنے خادم کو حکم دیا کہ وہ اس کے لیے بکری ذبح کر کے کھانا تیار کرے اور خود سو گیا، جب جاگا تو دیکھا غلام نے کوئی چیز تیار کر کے نہیں رکھی تو غصہ میں اس نے غلام کو قتل کر دیا اور مرتد ہو کر مشرکینِ مکہ سے جا ملا اور وہاں پہنچ کر ابنِ خطل نے دو باندیاں خریدیں جو گانا گا کر نعوذ باللہ! آپ صلی اللہ علیہ وسلم کی ہجو کرتی تھیں اور یہ اس سے لطف اندوز ہوتا تھا، اس لئے حضرت زبیر ابنِ العوام رضی اللہ عنہ نے اسے قتل کیا جبکہ وہ خانہ کعبہ کے پردہ سے لٹکا ہوا تھا اور اس کی ایک باندی بھی فتح مکہ کے موقع پر قتل کی گئی جبکہ دوسری باندی فرار

ہوگئی جو بعد میں مسلمان ہوگئی۔

اور حویرث بن نقید مکہ مکرمہ میں آپ صلی اللہ علیہ وسلم کو شدید ایذا پہنچایا کرتا تھا، اس لیے یہ بھی قتل کیا گیا، اسے حضرت علی رضی اللہ عنہ نے قتل کیا۔ (فتح الباری)

حضور اکرم صلی اللہ علیہ وسلم کی شان میں بدگوئی کرنے والوں کے یہ واقعات وہ ہیں جو حضور صلی اللہ علیہ وسلم کے زمانہ میں پیش آئے لیکن حضور صلی اللہ علیہ وسلم کی شان میں گستاخی کرنے کے جرم میں انہیں معاف نہیں کیا گیا بلکہ کفرِ کردار تک پہنچایا گیا۔

(ماخوذ از ماہنامہ البلاغ)

خلاصہ یہ ہے کہ رسول اللہ صلی اللہ علیہ وسلم کی شان میں گستاخی نہ آپ کی زندگی میں قابل برداشت تھی نہ آج ہے، گستاخی کوئی بھی کرے کسی بھی قسم کی کرے جو عذاب الہی کا مورد بنے گا آخرت کی سزا کے علاوہ دنیا میں بھی اس کا انجام برا ہوگا جس پر اوپر کے واقعات شاہد ہیں۔ اس لیے انسانی صورت بنا کر اس کو رسول اللہ صلی اللہ علیہ وسلم کی تصویر قرار دینا بھی بڑی گستاخی ہے ایسا شخص دنیا میں رسوا ہوگا آخرت میں سزا کا مستحق ہوگا۔

ہاتھ پر تصویر گدوانا

بعض لوگ ہاتھ میں تصویر گدواتے ہیں، یہ عمل شرعاً حرام ہے اس سے توبہ لازم ہے، باقی اس حالت میں نماز پڑھنے کا یہ حکم ہے چونکہ اس تصویر کو دور کرنا، مٹانا دشوار ہے اس لیے نماز ہو جائے تاہم کوشش کی جائے کہ کسی کپڑے وغیرہ سے تصویر کو ڈھانپ لی جائے۔

(ماخوذ از فتاویٰ محمودیہ ص ۱۲۸ ج ۲)

تصویر پر سجدہ کرنے کا حکم

اگر جائے نماز میں سجدہ کی جگہ جاندار کی تصویر بنی ہوئی ہو تو اس پر نماز پڑھنا مکروہ اور اس تصویر پر سجدہ کرنے میں شدید کراہت ہے۔ (ماخوذ از فتاویٰ محمودیہ ص ۳۰۸ ج ۱)

تصویر والی جگہ میں نماز پڑھنے کا حکم

بعض لوگ کمرہ میں یا دکان میں نمایاں کر کے تصویر لٹکاتے ہیں بعض لوگ مورتی بنا کر کھڑی کر دیتے ہیں، یہ تصاویر چاہے کسی انسان کی ہو یا گھوڑا وغیرہ کی، یہ فعل شرعاً گناہ اور ناجائز ہے اور ایسے مقام پر نماز پڑھنا مکروہ تحریمی ہے اس کا اعادہ واجب ہے۔

فی مکروہات الصلوٰۃ من التنویر ولبس ثوب فیہ تمائیل وان یکون فوق رأسہ او بین یدیه او بحذاءه تمثال واختلف فیما اذا کان خلفه والظاهر الکراهۃ وفی قضاء الفوائت من الشامیۃ عن البحر من ترک واجبا من واجباتها او ارتکب مکروہا تحریمیا لزمہ وجوباً ان یعید فی الوقت فان حرج اثم ولا یجب جبر النقصان بعده فلو فعل فهو افضل۔ (ردالمحتار مکروہات الصلوٰۃ)

تصویر والا لباس

اس زمانے میں بہت سے کپڑوں پر جاندار کی تصویریں بنی ہوئی ہیں، بعض نوجوان ایسے لباس پہن کر نماز میں بھی شریک ہو جاتے ہیں، شرعاً ایسا لباس پہننا ناجائز ہے اور تصویر والے لباس میں نماز پڑھنا مکروہ تحریمی ہے۔ (حوالہ بالا)

تصویر والی بنیان

بعض بنیان ایسی ہوتی ہے اس پر کھلاڑیوں کی یا کسی اور جاندار کی تصویر ہوتی ہے، صرف ایسی بنیان پہن کر نماز پڑھنا مکروہ تحریمی ہے، اگر اس کے اوپر قمیص ہو تو تصویر مستور ہونے کی وجہ سے نماز تو مکروہ نہ ہوگی تاہم ایسی بنیان کا استعمال جائز نہیں اجتناب کرنا لازم ہے۔ اگر بنیان میں تصویر نہ ہو تب بھی صرف بنیان پہن کر نماز پڑھنا مکروہ ہے، کیونکہ یہ ثیاب بذلہ کی تفسیر کے تحت داخل ہے۔ یعنی ایسا عام لباس پہن کر نماز پڑھنا جس لباس کو پہن کر آدمی اچھی مجالس میں نہیں جایا کرتا۔

قال فی البحر وفسرها فی شرح الوقایة بما یلبسه فی بیتہ ولا یذهب بہ الی

الاکابر۔ (البحر الرائق ج ۲ ص ۲۷)

مکان میں براق کی تصویر رکھنا

بعض لوگوں کو دیکھا جاتا ہے کہ اپنی دکان یا مکان میں براق کی تصویر رکھتے ہیں اور اس کو تبرک سمجھتے ہیں اور اعتقاد رکھتے ہیں کہ یہ اس براق کی تصویر ہے جس پر سوار ہو کر رسول اللہ صلی اللہ علیہ وسلم معراج پر تشریف لے گئے تھے۔

حالانکہ یہ اعتقاد قطعاً غلط ہے۔ یہ اصلی براق کی تصویر ہرگز نہیں ہے، بلکہ من گھڑت اور بناوٹی ہے کیونکہ اصلی براق کو تو کسی نے دیکھا ہی نہیں ویسا ہی ایک خیالی تصویر بنائی گئی ہے، اس کی مثال بالکل ایسی ہے کہ کسی نے اپنے باپ کو دیکھا نہیں، پھر بھی اپنے ذہن سے باپ کی تصویر بنا لے اور پھر لوگوں سے کہتا پھرے کہ یہ میرا باپ ہے، ظاہر بات ہے کہ بناوٹی چیز

کو اصل کا نام دینا اور برکت کے لیے مکان میں رکھنا ایک جاہلانہ اور احمقانہ حرکت ہے شرعاً اس کی کوئی حقیقت نہیں، قدوة السالکین حضرت شاہ ابوالحسن نصیر آبادی فرماتے ہیں، اگر ایسی بناوٹی تصویریں گھروں میں یا دوکانوں میں آویزاں کرنے کا مقصد یہ ہو کہ ثواب کا کام ہے یا ان بناوٹی تصویروں پر اصل کا حکم نافذ کریں تو بے شک یہ بدعت سیئہ ہے بلکہ بہت سی باتیں تو کفر تک بھی پہنچاتی ہیں، جیسا کہ تعزیہ وغیرہ کے ساتھ عوام بلکہ بہت سے خواص لوگوں کا عمل ہے۔

عجلہ نافعہ ص ۱۴ میں حضرت شاہ ولی اللہ رحمہ اللہ نے فقہ کی مشہور کتاب ”نصاب الاحساب“ سے ایک فتویٰ نقل فرمایا ہے:

السوال:

بعض السائلین یجلسون علی القوارع و یعرضون ثياباً مصورة بصورة قبور بعض المتبرکین و بلادهم و یضرّبون المزمار، عند ذالك و یجتمع علیہ بعض الجهلة و السفهاء فما نضنع بهم۔

الجواب:

ینہون عن ذالك و ان رأى المصلحة فی تمزيق ذالك الثوب فمزقه؛ فلا ضمان علیہ لانه مجتهد فیہ فصار ککسر المعازف۔

(نصاب الاحساب الباب السادس ص ۱۶)

ترجمہ:

کچھ فقراء راستہ کے کنارے بیٹھ کر بزرگان دین کی قبروں کی تصویر والے کپڑے لوگوں کے سامنے تبرکاً پیش کرتے ہیں، باجا بجاتے ہیں اور توالی وغیرہ گاتے ہیں۔ کچھ جہلاء و سفہاء

ان کے گرد جمع ہو جاتے ہیں (یعنی اس کو ثواب کا کام سمجھا جاتا ہے) تو ان کے ساتھ کیسا برتاؤ کیا جائے۔

الجواب:

ایسے خلاف شرع کاموں سے ان کو روکنا ضروری ہے امام وقت اگر مصلحت سمجھیں تو ان کپڑوں کو پھاڑ ڈالیں اس پر قیمت کا کوئی تاوان بھی نہ ہوگا، جیسا کہ آلات معصیت کے توڑنے میں کوئی تاوان نہیں آتا۔

فتاویٰ ابن تیمیہ میں ہے کہ فان کل ماعظم بالباطل مکان اوزمان او حجر او شجر او بنية يجب قصد اهانتہ کما تہان الاوثان المعبودة۔ (ج ۲ ص ۷۲) یعنی ہر وہ چیز جس کی باطل طریقہ پر تعظیم کی جاتی ہو، وہ جگہ وقت پتھر یا کوئی درخت یا کوئی عمارت، جس طرح پوجا کی جانے والی صورتوں کو توڑ دینا ضروری ہے ان چیزوں کا ختم کرنا بھی ضروری ہے۔ یہ تو بے جان چیزوں کا حکم ہے، براق کی تصویر میں تو باطل طریقہ سے تعظیم کے علاوہ ایک خرابی اس کی جاندار کی تصویر ہونا بھی جاندار کی تصویر شرعاً حرام ہے، چاہے وہ براق کی تصویر ہو یا کسی نبی یا ولی کی تصویر ہو اس کو رکھنا دیکھنا جائز نہیں۔

خانہ کعبہ میں حضرت اسماعیل علیہ السلام اور حضرت ابراہیم علیہ السلام کی تصویریں تھیں ان کو آنحضرت صلی اللہ علیہ وسلم کے حکم سے ختم کیا گیا۔ رہا تبرک کا تصور جب تصویر رکھنا ہی حرام ہے اس میں برکت کہاں سے آئے گی، بلکہ حدیث شریف میں صراحت ہے کہ جس گھر میں کتابا تصاویر ہوں اس میں رحمت کے فرشتے داخل نہیں ہوتے۔

حضرت عمر رضی اللہ عنہ نے ملک شام میں ایک موقع پر مقام دعوت میں تصویر ہونے کی وجہ سے دعوت رد فرمادی تھی۔ (کنز العمال ج ۲ ص ۲۱۹) (ماخوذ از فتاویٰ رحمیہ ص ۱۳۵ ج ۱۰)

یادگار تصویریں

بعض لوگ اپنے گھر اور وطن سے دور ہوتے ہیں۔ گھر والوں کی خواہش ہوتی ہے اس کی تصویر دیکھیں اور اس کی خواہش ہوتی ہے کہ گھر والوں کی تصویریں دیکھیں اس طرح دل کو کچھ تسلی حاصل ہو، اس مقصد کے لیے شرعاً تصویر بنوانے کی اجازت نہیں ہے۔ اس لیے یہ عمل ناجائز ہے اگر کسی نے ایسا کیا تو تصویر کو ضائع کرنا اور توبہ کرنا لازم ہے۔

واقعہ:

تھوڑی سی ہمت سے کام لے تو دین کے احکام پر عمل کرنا کوئی مشکل کام نہیں، ایک مولوی صاحب نے اپنا واقعہ بیان فرمایا:

میں خود کراچی میں مقیم ہوں اور میرے گھر والے جدہ میں مقیم ہیں والدہ محترمہ نے کئی مرتبہ اصرار کے ساتھ فرمایا کہ بچوں کی تصویریں بنوا کر بھیجیں تاکہ اس کے ذریعہ ہی زیارت ہو جائے لیکن میرا تو ایک جواب ہوتا ہے یہ شرعاً ناجائز ہے، میں یہ کام نہیں کر سکتا، جب اللہ تعالیٰ توفیق دیں گے ان کو آپ کی خدمت میں لے آؤں گا۔

چنانچہ تادم تحریر سولہ سال کا عرصہ گزر گیا الحمد للہ اس گناہ کا ارتکاب نہیں کیا۔ ان کو شرعی مسئلہ سمجھا دیا تو انہوں نے بھی اصرار چھوڑ دیا بلکہ دوسروں سے بھی کہتی رہتی ہیں کہ میرے بیٹا تصویر کو ناجائز سمجھتا ہے، آپ لوگ ان سے تصویر بنوانے کا مطالبہ نہ کیا کریں، سفر کے وقت یعنی عمرہ کی ادائیگی کے بعد کراچی واپس آتے وقت دوسرے رشتہ دار بھی اپنے رشتہ داروں کو اگر کوئی تصویر بھیجنا چاہیں ان کو بھی منع کر دیتی ہیں کہ میرے بیٹا گناہ کے کام میں آپ کے ساتھ تعاون نہیں کرے گا۔ اس لیے آپ ان کے ہاتھ نہ بھیجیں، بس شریعت کے دامن کو

تھانے کی ضرورت ہے، اللہ خود ہی اپنے بندوں کی مدد فرماتے ہیں، دین تو بہت آسان ہے ”الدین یسر“ بس ذرا ہمت کی ضرورت ہے۔ اللہ تعالیٰ توفیق عطاء فرمائے۔

پاسپورٹ کی ضرورت سے تصویر کھینچوانا

اس وقت حکومت پاکستان کی طرف سے بعض مواقع میں تصویر کو لازمی قرار دے دیا گیا، مثلاً پاسپورٹ شناختی کارڈ وغیرہ، اس میں کسی کی رعایت نہیں ہر ایک کے لیے تصویر پیش کرنا لازمی ہے اب کیا صورت اختیار کی جائے؟

اس بارے میں اصل مسئلہ تو یہی ہے کہ تصویر سازی مطلقاً حرام ہے۔

صرح بہ العلامة العینی فی شرح البخاری باوضح واتمة
اس میں سے کسی صورت کو مستثنیٰ نہیں قرار دیا، البتہ علامہ شامی نے ”رد المحتار باب مکروہات الصلوٰۃ“ میں قہستانی سے ایک عبارت لائے ہیں:

ویاتنی غیر ذی الروح لا یکرہ قال القہستانی وفيہ اشعار بانہ لا تکرہ صور
الرأس وفيہ خلاف کما فی اتخاذها کذا فی المحيط۔

(رد المحتار مصری ج ۱ ص ۴۳۵)

اس عبارت سے معلوم ہوتا ہے کہ صرف سر کی تصویر اتارنے کو بعض فقہاء نے مختلف فیہ قرار دیا ہے اگرچہ تحقیقی بات یہی ہے کہ صرف سر کی تصویر بھی ناجائز ہے، جیسا کہ صاحب بدائع الصنائع نے اس کی تصریح کی ہے۔ احادیث میں بھی اس کی تصریح موجود ہے۔

مگر چونکہ مسلمان اس مسئلہ میں مجبور ہیں۔ تو اس مجبوری کی صورت میں قول ضعیف پر عمل کرتے ہوئے نصف اعلیٰ کی تصویر اتارنے کی گنجائش ہوگی، اللہ تعالیٰ کی ذات سے امید

ہے کہ اس پر مواخذہ نہ فرمائیں گے۔ تاہم مسلمانوں کو چاہیے کہ ایسی صورت میں ندامت کے ساتھ استغفار بھی کرتا رہے۔ (ماخوذ از امداد المفتین ص ۹۹۹)

بچوں کو فوٹو کے ذریعہ تعلیم دینا

بچوں کو تعلیم دینے کے لیے تصویر کا استعمال کرنا، مثلاً کتاب میں لکھا جائے (ب) سے بلی، بیل اور ساتھ ایک طرف بلی اور بیل کی تصویر بنی ہو اور بچوں کو دکھایا جائے، شرعاً تصاویر کو اس مقصد کے لیے استعمال کرنا جائز نہیں ہوگا اور ان تصاویر کو چھاپنا بھی جائز نہیں اور چھاپی ہوئی تصویر کا استعمال بھی جائز نہیں۔ البتہ کوئی مجبوری ہو کہ تصاویر کے بغیر کوئی کتاب نہ ملتی ہو تو مجبوری کی صورت میں تصویر والی کتاب لینے کی گنجائش ہوگی تاہم ان کو اس طرح استعمال کی جائے کہ تصاویر کے چہرے مٹا دیئے جائیں، اس کے بعد کتاب پڑھے اور پڑھائے۔

وفی الدر المختار قال: ولا یکرہ لو کانت تحت قدمیہ الی قولہ او مقطوعة الرأس والوجه او مموحة عضو، لاتعیش بدونہ۔

(ردالمحتار مکروہات الصلوۃ ص ۶۴۸ ج ۷)

جاندار کی تصویر بطور مارکہ استعمال کرنے کا حکم

اپنی مصنوعات پر جاندار کی تصویر کا مارکہ استعمال کرنا شرعاً جائز نہیں اس سے اجتناب کرنا واجب ہے، اگر لاعلمی میں اس کا استعمال شروع کر دیا، اب اس کو ترک کرنے سے نقصان عظیم ہوتا ہو جس کے تحمل کی ہمت نہ ہوتی ہو تو استغفار اور توبہ کرتے رہیں اور اپنے کو

گناہ گار سمجھتے رہیں کسی بے جان کا مار کہ متعارف کروانے کی کوشش کی جائے، جب وہ جائز مار کہ متعارف ہو جائے تو اس نا جائز مار کہ کو فوری طور پر چھوڑ دیا جائے۔

قال فی الشامیة: وظاهر کلام النووی فی شرح مسلم الاجماع علی تحریم تصویر السحیوان، وقال سواء صنعه لما یمتهن او لغير فصنعه حرام بکل لان فیہ مضاهاة لخلق الله وسواء کان فی ثوب او بساط او درهم وانا وغیرھا۔

[رد المحتار ص ۶۶۶ ج ۱] [ماخوذ امداد الاحکام ص ۳۷۱ ج ۳]

بزرگوں کی تصویر رکھنا

بعض لوگ گھروں میں مختلف بزرگوں کی طرف منسوب تصویر لٹکاتے ہیں مثلاً شیخ عبدالقادر جیلانی رحمہ اللہ یا اپنے خاندان کے کسی بڑے کی تصویر اور ان کی تعظیم کرتے ہیں ان سے تبرک حاصل کرتے ہیں۔

اس بارے میں شریعت کا حکم یہ ہے کہ ہر طرح کی تصویر بنانا حرام ہے خواہ تعظیم کی نیت سے بنائے یا کسی اور غرض سے چاہے بڑی تصویر ہو یا چھوٹی، خواہ کسی بھی چیز پر بنائی گئی ہو۔ کسی بزرگ کی تصویر ہو یا نبی کی، ہر طرح کی تصویر نا جائز ہے۔ ڈیجیٹل کیمرہ اور سادہ کیمرہ کی تصویر اور ہاتھ کی بنی ہوئی تصویر میں فرق نہیں ہے، کیونکہ تصویر کا مقصد دونوں طرح حاصل ہے۔ بعض لوگ یہ سمجھتے ہیں کہ بت یعنی مجسمہ نا جائز ہے اور کاغذ وغیرہ پر تصویر جائز یہ خیال قطعاً غلط ہے۔ چنانچہ علامہ نووی رحمہ اللہ نے ان کی تردید فرمائی ہے۔

قال بعض السلف انما ینہی عما کان له ظل لا باس بالصورة التي ليس لها ظل وهذا مذهب باطل فان الستر الذي انكر النبي صلى الله عليه وسلم الصورة فيه

لايشك احد انه مذموم ليس له ظل مع باقى الاحاديث المطلقة فى كل صورة۔
(مسلم ص ۱۹۹ ج ۲)

شیر کی کھال میں گھاس بھر کر شیر بنانا

بعض لوگ شیر کی کھال میں گھاس بھر کر اس کو شیر جیسی شکل میں بنادیتے ہیں اور پھر اس کو مکان میں بطور نمائش رکھتے ہیں، حالانکہ اس طرح شیر کی صورت بنانا اس کو رکھنا اس کی نمائش کرنا شرعاً درست نہیں کیونکہ یہ اگرچہ تصویر محرم کے حکم میں داخل نہیں ہے تاہم مشابہ ضرور ہے، اس لیے پرہیز کیا جائے۔ (ماخوذ از فتاویٰ محمودیہ ص ۳۴۴ ج ۱۵)

پرپریس میں اخبار کے ساتھ تصویر چھاپنا

پرپریس میں اگر جاندار کی تصاویر چھاپنا پڑے تو چونکہ جاندار کی تصویر چھاپنا اور شائع کرنا ناجائز نہیں۔ اس لیے ایسی جگہ ملازمت بھی ناجائز ہے کیونکہ ناجائز کام کی ملازمت بھی ناجائز ہوتی ہے۔

لیکن اگر پرپریس مشینوں میں دوسری جائز چیزیں بھی چھاپنی جائیں اس کے ساتھ تصویر بھی ہوں اور تصویر کم ہوں جائز چیزیں زائد ہوں تو اس صورت میں پوری آمدن کو حرام نہیں کہا جائے گا۔ نیز جو شخص ایسی ملازمت کرے گا اس کی پوری ملازمت کو بھی ناجائز نہیں قرار دیا جائے گا۔ بقدر ناجائز کام کرنے کے ناجائز ہوگی۔ لہذا کوشش رہے کہ جاندار اشیاء والی کتابیں، اشتہارات وغیرہ چھاپنے سے حتی الامکان اجتناب کرے اگر کبھی مجبوری میں ایسا ہو جائے تو تصویر چھاپنے کی بقدر آمدن کو استعمال میں نہ لائے۔ (ماخوذ از فتاویٰ محمودیہ ص ۴۱۹ ج ۱۲)

باتصویر اخبار کا حکم

بعض اخبار والے جو اخبار کے ایک طرف دینی مضامین اور دوسری طرف جاندار کی تصویر چھاپتے ہیں یہ شرعاً جائز نہیں، البتہ اگر کوئی ایسا اخبار پڑھنا چاہے تو اس کا طریقہ یہ اختیار کیا جائے کہ پہلے تصویر کو روشنائی سے منادی جائے اس کے بعد اخبار کا مطالعہ کرے۔
(ماخوذ از فتاویٰ محمودیہ ص ۳۳۶ ج ۵)

باتصویر رسائل کی خریداری

جن رسالوں کے اندر تصویریں ہوں، جیسے ڈائجسٹ وغیرہ اور وہ دینی رسائل جن میں جاندار کی تصاویر ہوں ان کی خریداری کا حکم یہ ہے کہ خریدار کے مقصد کو دیکھا جائے اگر مقصد ذی روح کی تصویر خریدنا ہو تو ان رسائل کا خریدنا جائز نہیں۔ لان الامور بمقاصدها۔
اگر مقصد صحیح جائز مضامین کا پڑھنا ہے تو خریدنا درست ہے، کیونکہ تصاویر تابع ہیں، البتہ پڑھنے سے پہلے ان تصاویر کو منادی یا جائے۔ (ماخوذ از فتاویٰ محمودیہ ص ۱۰۶ ج ۵)

کرسی نوٹ پر تصویر چھاپنا

تصویر حرام ہے۔ احادیث سے اس کی حرمت ثابت ہے، نوٹوں اور سکوں پر ان کو چھاپنا بھی حرام ہے۔ اس لیے حکومت کا فرض ہے کہ ان پر تصویر ہرگز نہ چھاپے اور مسلمانوں پر لازم ہے حکومت سے اس گناہ کے ترک کرنے کا مطالبہ کرے، باقی چونکہ عام مسلمان ان کے

استعمال پر مجبور ہیں اس لیے استعمال کی وجہ سے ان کو گناہ نہ ہوگا۔ اسی طرح نماز کی حالت میں جیب میں ہونے سے نماز میں کوئی خلل نہیں آئے گا۔ البتہ جیب میں اس طرح رکھیں کہ تصویری مستور رہیں، باریک کپڑے کی قمیص ہو تو خاص خیال رکھا جائے کہ تصویر نظر نہ آئے۔ کسی کا غنڈ وغیرہ سے چھپائیں۔ (ماخوذ آپ کے مسائل کامل ص ۶۳ ج ۷۴)

مسجد میں تصویر اتارنا

بہت سے لوگوں کو دیکھا گیا ہے کہ بعض دینی پروگراموں کی بھی تصویر اتارنے ہیں، بلکہ بعض دفعہ مسجد کے اندر یہ گناہ عظیم سرانجام دیا جاتا ہے، جو کام مسجد سے باہر کرنا گناہ ہے مسجد کے اندر اس کی شاعت اور قباحت اور بھی بڑھ جاتی ہے کہ اللہ تعالیٰ کے گھر کے اندر آ کر اللہ تعالیٰ کی نافرمانی کی جائے۔ لہذا مسجد کو اس گندگی کے ساتھ ملوث کرنا حرام اور سخت گناہ ہے۔ اس سے اجتناب کرنا نہایت ضروری ہے، اللہ تعالیٰ تمام مسلمانوں کو مساجد کے ادب و احترام کا خیال رکھنے کی توفیق عطا فرمائے۔

خانہ کعبہ اور طواف کرتے لوگوں کی تصویر فریم کرنا

ایسا فریم گھر میں لٹکانا جس میں خانہ کعبہ اور اس کے اطراف میں لوگوں کو طواف کرتے ہوئے دکھایا گیا ہے یا مسجد نبوی میں لوگوں کو نماز پڑھتے دکھایا گیا، تو اس میں اگر لوگوں کی تصویریں بالکل دھندلی ہیں، ان کی آنکھیں، کان، جسم کا کوئی اور عضو واضح نظر نہ آتے ہوں، تو ایسا فریم لٹکانا جائز ہے۔ لیکن اگر تصویر واضح ہوں کہ پہچانی جاتی ہے کہ یہ فلاں یہ اس کی

ناک یہ آنکھیں ہیں تو پھر ایسے فریم لٹکانا جائز نہیں۔ خصوصاً مساجد میں یا گھروں میں نماز کی جگہوں کو ایسے فریموں سے بچانا ضروری ہے۔

محترم شخصیتوں کی تصاویر آویزاں کرنا

بہت سی سرکاری عمارتوں، مثلاً عدالتوں، اسکولوں، کالجوں، ہسپتالوں، پولیس اسٹیشنوں اور دوسرے سرکاری محکموں میں خاص طور پر اہم شخصیتوں کی تصاویر آویزاں ہوتی ہیں، جن میں قائد اعظم محمد علی جناح، علامہ اقبال وغیرہ کی تصاویر نمایاں طور پر شامل ہیں یہ مغربی تہذیب کا حصہ ہے جیسے مسلمانوں نے اپنا لیا ورنہ اسلام اس کی نفی کرتا ہے، شریعت مطہرہ نے اس سے منع فرمایا ہے اس لیے اجتناب کرنا لازم ہے، ورنہ آویزاں کرنے والے دیکھنے والے سب ہی گناہ میں شریک ہوں گے اور نحوست کا ہونا تو یقینی ہے اور تصاویر پر جو وعیدیں ہیں وہ سب کے لیے ہیں۔

آرٹ ڈرائنگ کی شرعی حیثیت

آرٹ ڈرائنگ بذات خود ناجائز نہیں ہے، بلکہ اس کا غلط استعمال اس کو ناجائز بنا دیتا ہے۔ جاندار چیزوں کی تصویری آرٹ پیش کیا جائے، مصوری ہی کا کام انجام دیا جائے تو یہ عمل ناجائز ہے۔ اگر ایسا آرٹ پیش کیا جائے جس میں اسلامی اصولوں کی خلاف ورزی نہیں ہوتی تو جائز ہے۔ مثلاً خانہ کعبہ، مسجد نبوی یا اس جیسی اور کوئی غیر فنی روح کی ماڈل بنائے۔ (ماخوذ آپ کے مسائل اور ان کا حل ص ۶۹ ج ۷)

جاندار کی شکلوں والے کھلونے

آج کل ہمارے گھروں میں بچوں کے کھلونے تقریباً ہر جگہ موجود ہیں کوئی جانوروں کی شکل کے بنے ہوئے کوئی گڑیا وغیرہ مورتی کی صورت میں وہاں قرآن کی تلاوت، نماز اور سجدہ کی ادائیگی کرتے ہیں بعض اوقات نماز کے لیے وضو کریں یا سلام پھیریں تو نظر پڑ جاتی ہے یا ذکر میں مصروف ہوں، تو بچے کھلتے ہوئے سامنے آ جاتے ہیں۔

ان کا شرعی حکم یہ ہے کہ جن گڑیوں کے نقوش نمایاں نہیں ہوتے یعنی کان ناک دیگر اعضاء واضح نہیں ہوتے، محض ایک ہیو لاسا ہوتا ہے، ان کے ساتھ بچوں کا کھیلنا جائز ہے اور ان گڑیوں کو گھر میں رکھنا بھی جائز ہے۔ لیکن پلاسٹک کے جو کھلونے بازار میں ملتے ہیں وہ تو پوری مورتیاں ہیں۔ ان مجسموں کی خرید و فروخت اور ان کا گھر میں رکھنا جائز نہیں، افسوس ہے کہ آج کل ایسے بت گھروں میں رکھنے کا رواج چل نکلا ہے اور ان کی بدولت ہمارے گھر، بت خانوں کا منظر پیش کر رہے ہیں گویا شیطان نے کھلونوں کے بہانے بت شکن قوم کو بت فروش اور بت تراش بنادیا ہے، اللہ تعالیٰ مسلمانوں کو اس آفت سے بچائے۔

بعض لوگوں کو اشکال ہوتا ہے کہ حضرت عائشہ صدیقہ رضی اللہ عنہا بھی تو گڑیوں سے کھیل کرتی تھیں حضور صلی اللہ علیہ وسلم نے اجازت دے رکھی تھی۔ حضرت عائشہ رضی اللہ عنہا کی گڑیاں معمولی قسم کی گڑیاں تھیں جو بچیاں کپڑوں سے خود ہی سی لیا کرتی تھیں۔ ان کے اعضاء واضح نہیں تھے یہ باقاعدہ مجسمے نہیں تھے، لہذا ان سے اس تصویر محرم کے جواز پر استدلال کرنا درست نہیں۔

من الخرق والرقی ولم یکن صورة مشخصة كالتصاویر المحرمة فلا حاجة الى ما قبل ان عدم انكاره صلى الله عليه وسلم لعبها بالصورة وابقائها في بيتها دال ان ذلك كان قبل التحريم وان للعب الصغار مظنة للاستخفاف۔
(حاشیة مشکوٰۃ ص ۲۸۲ ج ۲)

مجسمہ فروشی کا حکم

کسی جاندار کی تصویر بنانا، خواہ وہ مجسمہ مورتی کی شکل میں ہو جس کو عربی میں تمثال کہا جاتا ہے یا ایسی تصویر ہو جو کسی کپڑے، کاغذ یا دیوار وغیرہ میں بنی ہوئی ہو، چاہے ہاتھ سے بنائی ہو یا جدید مشینی آلات سے بنی ہو، جس کو عربی میں ”صورة“ کہا جاتا ہے، دونوں طرح کی تصویر سازی حرام ہے۔ حرمت کی ایک وجہ تو یہ ہے کہ دنیا میں بت پرستی کی بنیاد تصویر سازی اور اس کا احترام بنی ہے جس کی تفصیل ماقبل میں گزر چکی ہے اور بت پرستی شرک کی بنیاد ہے کہ انسان اللہ رب العزت کے اوصاف و اختیارات کو بتوں کے لیے ثابت کرے بتوں کی پوجا شروع کرے، یہی وجہ ہے کہ قرآن کریم نے شرک کو جرم عظیم اور ناقابل معافی جرم قرار دیا ہے۔

كقوله تعالى: ان الشرك لظلم عظيم۔

شرک بہت بڑا جرم ہے۔

وقوله تعالى: ان الله لا يغفر أن يشرك به يغفر ما دون ذلك لمن يشاء۔

یعنی اللہ تعالیٰ شرک کے گناہ کو تو ہرگز معاف نہیں فرمائیں گے اس کے علاوہ جو گناہ چاہیں گے معاف فرمادیں گے۔

تصویر سازی کی حرمت کی دوسری وجہ ”تشبہ بخلق اللہ“ یعنی صفت تخلیق میں اللہ تعالیٰ کی مشابہت اختیار کرنا یہ بھی جرم عظیم ہے۔

کما قال رسول اللہ صلی اللہ علیہ وسلم: قال اللہ تعالیٰ ومن اظلم ممن ذهب بخلق کخلقی فلیخلقوا ذرۃ او لیخلقوا شعیرۃ۔ (بخاری ومسلم)

چونکہ تصویر سازی حرام ہے، تو اس کی خرید و فروخت بھی حرام ہے، لہذا جانداروں کی مجسمہ سازی، مثلاً گھوڑا، اونٹ، بھالو، کتا وغیرہ کی مورتی بنانا یا فوٹو گرافی کرنا اسی طرح مختلف تقریبات اور پروگراموں کی مووی وغیرہ بنانا اور تصویر سازی اور فوٹو گرافی کو پیشہ کے طور پر اختیار کرنا حرام ہے اور اس سے حاصل ہونے والی کمائی بھی حرام ہے، لہذا اس سے اجتناب لازم ہے۔

چنانچہ علامہ فتح محمد لکھنوی رحمہ اللہ لکھتے ہیں:

”خلاصہ یہ ہے کہ تصویر بنانا، بنوانا، خریدنا، فروخت کرنا، قلمی ہو یا عکسی، منقش ہو یا مجسمہ صرف چہرہ ہو یا پورا جسم ہو یہ بڑے گناہ کے کام ہیں اور حرام ہے، لہذا اگر کسی نے تصویریں بنالیں تو اس کے لیے حکم یہ ہے کہ توبہ کرے اور تصویروں کو ختم کر دیا جائے۔ (عطر ہدایہ ۱۶۱)

شناختی کارڈ میں عورتوں کی تصویر کا حکم

قومی شناختی کارڈ پر خواتین کی تصویریں چسپاں کرنے کو لازمی قرار دینا، یہ قانون شرعی کی نقطہ نظر سے نہایت غلط ہے۔ اس قانون کو نافذ کرنے والے گناہ گار ہیں، لیکن خواتین جب قانوناً مجبور ہیں اس مجبوری سے تصویر بنوانے کی گناہش ہے ساتھ ہی استغفار بھی کرتی رہیں۔ (ماخوذ آپ کے مسائل اور ان کا حل ص ۴۵ ج ۷)

صرف دانت اور آنکھ کی تصویر اتارنا

اگر صرف دانت کی تصویر چھاپی جائے اس کے ساتھ چہرہ کی تصویر نہ ہو، یا صرف آنکھ کی تصویر اتاری جائے تو یہ شرعاً جائز ہے۔ (ماخوذ از فتاویٰ محمودیہ ص ۳۹۳ ج ۱۳)

اڈنیٹڈ کارڈ بنوانا جائز نہیں

اڈنیٹڈ کارڈ یعنی حکومت کی طرف سے بسوں اور ہوائی جہاز یا ریل کے کرایہ میں طلبہ کے لیے مخصوص رعایت ہو، اس کے لیے اڈنیٹڈ کارڈ کا حصول ضروری اور اڈنیٹڈ کارڈ میں تصویر چسپاں کرنا لازمی ہے، اس کے بغیر قابل قبول نہیں۔ چونکہ یہ رعایتی کارڈ تصویر پر موقوف ہے اور تصویر شرعاً ناجائز اور حرام ہے۔ لہذا جو چیز حرام پر موقوف ہے وہ بھی حرام ہوگی، کیونکہ قاعدہ ہے: ”الموقوف علی الحرام حرام“۔

اور تصویر کشی پر سخت وعیدیں احادیث میں مشہور و معروف ہے، جیسا کہ پہلے متعدد تحریروں کے ضمن میں گزر چکی ہیں۔ طلبہ کو چاہیے کہ خصوصاً دینی مدارس کے طلبہ اللہ تعالیٰ پر اعتماد و بھروسہ کرے اللہ تعالیٰ ہی کے سامنے اپنی ضروریات پیش کر کے دعا مانگے۔

قال اللہ تعالیٰ: ومن یتق اللہ یجعل لہ مخرجاً ویرزقہ من حیث لا یحتسب
ومن یتوکل علی اللہ فهو حسبہ ان اللہ بالغ امرہ قد جعل اللہ لکل شیء قدراً۔
وقال النبی صلی اللہ علیہ وسلم: من کان للہ کان اللہ لہ۔

من كانت الاخرة همه جعل الله غناه في قلبه وجمع له شمله واتته الدنيا وهي راغمة ومن كانت الدنيا همه جعل الله فقره بين عينيه وفرق عليه شمله

ولم تاتہ من الدنيا الا ما قدر له۔ (رواہ الترمذی)

وقال صلى الله عليه وسلم: لا يحملنكم استبطاء الرزق ان تطلبوه بمعاصي الله فانه لا يدرك ما عند الله الا بطاعة الله۔ (رواہ فی شرح السنة)

وقال صلى الله عليه وسلم: وان الرزق ليطلب العبد كما يطلب اجله رواه ابو نعیم۔ (ماخوذ از احسن الفتاوی ص ۲۳۶ ج ۸)

ارشاد باری تعالیٰ ہے: جو کوئی اللہ تعالیٰ سے ڈرے گا وہ اس کے لیے ہر پریشانی سے نجات کا راستہ پیدا فرمادے گا اور اس کو ایسی جگہ سے رزق دے گا جہاں سے (روزی ملنے کا) وہم و گمان بھی نہ ہو اور جو اللہ تعالیٰ پر بھروسہ کرے گا وہ اس کو کفایت کرے گا۔ تحقیق اللہ پورا کرتا ہے اپنا کام اور اللہ تعالیٰ نے ہر شی کا ایک اندازہ مقرر کر رکھا ہے۔ (سورہ طلاق: آیت ۳) اور جناب نبی کریم صلی اللہ علیہ وسلم نے فرمایا کہ جو شخص اللہ تعالیٰ کا ہو جاتا ہے اللہ تعالیٰ اس کا ہو جاتا ہے۔

اور جس شخص کو آخرت کا غم و فکر حاصل ہو اللہ تعالیٰ اس کے دل میں غناء پیدا فرمادیتا ہے اس کے حوائج و ضروریات کو آسانی سے پورا فرمادیتا ہے اور دنیا اس کے پاس ناک رگڑتی ہوئی آتی ہے اور جس شخص پر دنیا کا غم و فکر سوار ہو اللہ تعالیٰ اس کی دونوں آنکھوں کے درمیان فقر و تنگدستی کو رکھ دیتے ہیں اس کے حوائج کو پھیلادیتے ہیں اس کو صرف اتنی دنیا ملتی ہے جو اس کے لیے مقدر ہے۔ (ترمذی)

اور جناب رسول اللہ صلی اللہ علیہ وسلم نے ارشاد فرمایا کہ تمہیں روزی کا تاخیر سے ملنا اس بات پر برا سمجھتے نہ کرے کہ تم اس کو اللہ تعالیٰ کی نافرمانی کے ذریعہ حاصل کرنے کی کوشش کرو، کیونکہ اللہ تعالیٰ کے خزانہ میں جو کچھ ہے وہ اللہ تعالیٰ کو راضی کیے بغیر حاصل نہیں کیا جاسکتا ہے۔ (شرح المنہ)

کاسمیٹکس کی دکان کا حکم

کاسمیٹکس کی دکان جس میں تقریباً ہر چیز پر جاندار کی تصویر ہوتی ہے ایسی چیزیں فروخت کرنے کا کیا حکم ہے واضح ہو کہ تصویر بت پرستی کا ایک ذریعہ ہے بلکہ بت پرستی کی ابتداء ہی تصاویر اور مورتی کی پوجا سے ہوئی ہے چونکہ بت پرستی حرام ہے تو جو چیز بت پرستی کا ذریعہ ہے وہ بھی حرام قرار پایا ہے، اسی لیے کسی جاندار کی تصویر کشی یا اس کو گھروں، دکانوں وغیرہ میں نمایاں طور پر رکھنے پر احادیث میں سخت وعیدیں وارد ہوئی ہیں۔ چنانچہ ارشاد نبوی صلی اللہ علیہ وسلم ہے:

ان اشد الناس عذاباً يوم القيامة المصورون۔ (صحیح بخاری)

مذکورہ بالا وضاحت کے بعد صورت مسئلہ میں حکم یہ ہے کہ جن چیزوں پر کسی جاندار کی شکل صورت اور اس کے نمونے واضح طور پر معلوم ہوں تو ان کو بیانا اور گھروں میں رکھنا جائز نہیں اور جب خود ان تصاویر ہی کی خرید و فروخت مقصود ہو تو ان کو خریدنا فروخت کرنا دونوں ناجائز ہیں کیونکہ معصیت ان کے عین کے ساتھ قائم ہے، ان سے حاصل ہونے والی آمدن بھی حلال نہیں۔

اور اگر خرید و فروخت میں تصاویر مقصد نہ ہوں، بلکہ دوسری چیزوں کی تابع ہو کر آجائیں، جیسے کپڑوں، برتنوں اور مختلف اشیاء کے ڈبواور دیگر جدید مصنوعات جن میں اس کا عام رواج ہے، اگرچہ تصاویر کی اس طرح نمائش و اشاعت شرعاً جائز نہیں ہے تاہم تصاویر والی اشیاء کی خرید و فروخت جائز ہے اور آمدنی بھی حلال ہوگی۔

البتہ دکاندار کو کشش کرے کہ ان اشیاء کی تصاویر کو حتی الامکان چھپائے یا ممکن ہو تو اس پر

مار کر پھیر دے، نیز ان کو نماز کی جگہ پر نہ رکھے غرضیکہ تصاویر کو مقصود نہ بنایا جائے۔

وجاز بیع عصیر غنہ ممن یعلم أنه یتخذ خمرًا لان المعصیۃ لا تقوم بعینہ بل بعد تغیر وقیل یکرہ لاعانتہ علی المعصیۃ بخلاف بیع امرد ممن یلوط بہ بیع سلاح من اهل الفتنۃ لان المعصیۃ تقوم بعینہ۔

(رد المحتار ص ۳۹۱ ج ۶ کتاب الکراہیۃ)

حج کی فلم دیکھنا حرام ہے

مناسک حج جو شعائر اسلام ہیں ان کو فلم کرنا اور سینما میں دیکھنا دکھانا، جس میں بیت اللہ، عرفات، منی وغیرہ مقامات کے مناظر اور دیگر عبادات کی جیتی جاگتی تصاویر دکھائی جاتی ہیں بہت سے منکرات پر مشتمل ہیں:

۱۔ فلم کا آلہ لہو لعب ہونا ظاہر ہے اور آلات لہو کو مقاصد دینیہ میں استعمال کرنا دین کی سخت اہانت اور استحقاف ہے۔

قال اللہ تعالیٰ: اتخذوا دینہم لہوا ولعبا الایۃ۔

۲۔ حج کے اکثر افعال تعبدی صرف عقل کے ذریعہ ہی اس کے صحیح ہونے درست ہونے اور اللہ تعالیٰ کے حکم ہونے کا اندازہ لگانا مشکل ہے۔ مسلمان تو اللہ تعالیٰ کے حکم سمجھ کر اپناتے ہیں، جب مخالفین اسلام یہ مناظرہ دیکھیں گے ممکن ہے کہ وہ اسلام کا مذاق اڑائیں جس کا سبب یہ فلم بنانے والے بنیں گے۔

۳۔ اس میں جاندار کی تصاویر کا استعمال ہوتا ہے اور ان سے تلذذ ہوتا ہے، جاندار کی تصاویر دیکھنا دکھانا، خصوصاً مردوں کے لیے عورتوں کی تصاویر اور عورتوں کے لیے مردوں کی

تصاویر وہ بھی نیم برہنہ نہایت قبیح فعل ہے۔

بعض لوگ اسے دیکھنے دکھانے کو ثواب سمجھتے ہیں، جب یہ فعل جائز ہی نہیں تو ایک ناجائز فعل کو باعث ثواب سمجھنا تو بہت بڑا گناہ ہے۔ لہذا ایسا فلم دیکھنا دکھانا سب ناجائز ہیں بچنا فرض ہے۔ (مخلص از احسن الفتاویٰ ص ۷۳ ج ۸)

چڑیا والی گھڑی کا حکم

آج کل بعض گھڑیاں اس طرح کی آرہی ہیں کہ اس میں جاندار کی تصویر ہوتی ہے بعض میں تو تصویر ہر وقت نمایاں ہوتی ہے۔ بعض کی فننگ اس طرح ہوتی ہے کہ کبھی تصویر ظاہر ہوتی ہے کبھی پوشیدہ ہو جاتی ہے۔

جاندار کی تصویر بنانا تو ہر حال میں ناجائز ہے۔ اس لیے تصویر والی گھڑی بنانا جائز نہیں اور ایسی گھڑی کا استعمال کرنا بھی قبیح اور مذموم ہے۔ اس لیے کوئی ایسی گھڑی استعمال کی جائے جو اس قباحت سے خالی ہو۔ (مخلص از فتاویٰ محمودیہ)

میت کی تصویر اتارنے کا حکم

بعض لوگوں کو دیکھا جاتا ہے میت کی تصویر اتارتے ہیں بہت سے نادان لوگ تو میت کو قبر میں اتار کر پھر تصویر اتارتے ہیں اور اکثر اخبارات میں شائع کرتے ہیں، یہ کتنی افسوس ناک بات ہے میت تو اس وقت قبر کا سپرد ہو رہا ہے وہ سراپا رحمت خداوندی کا محتاج ہے، عزیز و اقارب کی دعاؤں، صدقہ، خیرات کا محتاج ہے، ایسے وقت موجب لعنت کام کرنا یہ تو

اللہ تعالیٰ کے عذاب کو دعوت دینا ہے، ظاہر بات ہے کہ یہ میت کے ساتھ بھلائی اور خیر خواہی نہیں ہے بلکہ سراسر ظلم ہے اس لیے اہل میت پر لازم ہے کہ کم از کم اس حرام کام کا ارتکاب کر کے میت کے لیے باعث عذاب نہ بنیں۔ تصویر اتارنے، مووی بنانے اور اخبارات و رسائل، ٹی وی وغیرہ کے ذریعہ اس تصویر کی اشاعت سے مردہ کو عذاب کے علاوہ کوئی ثواب نہیں مل سکتا ہے۔ جس شخص کو اس کا اندیشہ ہو کہ مرنے کے بعد اس کے ورثہ اس کی تصویر اتاریں گے اس پر یہ وصیت کرنا لازم ہے کہ میرے مرنے کے بعد تصویر نہ اتاری جائے۔

خواتین کی تصویر دیکھنا اور آویزاں کرنا حرام ہے

آج کل بازاروں، دکانوں، گھروں میں خواتین کی تصاویر لگی ہوتی ہیں۔ بہت سے نادان لوگ ان کو دیکھ کر لطف اندوز ہوتے ہیں، حالانکہ حدیث کی رو سے جب ذی روح کی تصاویر اتارنا حرام ہے تو ان کو دیکھ کر لطف اندوز ہونا تو بطریق اولیٰ حرام ہوگا پھر اجنبی عورتوں کی تصاویر دیکھ کر لطف اندوز ہونا بعینہ اس خاتون کے دیکھنے کے مترادف ہے جو کہ ناجائز اور حرام ہے۔

لما رواہ الامام محمد بن اسماعیل البخاری رحمہ اللہ، عن عبد اللہ بن مسعود رضی اللہ عنہ قال قال النبی صلی اللہ علیہ وسلم: لا تبشر المرأة المرأة فتنتعنها لزوجها کانہ ينظر اليها۔

(بخاری ص ۷۸۸ ج ۲) [ماخوذ از فتاویٰ حقایقہ ص ۴۲۸ ج ۲]

یعنی رسول اللہ صلی اللہ علیہ وسلم نے ارشاد فرمایا کہ کوئی عورت دوسری عورت کے ساتھ رہ کر پھر اس کے حالات اپنے شوہر سے اس طرح بیان نہ کرے کہ گویا کہ شوہر اس عورت کو

دیکھ رہا ہے۔ مطلب یہ ہے کہ جس طرح کسی اجنبی عورت کو دیکھنا حرام ہے تو بن دیکھے اس کا تصور کر کے لذت حاصل کرنا بھی حرام ہے اس لیے کسی خاتون کی تصویر آویزاں کرنا اس کو دیکھ کر لذت حاصل کرنا ناجائز اور حرام ہے۔

مخطوبہ عورت کی تصویر کا حکم

بعض لوگ ایسی عورت کی تصویر منگواتے ہیں جس سے شادی کا ارادہ ہے اور یہ بہانہ بناتے ہیں کہ حدیث میں آیا ہے کہ ایسی عورت کو دیکھا جائے تاکہ بعد میں شرمندگی نہ ہو۔ شرعاً یہ عمل جائز نہیں ہے۔ اس مقصد کے لیے تصویر کشی کرنا پھر بعد میں مرد کے پاس بھیجنا اور مرد کا اس کو بار بار دیکھنا اور اس سے لذت حاصل کرنا سب ناجائز اور حرام ہے۔ حدیث میں جو آیا ہے کہ مخطوبہ عورت کو دیکھ لیا شارحین نے اس کی بہترین صورت یہ لکھی ہے کہ اس دیکھنے سے مراد مرد اپنے محارم عورتوں میں سے کسی کے ذریعے لڑکی کے حالات اور اوصاف معلوم کر کے اطمینان کرے۔ اگرچہ ایک مرتبہ خود دیکھ لینا بھی جائز ہے۔

ویجوز النظر الی المرأة الذی یرید أن یتزوجها عندنا وعند الشافعی واحمد
واکثر العلماء وجوز مالک باذنہا وروی عنه المنع مطلقاً ولوبعث امرأة تصفها له لکان
ادخل فی الخروج عن الخلاف۔ (لمعات شرح مشکوٰۃ، حاشیہ ص ۲۶۸ ج ۲)

منگیتر کی تصویر رکھنے کا حکم

جب تک شریعت کے مطابق نکاح نہ ہو جائے اس وقت تک منگیترا اجنبی عورت ہے اس کا حکم عام اجنبی عورتوں کی طرح ہے اس کو دیکھنا، اس سے بے محابا اختلاط کرنا اس کے ساتھ کہیں تنہائی میں مناسبت حرام ہے۔ اسی طرح اس کی تصویر اپنے پاس رکھنا اور اس سے لذت

حاصل کرنا، یہ ایک اجنبی عورت سے لذت حاصل کرنا ہے، جو کہ شرعاً ناجائز اور حرام ہے۔
 لہذا منگیتر کی تصویر اپنے پاس رکھنا شرعاً ناجائز ہے، یہی حکم عورت کے لیے ہے کہ جس
 مرد سے نکاح طے ہوا ہے اس کی تصویر اپنے پاس رکھنا اس سے لذت حاصل کرنا جائز نہیں،
 بلکہ شادی کے بعد بھی بلا ضرورت تصویر کا استعمال جائز نہیں۔ اس لیے ایک دوسرے کی
 تصویر کو خواہ مخواہ دیکھنا دکھانا دونوں گناہ کے کام ہیں۔

سینما بینی کے نقصانات

سینما اور فلم دیکھنے میں کئی قسم کے گناہوں کا ارتکاب ہوتا ہے:

۱۔ تصویر سے لذت حاصل کرنا خصوصاً عورتوں کی تصاویر سے جو کہ حرام ہے۔

۲۔ گانا سننا یہ بھی حدیث کی رو سے حرام ہے۔

۳۔ بے موقع فضول پیسہ خرچ ہوتا ہے یہ بھی قرآن کی رو سے حرام ہے۔

ولا تسرفوا ان الله لا يحب المسرفين (اعراف: ۳۱) وفي مقام اخر ان المبذرين

كانوا اخوان الشيطان وكان الشيطان لربه كفورا۔ (بنی اسرائیل: ۲۷)

یعنی ارشاد باری تعالیٰ ہے کہ اسراف مت کرو، بے شک اللہ تعالیٰ اسراف کرنے والوں
 کو پسند نہیں فرماتے۔

دوسری آیت میں فرمایا: بے شک فضول خرچی کرنے والے شیطان کے بھائی ہیں اور
 شیطان اپنے رب کا ناشکر ہے یعنی نافرمان کافر ہے۔

۴۔ وقت ضائع ہوتا ہے، حالانکہ وقت بھی اللہ تعالیٰ کی نعمت ہے، اس کو فضول اور لالچ کا موں
 میں ضائع کرنا جائز نہیں، حدیث میں ہے: من حسن اسلام المرء ترک ما لا یغنیہ۔

یعنی آدمی کے اسلام میں خوبی کی علامت یہ ہے کہ فضول اور لالچ یعنی باتوں سے پرہیز کرے۔

۵۔ گانا سننے کا گناہ ہے، گانا سننے سنانے پر حدیث میں سخت وعیدیں وارد ہوئی ہے۔

۶۔ سینما بینی سے انسان کے اخلاق بگڑ جاتا ہے، نماز روزہ دیگر عبادات میں غفلت

ہو جاتی ہے اور اس کے علاوہ بھی بہت سی خرابیاں ہیں اس لیے سینما بینی شرعاً ناجائز ہے اس

سے بچنا اور اپنی اولاد کو بچانا لازم ہے۔

دیوی دیوتاؤں کی تصویر کو فریم کرنا کیسا ہے؟

سوال:

زید نقشوں اور تصویروں کو شیشے میں لگانے اور طغریٰ بنانے کا کام کرتا ہے جن میں کفار کی

دیوی، دیوتاؤں کی تصویریں بھی آتی ہیں، اب سوال یہ ہے کہ زید ایسی تصویروں کی فریم

بنا کر اجرت لے سکتا ہے یا نہیں؟ بینو اتو جروا۔

الجواب:

عمل اور محنت کی اجرت تو فی نفسہ جائز ہے لیکن یہ عمل اعانت علی المعصیت ہونے کی وجہ

سے مکروہ اور قابل ترک ہے۔

فقط واللہ اعلم بالصواب (ماخوذ از فتاویٰ رحیمیہ)

گھر میں ٹیلی ویژن اور ویڈیو رکھنا اور اس کو دیکھنا

گھر میں ٹیلی ویژن رکھنا جائز ہے یا نہیں؟ اس کا شمار لہو و لعب میں داخل ہے یا نہیں؟ یہاں اس کا بہت رواج ہو گیا ہے اور اب اس کے ساتھ ویڈیو بھی عام ہے تو کیا حکم ہے؟ اگر کوئی صرف خبریں سنے تو کیا حکم ہے؟ لیکن اکثر خبر نشر کرنے والی عورت ہی ہوتی ہے، مدلل و مفصل جواب تحریر فرمائیے، مینو اتو جروا (از انگلینڈ وغیرہ)

حامداً و مصلیاً و مسلماً

ٹیلی ویژن لہو و لعب اور گانے بجانے کا آلہ ہے اس میں جاندار کی تصویروں کی بھرمار ہوتی ہے، مردوں کی نظر نامحرم عورتوں کی تصویروں پر اور عورتوں کی نظر نامحرم مردوں کی تصویر پر پڑتی ہے، بلکہ ارادۂ شوقاً و رغبتاً دیکھا جاتا ہے اور یہ ناجائز ہے، خبریں سننے کے لیے خبر دینے والے کی تصویر دیکھنا ضروری نہیں ہے، لہذا یہ بالکل غیر ضروری ہے اور اکثر اوقات اس پر فلم دکھائی جاتی ہے جس میں فحاشی، عریانیت اور شہوت انگیز مناظر کی کثرت ہوتی ہے، گھر میں چھوٹے بڑے، ماں بہن بہو بیٹیاں سب ہی ہوتے ہیں اور سب خوب شوق سے دیکھتے ہیں، یہ انتہائی بے غیرتی اور بے حیائی ہے، بچوں کے اخلاق پر برا اثر پڑنے اور بچپن ہی سے ان کے اندر غلط عادتیں پیدا ہونے کا قوی احتمال ہے اس کی پوری ذمہ داری اور پورا وبال والدین اور گھر کے بڑوں پر ہوگا، لہذا اس کے دیکھنے سے مکمل احتراز کیا جائے اور ویڈیو کیسٹ تو عموماً فلم ہی ہوتی ہے اس کی حرمت تو بالکل ظاہر ہے۔

مزانج شریعت یہ ہے کہ بلا ضرورت نہ مرد عورتوں کو دیکھیں اور نہ عورتیں مردوں کو، اسی میں ان کے قلوب پاکیزہ اور غلط و شہوانی خیالات سے پاک اور صاف رہ سکتے ہیں،

قرآن میں ہے:

قل للمؤمنین يغضوا من ابصارهم ويحفظوا فروجهم ذلك ازكى لهم ان الله خبير بما يصنعون۔

آپ (صلی اللہ علیہ وسلم) مؤمنین سے کہہ دیجیے کہ اپنی نگاہیں نیچی رکھیں اور اپنی شرم گاہوں کی حفاظت کریں، یہ ان کے لیے دل کی صفائی اور پاکیزگی کا ذریعہ ہے، بے شک خدا تعالیٰ اپنے بندوں کے کام سے واقف اور باخبر ہے، اسی طرح عورتوں کے متعلق ارشاد خداوندی ہے:

وقل للمؤمنات يغضضن من ابصارهن ويحفظن فروجهن“۔ (سورة النور)
آپ مؤمن عورتوں سے کہہ دیجیے کہ اپنی نگاہیں نیچی رکھیں اور شرم گاہوں کی حفاظت کریں۔ (سورة نور پارہ نمبر ۱۸)
حدیث میں ہے:

ان رسول اللہ صلی اللہ علیہ وسلم قال لعن اللہ الناظر والمناظر (مشکوٰۃ شریف ص ۲۷۰، باب النظر الی المخطوبہ)
رسول اللہ صلی اللہ علیہ وسلم نے فرمایا کہ اللہ تعالیٰ کی لعنت ہے اجنبی عورت کو دیکھنے والے پر اور اس عورت پر جس کو دیکھا جائے۔

(مشکوٰۃ شریف ص ۲۷۰، باب النظر الی المخطوبہ)

نیز حدیث میں ہے:

عن جریر بن عبد اللہ قال سالت رسول اللہ صلی اللہ علیہ وسلم: عن نظر الفجاءة فامرني ان اصرف نظري۔ (مشکوٰۃ شریف ص ۲۶۸، باب النظر الی المخطوبہ)
حضرت جریر رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے نامحرم

عورت پر اچانک نظر پڑنے کے متعلق پوچھا تو آپ نے فرمایا کہ میں فوراً اپنی نگاہ ہٹا لوں۔
(مشکوٰۃ شریف ص ۲۶۸، باب النظر الى المخطوبة)

نیز حدیث میں ہے:

قال رسول الله صلى الله عليه وسلم النظر سهم مسموم من سهام ابليس
فمن تركها خوفاً من الله ايماناً يعجد حلاوته في قلبه۔

(مشکوٰۃ شریف ص ۲۶۸، باب النظر الى المخطوبة)

رسول اللہ صلی اللہ علیہ وسلم نے فرمایا کہ بد نظری ابلیس کے تیروں میں سے ایک زہر آلود
تیر ہے جو اس کو اللہ کے خوف سے چھوڑ دے، اللہ تعالیٰ اس کو ایسا ایمان عطا فرمائے گا جس
کی حلاوت وہ اپنے قلب میں پائے گا۔ (مشکوٰۃ شریف ص ۲۶۸، باب النظر الى المخطوبة)

عن ام سلمة انها كانت عند رسول الله صلى الله عليه وسلم وميمونة له اذا
قبل ابن ام مكتوم فدخل عليه فقال رسول الله عليه وسلم احتجبا منه فقلت يا
رسول الله! اليس هو اعمى، لا يبصرنا فقال رسول الله عليه وسلم افعميا وان
انتما الستما تبصرانه۔ (مشکوٰۃ شریف ص ۲۶۹، باب النظر الى المخطوبة)

ام المؤمنین حضرت ام سلمہ رضی اللہ عنہا کا بیان ہے کہ میں اور حضرت ميمونة رضی اللہ عنہا
رسول اللہ صلی اللہ علیہ وسلم کی خدمت اقدس میں حاضر تھیں، اتنے میں ایک صحابی نابینا
حضرت عبد اللہ ابن ام مکتوم رضی اللہ عنہ تشریف لائے، حضور علیہ الصلوٰۃ والسلام نے ہمیں
پردہ کرنے اور ہٹ جانے کا حکم فرمایا، میں نے کہا یا رسول اللہ! یہ نابینا ہیں ہم کو نہیں دیکھ
سکتے، حضور صلی اللہ علیہ وسلم نے فرمایا کیا تم دونوں بھی نابینا ہو؟ کیا تم ان کو نہیں دیکھ رہیں؟

مجالس ابرار میں ہے:

فالمرأة كلمات كانت مخفية من الرجال كان دينها اسلم لما روى انه عليه الصلوة والسلام قال لابنته فاطمة اى شئ خير للمرأة قالت ان لا ترى رجلاً ولا يراها رجل واستحسن قولها وضمها اليه وقال ذرية بعضها من بعض وكان اصحاب النبى صلى الله عليه وسلم يسدون الثقب والكوى فى الحيطان لئلا تطلع النساء على الرجال۔

یعنی عورت جب تک مردوں سے چھپی ہوئی رہتی ہے اس کا دین محفوظ رہتا ہے آپ صلی اللہ علیہ وسلم نے اپنی بیٹی حضرت سیدہ فاطمہ الزہراء رضی اللہ عنہا سے دریافت فرمایا کہ عورت کے لیے سب سے بڑی خوبی کی کیا بات ہے؟ عرض کیا وہ کسی مرد کو نہ دیکھے اور نہ کوئی مرد اس کو دیکھے حضور صلی اللہ علیہ وسلم کو یہ جواب بہت ہی پسند آیا فرمایا اولاد ایک ایک سے ہے (یعنی باب کا اثر اولاد میں آتا ہی ہے) اور صحابہ کرام رضی اللہ عنہم اجمعین دیواروں کے سوراخ اور جھروکے بند کر دیا کرتے تھے تاکہ عورتیں مردوں کو نہ جھانکیں۔ (مجلس الابراہم ۵۶۳)

ٹی وی کے پردہ پر جو تصویریں نظر آتی ہیں ان کو دیکھ کر یقیناً دل میں غلط اور شہوانی خیالات پیدا ہوں گے اس لیے ان تصویروں کو دیکھنا جائز نہ ہوگا اور یہ محتاج بیان نہیں ہے کہ آج کل ٹی وی میں خبر نشر کرنے والی اور اسی طرح دوسرے پروگرام پیش کرنے والی عورتیں ہوتی ہیں اور وہ ایسا پرکشش اور باریک لباس زیب تن کیے ہوئے ہوتی ہیں کہ ان کے بدن کا بڑا حصہ برہنہ ہوتا ہے اور شرعاً یہاں تک حکم ہے کہ اجنبی عورت نے ایسا باریک لباس پہننا ہو جس سے اس کا بدن ظاہر ہو رہا ہو یا ایسا تنگ اور چست لباس پہننا ہو جس سے ان کے بدن کی کیفیت اور نشیب و فراز معلوم ہوتا ہو تو اس کا لباس بھی دیکھنا جائز نہیں ہے۔ حدیث میں اس پر بہت سخت وعید آئی ہے کہ جو شخص عورت کے لباس کو دیکھے یہاں تک کہ اس کے بدن کا حجم ظاہر ہونے لگے تو اس کو جنت کی خوشبو بھی حاصل نہ ہو سکے گی فتاویٰ شامیہ میں ہے:

وفى التبيين قالوا ولا بأس بالتأمل فى جسدها وعليها ثياب مالم يكن ثوب يبين حجمها فلا ينظر اليها حيثنذ لقوله عليه الصلوة والسلام من تأمل خلف امرأة ورأى ثيابها حتى يتبين له حجم عظامها لم يرح رأتحة الجنة الى قوله اقول مفاده ان روية الثوب بحيث يصف حجم العضو ممنوعة ولو كثيفاً لا ترى البشارة منه۔ (شامى ج ۵ ص ۳۲۱ کتاب الحظر والاباحة فى النظر واللمس)

اگرچہ کہا جائے کہ ٹی وی کی پردہ پر جو صورتیں نظر آتی ہیں وہ محض عکس ہیں لیکن اس صورت میں بھی شرعاً اس کی قباحت و ممانعت باقی رہے گی اس لیے کہ حکم شریعت یہ ہے کہ جس طرح اجنبیہ کا چہرہ دیکھنا ناجائز ہے اسی طرح شیشہ یا پانی میں اس کا عکس پڑ رہا ہو تو وہ عکس کا دیکھنا بھی جائز نہیں ہے۔

الثانى لم ارمالو نظر الى الاجنبية من المرأة أو الماء وقد صرحوا فى حرمة المصاهرة بانها لا تثبت برؤية فرج من امرأة أو ماء لان المرئ مثاله لا عينه بخلاف مالمو نظر من زجاج أو ماء هى فيه لان البصر ينفذ الزجاج والماء فىرى ما فيه ومفاد هذا انه لا يحرم نظر اجنبية من المرأة أو الماء الا ان يفرق بان حرمة المصاهرة بالنظر ونحوه مشدد فى شروطها لان الاصل فيها الحل بخلاف النظر۔ لانه انما منع منه خشية الفتنة والشهوة وذلك موجود هنا ورايت فى فتاوى ابن حجر من الشافعية ذكر فيه خلافاً بينهم رجح الحرمة بنحو ما قلناه والله اعلم۔ (شامية ص ۳۲۷ ج ۵)

یعنی اگر اجنبی عورت کا عکس شیشہ یا پانی پر دیکھے تو اس کا کیا حکم ہے؟ علامہ شامی فرماتے ہیں کہ اس کا حکم صراحتاً کسی جگہ نہیں دیکھا، البتہ فقہاء نے حرمت مصاہرت کی بحث میں یہ تصریح کی ہے کہ اگر عورت کی شرمگاہ کا عکس شیشہ یا پانی پر پڑ رہا ہے اور اسے دیکھے تو اس

سے حرمت مصاہرت ثابت نہ ہوگی کیونکہ اس صورت میں دیکھی جانے والی چیز اس کی مثال اور عکس ہے، برخلاف اس صورت کہ وہ عورت خود شیشہ میں ہے یا پانی میں اس کا شرمگاہ نظر آ رہی ہو اس کو دیکھنے سے حرمت مصاہرت ثابت ہوگی۔ اس لیے کہ اس صورت میں شیشہ اور پانی میں نظر نافذ ہو جاتی ہے اور جو چیز نظر آتی ہے وہ اصل ہوتی ہے، اس بحث کا مفاد یہ ہے کہ اگر اجنبی عورت کا عکس شیشہ (آئینہ) یا پانی پر پڑ رہا ہو تو اس کا دیکھنا حرام نہیں ہے مگر ان دونوں میں فرق ہے وہ یہ کہ حرمت مصاہرت دیکھنے یا چھونے وغیرہ سے اس وقت ثابت ہوگی جب اس کی تمام شرطیں پائی جائیں اس لیے کہ اصل عورت میں حل ہے برخلاف نظر کے اس لیے کہ بد نظری کے ممنوع ہونے کی وجہ فتنہ اور شہوت کا خوف ہے اور یہ فتنہ یہاں (عکس دیکھنے میں) موجود ہے، علامہ شامی فرماتے ہیں کہ میں نے شوافع کی کتاب فتاویٰ ابن حجر دیکھی اس میں انہوں نے اختلاف ذکر کیا ہے اور حرمت کو رائج کیا ہے جیسا کہ ہم نے بیان کیا واللہ تعالیٰ اعلم۔ (شامی مع در مختار ص ۸۷۳ فصل فی النظر واللمس)

اگر یہ کہا جائے کہ گاہے گاہے اس پر ایسا پروگرام پیش کیا جاتا ہے جس سے معلومات حاصل ہوتی ہیں تو یہ کہا جائے گا کہ نفع سے زیادہ نقصان ہے اور اثمہما اکبر من نفعہما کا مصداق ہے۔

محبوب سبحانی شیخ عبدالقادر جیلانی رحمہ اللہ فرماتے ہیں: اگر کوئی کہے کہ مجھے ناجائز گانا بجانا سننے سے یاد الہی میں کشش اور رغبت بڑھتی ہے تو یہ بالکل غلط ہے۔ اس لیے کہ شارع علیہ الصلوٰۃ والسلام نے گانا بجانے کی نہی کے لیے فرق نہیں کیا ہے، اگر ایسے اعذار اور بہانے قابل قبول ہوتے تو طوائف کا گانا سننا اس کے لیے جائز ہوتا جو دعویٰ کرتا ہے کہ مجھے وہ خوشی پر برا بیچتے نہیں کرتا اور نشہ آور چیزوں کا پینا اس کے لیے جائز ہوتا جو دعویٰ کرتا ہے کہ میں اس کے پینے سے نشہ نہیں میں نہیں آتا اور بہت سے حرام کاموں سے محفوظ رہتا ہوں اگر

کوئی کہے کہ جب میں حسین اور خوبصورت لڑکے اور پرانی عورتوں کو دیکھتا ہوں اور ان کے ہمراہ تنہائی میں بیٹھتا ہوں تو خدا کی قدرت کا نظارہ اور خوبصورتی سے عبرت حاصل کرتا ہوں تو اس کے لیے یہ ہرگز جائز نہیں ہے بلکہ اس کا ترک کرنا واجب ہے اور حرام چیزوں کے استعمال سے نصیحت اور موعظت حاصل کرنا حرام کاری سے بدتر ہے اور وہ شخص خدا کی راہ میں بدکاری اور حرام کاری کرنا چاہتا ہے اس کے سوا اور کچھ نہیں ہے ایسے لوگ اپنی خواہش اور ہوا کے مطابق چلتے ہیں، یہ قابل قبول اور قابل توجہ نہیں ہے۔

وان قال قائل اسمعها على معان اسلم فيها عند الله تعالى كذبناه لان الشرع لم يفرق بين ذلك ولو جاز للانبياء عليهم السلام ولو كان ذاللا عذاز لاجزنا سماع القيان لمن بدعى انه لا يطربه وشرب المسكر لمن ادعى انه لا يسكره فلو قال عادتي انى متى شربت الخمر كفت عن الحرام لم ييح له ولو قال عادتي اذا شهدت الامر دو الا جنبيات وخلوت بهم اعتبرت فى حسنهم لم يحزله ذلك واجيب ان الاعتبار بغير المحرمات اكثر من ذلك وانما هذه طريقة من اراد بطريق عز وجل فيركب هواه فلا نسلم لاصحابها ولا نلتفت اليهم۔ (غنية الطالبين ص ۲۵)

جب یہ ثابت ہو گیا کہ ٹیلی ویژن آلہ ہو و لعب ہے تو ٹیلی ویژن اور ویڈیو کیسٹ گھر میں رکھنا بھی مکروہ اور گناہ کا کام ہے اگرچہ استعمال نہ کیا جائے چنانچہ فقہ کی مشہور کتاب خلاصۃ الفتاویٰ میں ہے:

ولو امسك فى بيته شيئاً من المعازف والملاهى كره ويأثم وان كان لا يستعملها لان امساك هذه الاشياء يكون للهو عادة۔

(خلاصۃ الفتاویٰ ج ۱ ص ۳۳۸ کتاب الکراہیۃ نوع فی السلام)

اور یہ بھی یاد رہے کہ وقت اللہ تعالیٰ کی بہت بڑی نعمت ہے اس کی جتنی قدر کی جائے کم

ہے، ٹی وی اور ویڈیو دیکھنے سے آخرت کا کون سا فائدہ ہوگا؟ بلکہ خسارہ ہی ہے، اللہ کے ذکر سے غافل کرنے والی اور فکر آخرت کو ختم کرنے والی چیز ہے اور جو چیز انسان کو اللہ کے ذکر اور موت کے فکر اور اپنے مقصد حیات سے غافل کر دے وہ منحوس اور بیکار ہے۔ حدیث میں ہے: من حسن اسلام المرء ترکہ ما لا یعنیه۔

انسان کے اسلام کی خوبی یہ ہے کہ وہ بیکار چیزوں کو چھوڑ دے اور حدیث میں ہے:

عن ابن عمر رضی اللہ عنہما قال اتیت النبی صلی اللہ علیہ وسلم عاشر عشرة مقام رجل من الانصار فقال یانبی اللہ من اکیس الناس واحزم الناس قال اکثرهم ذکر اللہ موت واکثرهم استعداداً للموت اولئك الاکیاس ذہبوا الشرف الدنیا وکرامة الآخرة۔

حضرت عبداللہ بن عمر رضی اللہ عنہما فرماتے ہیں کہ ہم دس آدمی جس میں ایک میں بھی تھا حضور اکرم صلی اللہ علیہ وسلم کی خدمت میں حاضر ہوئے، ایک انصاری صحابی رضی اللہ عنہ نے حضور صلی اللہ علیہ وسلم سے سوال کیا کہ سب سے زیادہ سمجھ دار اور سب سے زیادہ محتاط آدمی کون ہے؟ حضور صلی اللہ علیہ وسلم نے ارشاد فرمایا جو لوگ موت کو سب سے زیادہ یاد کرنے والے اور موت کے لیے سب سے زیادہ تیاری کرنے والے ہوں، یہی لوگ ہیں جو دنیا کی شرافت اور آخرت کا اعزاز لے اڑے۔

(بحوالہ موت کی یاد از حضرت شیخ الحدیث مولانا محمد زکریا صاحب مہاجر مدنی ص ۲)

لہذا انسان کو جو وقت ملا ہے اسے موت اور آخرت کی تیاری میں صرف کرنا چاہیے بیکار اور لغو کاموں میں وقت ضائع نہ کیا جائے۔

جزیاد دوست ہرچہ کنی عمر ضائع است

جزسر عشق ہرچہ بخوانی بطالت است

یاد الہی کے علاوہ کسی اور چیز میں مشغول ہونا عمر ضائع کرنا ہے عشق الہی کے سوا جو کچھ کیا

جائے بیکار ہے۔

اللہ تعالیٰ ہم سب کو لغو اور بیکار کاموں سے بچنے کی توفیق عطا فرمائے اور وقت کی قدر نصیب کرے آمین۔ بحرۃ سید المرسلین صلی اللہ علیہ وسلم آخر میں ٹی وی کی مضمرات پر ایک جرمن ڈاکٹر کا تبصرہ ملاحظہ ہو۔

صدق جدید لکھنؤ ۲۴ اگست ۱۹۸۴ء کی اشاعت میں ”جرمن ڈاکٹر نے خبردار کیا ہے کہ اسکول جانے والی عمر کے بچوں کو ٹیلی ویژن دیکھنے کی اجازت کسی حال میں نہ دینی چاہیے کیونکہ اس کے دیکھتے رہنے سے ان میں حصول علم کی طلب جاتی رہتی ہے اور وہ اپنی مصومیت بھی کھو بیٹھتے ہیں اور حقائق کی گہرائی تک پہنچنے کی صلاحیت ان میں رفتہ رفتہ ختم ہو جاتی ہے، بچوں کے ذہن پر ٹیلی ویژن کے جو مضمرات پڑتے ہیں ان کی ایک نمایاں مثال دیتے ہوئے ڈاکٹر نے کہا کہ ایک بچہ سے جو ٹیلی ویژن دیکھتا رہتا تھا جب یہ بتایا گیا کہ اس کے دادا کی موت واقع ہو گئی تو اس نے بے ساختہ سوال کیا کہ دادا جان کو گولی کس نے ماری؟ قتل و جرائم کے مناظر ٹیلی ویژن پر دیکھتے رہنے ہی کا نتیجہ تھا کہ بچہ یہ سوال کر بیٹھا۔ ذہنی و دماغی صلاحیتوں پر اثر ڈالنے کے ساتھ ٹیلی ویژن کا جو اثر بچوں کی عام صحت خصوصاً بصارت پر پڑتا ہے وہ سب پر روشن ہے لیکن افسوس جس خطرہ کو محسوس کر کے مغرب کے ماہرین فن بچوں کے لیے اس کے استعمال کو ممنوع قرار دے رہے ہیں ہمارے ملک میں اس کی طرف سے آنکھیں بند کر کے اس کو زیادہ فروغ دینے کی کوشش سرکاری سطح پر کی جا رہی ہے اور اس پر فخر کیا جا رہا ہے اور شہروں کی طرح دیہاتوں میں بھی حکومت ٹیلی ویژن کا انتظام کرتی جا رہی ہے۔

”ٹیشمن“ بنگلور ۱۶ ستمبر ۱۹۸۴ء کے شمارہ میں ”آج کل ٹیلی ویژن پر ملکی اور غیر ملکی فلمیں دکھائی جا رہی ہیں، جن میں بوس و کننار، چوما چائی، لپٹا چھٹی سب ہوتی ہے، کیا ایسے مناظر کا

گھر دکھایا جانا اور باب بیٹی، ماں بیٹی، ساس اور داماد وغیرہ کا ایک ساتھ مل بیٹھ کر دیکھنا اچھی بات ہے؟ کیا تہذیب اور اخلاق ایسے مناظر دیکھنے کی اجازت دیتے ہیں؟ اب تو وی سی آر (ویڈیو) بھی اس برائی کے طوفان میں اضافہ کر رہا ہے۔

(بحوالہ کیلنڈر دارالعلوم حیدر آباد ۱۴۰۵ھ، ۱۹۸۵ء) [ماخوذ از فتاویٰ رحیمیہ ص ۱۷۷ ج ۱۰]

گناہ سے بچنے کے لیے ٹی وی فروخت کرنا

آج کل لوگ اپنے گھروں میں ٹی وی رکھتے ہیں، اب اگر کسی کو اس گناہ سے بچنے کی توفیق ہو جائے تو کیا اس کو دوسرے کسی کے ہاتھ فروخت کرنا جائز ہوگا اور اس کی قیمت اس کے لیے حلال ہوگی؟

تو اس بارے میں شرعی حکم یہ ہے کہ ٹی وی کا غالب استعمال چونکہ ناجائز طریقوں سے ہو رہا ہے اور وہ اس وقت بے شمار دینی اور دنیوی خرابیوں اور مفاسد پر مشتمل ہے اس لیے اصل حکم تو یہی ہے کہ ٹی وی نہ گھر میں رکھنا جائز ہے اور نہ اس کی خرید و فروخت جائز۔ تاہم بحالات موجودہ اس کا بعض جائز استعمال بھی ممکن ہے، مثلاً یہ کہ اس کو غیر جاندار اشیاء جیسے عمارتوں، مقامات، پارکوں، سمندروں وغیرہ کی نقل و حرکت یا طلوع و غروب وغیرہ کے مناظر اور تصاویر دیکھنے کے لیے استعمال کیا جائے یا سامان وغیرہ کی چیکنگ اور ہوائی جہاز وغیرہ کے نظام الاوقات بتلانے اور اعلانات کے لیے استعمال کیا جائے یا دیگر سیکورٹی وغیرہ کے انتظامات میں استعمال کیا جائے، لہذا اگر مذکورہ بالا جائز مقاصد کے لیے خریدنے والے شخص کو ٹی وی فروخت کیا جائے تو بیع جائز ہے اور اس کی قیمت بھی بلاشبہ حلال ہے۔

البتہ ٹی وی اگر ایسے شخص کے ہاتھ فروخت کیا جائے جس کے متعلق غالب گمان یہ ہو کہ

خریدنے والا اسے ناجائز کاموں میں استعمال کرے گا تو اس کو اس کے ہاتھ بیچنا جائز نہیں گناہ ہے، کیونکہ اس میں گناہ کے کاموں میں اعانت ہے اور اس صورت میں فروخت شدہ قیمت کراہت کے ساتھ حلال ہے۔

فی خلاصة الفتاویٰ (۱۰۰:۳) ”وبیع الغلام الأمرد ممن يعلم انه ممن يعصى الله يكره لانه اعانة على المعصية“

نیز ٹی وی فروخت کرنے کی ایک جائز صورت یہ بھی ہے کہ اس کے تمام پرزے الگ کر لیے جائیں اور ان پرزوں کو فروخت کر دیا جائے تو یہ طریقہ بھی درست ہے۔ ایک صورت یہ ہے کہ دکاندار کو واپس کر دیا جائے۔

ویڈیو، فلم اور کیسٹ کی بیع

سادہ کیسٹوں یا جن کیسٹوں میں قرآن کریم، وعظ تقریر اور کوئی دینی مذہبی یا اصلاحی پروگرام ٹیپ ہو یا اور کوئی ایسی چیز بھری ہوئی ہو جو خلاف شرع نہ ہو تو ان کیسٹوں کا کاروبار بلاشبہ جائز ہے اور آمدنی بھی حلال ہے اور جن کیسٹوں میں گانے، ساز، ڈھولک، سارنگی، ہارمونیم اور میوزک وغیرہ ٹیپ ہوں، ان کیسٹوں کا کاروبار اعانت معصیت کی بناء پر ناجائز اور حرام ہے اور اس کی آمدنی بھی حلال نہیں۔

اسی طرح فلم جو کسی کاغذ یا کسی اور مادے پر اس طرح ثابت ہو کہ اسے معمولی آنکھ سے بھی دیکھا جاسکے، اس کے تصویر ہونے میں کوئی شبہ نہیں، اس لیے اس کی تجارت ناجائز ہے اور آمدنی بھی حرام ہے۔

البتہ ویڈیو کیسٹ کے حکم میں یہ تفصیل ہے کہ ویڈیو کیسٹ بذات خود کوئی حرام چیز نہیں

ہے، اس میں جائز چیز بھی بھری جاسکتی ہے اور ناجائز بھی، مثلاً بے جان اشیاء، مناظر قدرت جو بے جان ہوں، ان کی تصویر یا تعلیمی پروگرام جس میں جاندار کی تصاویر نہ ہوں، اس صورت میں ویڈیو کیسٹ اور اس میں بھری ہوئی چیز دونوں کی خرید و فروخت جائز ہے اور آمدنی بھی حلال ہے۔

البتہ اگر ویڈیو کیسٹ میں کوئی غیر شرعی، منکر اور فحش پروگرام محفوظ کیا جائے، مثلاً گانے، فلم، جاندار کی تصاویر وغیرہ تو اس کا حکم بھی کیسٹ کی طرح ہے یعنی محفوظ شدہ غیر شرعی چیز کی فروخت ناجائز ہے اور اس کی قیمت بھی حرام ہے، البتہ اصل کیسٹ کی قیمت ناجائز نہیں کہلائے گی۔

اور اگر اس میں کسی مذہبی نوعیت کا پروگرام ہو تو جن لہروں کے ذریعہ وہ پروگرام محفوظ کیا جاتا ہے اگرچہ ان کے تصویر ہونے میں بعض علماء نے تامل کیا ہے لیکن احتیاط بہر صورت اس میں ہے کہ اس کا کاروبار نہ کیا جائے اور اگر اس کی خرید و فروخت سے آمدنی حاصل کی ہے تو احتیاطاً اسے صدقہ کر دیا جائے اور اگر کاروبار صرف خالی ویڈیو کیسٹ کا ہے، تو چونکہ اس کا غالب استعمال حرام کاموں میں ہو رہا ہے اس لیے دکاندار کے قصد و نیت کی طرف دیکھا جائے گا، اگر اس کا قصد و ارادہ یہی ہو کہ اس کے ذریعہ عمل معصیت کیا جائے تو یہ خود معصیت اور اعانت معصیت میں داخل ہو کر قطعاً حرام ہے اور اس کی آمدنی بھی حرام ہے اور اگر معصیت کا قصد و نیت شامل نہ ہو اور ایسے شخص کے ہاتھ فروخت کیا جائے جس کے متعلق غالب گمان یہ ہو کہ وہ اسے ناجائز کاموں میں استعمال کرے گا تو اس کے ہاتھ بیچنا جائز نہیں گناہ ہے، کیونکہ اس میں گناہ کے کاموں میں اعانت ہے اور ایسی صورت میں آمدنی کراہت کے ساتھ حلال ہے اور اگر ایسے شخص کے ہاتھ فروخت کیا جائے جس کے متعلق غالب گمان یہ ہو کہ اسے جائز کاموں میں استعمال کرے گا تو یہ جائز ہے اور آمدنی

بھی بلاشبہ حلال ہے۔ (جواہر الفقہ ۲: ۴۴۷) [ماخوذ از جدید تجارت ص ۸۴]

فوٹو گرافی کے آلات توڑنے کا حکم

اگر کوئی فوٹو گرافر ناجائز فوٹو گرافی کر رہا ہو دوسرا کوئی نبی عن المنکر کا فریضہ انجام دیتے ہوئے اس کے آلات کو توڑ دے تو شرعاً اس کا کیا حکم ہے اس پر کوئی ضمان آئے گا یا نہیں۔ عبارات فقہ سے یہ بات ثابت ہوتی ہے کہ اس پر کوئی ضمان نہیں آئے گا۔

حضرت مفتی رشید احمد لدھیانوی رحمہ اللہ نے آلات معصیت توڑنے کے متعلق تحریر فرمایا:

”آلات معصیت کا توڑنا جائز ہے اور مندرجہ ذیل تین صورتوں میں توڑنے پر بالاتفاق ضمان بھی نہیں:

۱۔ اس آلہ کو لہو لعب کے علاوہ کسی اور کام میں استعمال نہ کیا جاسکتا ہو۔

۲۔ امام کی اجازت سے توڑا ہو۔

۳۔ آلات لہو لعب مغنی (گوپا) کے پاس ہوں اور شراب کے منگلے شراب فروخت کرنے والے کے پاس ہوں۔

جہاں یہ تینوں صورتیں منقش ہوں یعنی آلہ میں جائز اور ناجائز امر میں استعمال کرنے کی صلاحیت ہو، امام کی اجازت نہ ہو۔

گوپا یا شراب فروش کے پاس نہ ہوں تو وجوب ضمان میں اختلاف ہے، امام صاحب رحمہ اللہ کے نزدیک لکڑی کا اجزاء لہو لعب کے کام نہ آسکیں ان کی قیمت واجب ہے اور صاحبین رحمہ اللہ کے نزدیک کچھ بھی واجب نہیں۔ فتویٰ صاحبین رحمہما اللہ کے قول پر ہے۔

لفساد الزمان وقال العلامة ابن العابدین رحمہ اللہ: (قوله وقال الخ) هذا

الاختلاف فی الضمان دون اباحۃ اتلاف المعازف وفيما يصلح لعمل اخر والا لم يضمن شيئاً اتفاقاً وفيما اذا فعل بلا اذن امام والا لم يضمن اتفاقاً وفي غير عود المغنى وجایۃ الخمر والا لم يضمن اتفاقاً لانه لو لم يكسرها عاد لفعله القبيح الخ۔ (ردالمحتار الحضر والاباحۃ ص ۱۳۴ ج ۱) [احسن الفتاوى ص ۲۶۳ ج ۸]

ویڈیو گیم کا شرعی حکم

ویڈیو گیمز جو کہ مغربی ممالک کے بعد اب ہمارے ملک میں بھی رواج پذیر ہیں ویڈیو گیم کھیلنے اور دیکھنے والوں کے مشاہد سے جہاں تک پتہ چلا اور حقیقت معلوم ہوئی کہ کھیل چند وجوہات سے شرعاً جائز نہیں۔

۱۔ اس کھیل میں دینی اور جسمانی کوئی فائدہ مقصود نہیں ہوتا جو کھیل ان دونوں مقاصد سے خالی ہو وہ جائز نہیں۔

۲۔ اس میں وقت اور روپیہ ضائع ہوتا ہے اور ذکر اللہ سے غافل کرنے والا ہے۔ حتیٰ کہ نماز جیسی اہم عبادت سے بھی غفلت برتی جاتی ہے۔ یہ بھی دیکھا گیا ہے کہ رمضان المبارک میں تراویح چھوڑ کر اس کھیل میں منہمک رہتے ہیں۔

۳۔ ایک بڑا نقصان یہ ہے کہ اس کھیل کی عادت پڑ جانے کے بعد چھوڑنا مشکل ہوتا ہے۔

۴۔ بعض گیم تصویر اور نوٹو پر مشتمل ہوتے ہیں اور وہ تصاویر واضح اور نمایاں ہوتی ہیں جو کہ شرعاً ناجائز ہے۔

۵۔ اس کھیل سے بچوں کو دلی فرحت اور لذت حاصل ہوتی ہے جبکہ ناجائز چیزوں سے

لذت حاصل کرنا بھی شرعاً حرام ہے بلکہ بعض فقہاء نے کفر تک لکھا ہے، علاوہ ازیں اس سے بچوں کا ذہن خراب ہوتا ہے اور اس سے بامقصد تعلیم میں خلل واقع ہوتا ہے پھر بچوں کو پڑھائی اور دوسرے فائدے والے کاموں میں دلچسپی نہیں رہتی وغیرہ۔ ان مذکورہ وجوہات کی بناء پر یہ کھیل اس ارشاد باری کا مصداق ہے۔ ومن الناس من يشتري لهو الحديث الآية۔

بعض لوگ اپنی جہالت سے کھیل تماشے اختیار کرتے ہیں اور اس میں پیسے خرچ کرتے ہیں تاکہ اللہ تعالیٰ کی راہ سے لوگوں کو بھٹکا دیں اور جو لوگ دین کی باتوں کو کھیل تماشا بناتے ہیں، انہی لوگوں کے لیے اہانت والا عذاب ہے۔ (سورہ لقمان: آیت ۶)

حضرت حسن رضی اللہ عنہ مذکورہ آیت مبارکہ ”لہو الحدیث“ کی تفسیر میں فرماتے ہیں ہر وہ چیز مراد ہے، جو اللہ تعالیٰ کی عبادت اور اس کی یاد سے ہٹانے والی ہو، مثلاً فضول لہو لعب، فضول قصہ گوئی، ہنسی مذاق کی باتیں اور دواہیات مشغلے اور گانا بجانا وغیرہ۔

واضح رہے کہ مذکورہ آیات کی شان نزول اگرچہ خاص ہے مگر عموم الفاظ کی وجہ سے حکم عام رہے گا یعنی جو کھیل فضول اور وقت و پیسہ ضائع کرنے والا ہے وہی آیت مذکورہ کی وعید میں داخل ہے، چونکہ ویڈیو گیم میں یہ ساری قباحتیں موجود ہیں، اس لیے یہ گیم ناجائز ہے اس میں وقت اور پیسہ لگانا بھی ناجائز ہے۔ (آپ کے مسائل کا حل ص ۳۳۶ ج ۷)

سی ڈی کی تصویر کا حکم

جیسا کہ پہلے معلوم ہو چکا ہے کہ موجودہ دور میں ٹی وی پر پیش کیے جانے والے پروگرام عموماً ناچ گانے، ڈرامہ یا مرد و زن کے اختلاط کے مناظر یا جنسی بے راہ روی کے مختلف طریقوں پر مشتمل ہوتے ہیں، ایسے پروگرام مخرب اخلاق اور انسانی معاشرہ کے لیے تباہ کن

ہونے کی وجہ سے شریعت کی رو سے ایسے پروگرام دیکھنا حرام ہونے پر علماء امت کا اتفاق ہے یہی وجہ ہے کہ گھر میں ٹی وی رکھنے اور اس کے استعمال کرنے کو شرعی نقطہ نگاہ سے ممنوع قرار دیا گیا ہے، اگر کسی نے لاعلمی میں خرید لیا تو اس کو یہی مشورہ دیا جاتا ہے کہ خدا را! اس لعنت کو گھر سے فوراً نکال دیں تاکہ آپ کی اور آپ کے بچوں کی زندگی شرعی حدود میں گزرے، ایسے فحش پروگرام کو کمپیوٹر اور انٹرنیٹ پر دیکھنا بھی ناجائز اور ممنوع ہے، اس پر بھی علماء امت متفق ہیں، اس لیے ہر مسلمان پر لازم ہے حیلہ بہانے سے کوئی خلاف شرع کام کرنے سے مکمل اجتناب کرے اور شریعت کے واضح احکامات پر عمل کرے۔

اب آگے یہ سوال رہ جاتا ہے کہ اگر کوئی ایسا فحش پروگرام نہ ہو بلکہ کوئی دینی پروگرام ہو مثلاً کوئی وعظ و نصیحت کا جلسہ ہے یا حسن قرأت کی محفل ہے یا کوئی جہاد کی تربیت کا پروگرام یا حج کی تربیت کا پروگرام ہے، ایسے دینی پروگرام کو سی ڈی میں محفوظ کر کے، کمپیوٹر یا ٹی وی اسکرین دیکھنے کا کیا حکم ہوگا، جبکہ اس میں تصویر سازی اور تصاویر کی نمائش کے علاوہ اور کوئی خرابی نہ ہو۔ اس بارے میں اکثر علماء کی رائے یہ ہے کہ چونکہ جاندار کی تصویر کشی اور اس کا استعمال اور تصویر کو دیکھنا کھانا شرعاً ناجائز ہے اس لیے ایسے دینی پروگرام کی بھی مودی بنانا اور سی ڈی میں محفوظ کرنا حرام ہے اور ٹی وی یا کمپیوٹر کی اسکرین پر ایسے پروگرام دیکھنا ممنوع ہے۔

بعض علماء کا خیال ہے کہ اسکرین پر نظر آنے والے شکلوں کا جب تک پرنٹ نہ لیا جائے یا پائیدار طریقے سے کسی چیز پر نقش نہ کر لیا جائے اس وقت تک وہ تصویر نہیں، لہذا دینی پروگرام پر مشتمل سی ڈی دیکھنے کی گنجائش ہونی چاہیے۔

لیکن چونکہ علماء کی اکثریت پرنٹ تصویر اور اسکرین پر نظر آنے والی تصویر میں فرق نہیں کرتی، تصویر کے لغوی اور اصطلاحی تعریف کے اعتبار سے بھی دونوں میں کوئی فرق نہیں۔ نیز عرف عام میں بھی دونوں تصویروں میں فرق نہیں کیا جاتا، اسی طرح سائنس کے ماہرین کی

تحقیق کے مطابق بھی اس کو تصویر کہا جاتا ہے۔ اس لیے جس طرح پرنٹ تصویر کا بلا ضرورت استعمال ناجائز ہے، اسی طرح ویڈیو، آڈیو، سی ڈی کا استعمال بھی ممنوع ہے، چونکہ بعض علماء کو اس کے تصویر ہونے میں شبہ ہے اس لیے ہم اسکرین پر نظر آنے والی تصاویر اور عام تصاویر میں فرق نہ ہونے کو دلائل کی روشنی میں ثابت کرتے ہیں تاکہ امت مسلمہ ٹی وی، وی سی آر کیبل کمپیوٹر اور انٹرنیٹ کے فتنوں سے بچ جائے۔ تصویر دیکھنے دکھانے کے گناہ سے محفوظ رہے۔

تصویر کے لغوی معنی اور اصطلاحی معنی

لفظ تصویر باب تفعیل کا مصدر اور صورت سے ماخوذ ہے، جو ہفت اقسام میں سے اجوف کی قسم ہے کسی معقول و خیالی چیز کو بھی کہتے ہیں اور مادی چیز کی ہیئت کو ذہن میں لانے پر بھی اس کا اطلاق ہوتا ہے، بشرطیکہ وہ اپنے غایہ و منتہی کو پہنچے۔ مجسمہ کو صورت اس لیے کہتے ہیں کہ نقاش پہلے کسی شے کا تصور کرتا ہے اور پھر اسی کے مطابق تمثال یعنی مجسمہ بناتا ہے جب وہ اسے مکمل کر لے تو اس کو صورت کہتے ہیں۔ گویا صورت اور مثال معنی لغوی کے اعتبار سے دونوں مترادف یا قریب المعنی ہیں کہ دونوں میں انتقال پائے جاتے ہیں ”مثلاً فلان“ اس وقت کہا جاتا ہے جب آدمی اپنی جگہ سے ہٹ جائے اور یہی معنی ”صار الامر“ کے بھی ہیں اس لیے پھر وغیرہ کا تراشا ہوا مجسمہ تمثال بھی کہلاتا ہے اور صورت بھی۔

”چنانچہ شیخ ابوحاتم بن حمدان الرازی التونی سن ۳۲۲ھ کتاب الزینۃ فی الکلمات الاسلامیۃ العربیۃ کے ”باب المصور“ میں تحریر فرماتے ہیں:

وتكون الصورة معناها المثل ومنها قيل للتماثيل تصاویر، لانها مُنثلت علی مثال الصُور، فكان كل امر اذا انتهی الی غایته وتماہم ظہرت صورته وبرز

مثالہ ویقال: کیف صورة هذا الامر؟ ای کیف مثالہ؟

(ص ۵۹ الجزء الاول مطبوعه القاهرة من ۱۹۵۷)

آگے اسی معنی و مطلب کو لے کر اس حدیث ”ان اللہ خلق آدم علی صورته“ کا مطلب بتاتے ہوئے لکھتے ہیں: ”فلما صارت الی اتمام والغایة ابرزها تامه فسماعها صورة لانها صارت مثالا تاما“ ص ۶۱۔

یعنی جب حضرت آدم علیہ السلام کی تخلیق اپنی آخری شکل کو پہنچی، اس وقت اس پر صورت کا اطلاق ہونا ٹھیک ہوا اور چونکہ یہ صورت بہت خوش نما تھی اور اللہ عز وجل کی عادت ہے کہ ہر اچھی چیز کو اپنی طرف منسوب کرتے ہیں اور اس لیے فرمایا ”ان اللہ خلق آدم علی صورته“ ”لانه ینسب الی اللہ عز وجل من کل شیء اشرفه وافضله فکانت صورة آدم احسن الصور واشرفها“ ص ۶۰ ج ۱۱ اور ص ۶۲، ”اللہ المصور“ کی وجہ تسمیہ بیان کرتے ہوئے رقم طراز ہیں:

فسمی عزل وجل نفسه مصورا، لانه ابتداء تقدير الخلاق فی الدنيا، وهو یتممها حتی تصیر الی غایاتها الی خلقت لها فی الآخرة فتظهر صور الخلاق الی صارت الیها فهو المصور جل وتعالی لا صورة له، لانه خالق الصور، ولانه لا غایة له ولا مثال، بل هو منشیء الصور والامثلة فی غایاتها تبارک اللہ والمصور۔

اس کے برعکس جب کسی محسوس چیز کا ذہن میں تصور کیا جاتا ہے تو اس پر بھی صورت کا اطلاق ہوتا ہے، تمام مناطق و فلاسفہ بلکہ علماء امت کے نزدیک صورت علمی کا اصطلاح معروف ہے، اس کا مطلب یہ ہوا کہ لغوی اصطلاحی اور شرعی اعتبار سے صورت اور تشال کا مفہوم بہت وسیع ہے۔

کاغذ، کپڑے اور کسی اور چیز پر بنی ہوئی اشکال کو تصاویر اور تمثیل کہا جاتا ہے خواہ وہ سی ڈی روح کی ہوں یا غیر سی ڈی روح کی۔ خلاصہ کلام یہ ہے کہ تصویر کی لغوی اور اصطلاحی تعریف پر غور کرنے سے یہ بات ثابت ہوتی کہ پرنٹ تصویر اور اسکرین پر نظر آنے والی تصویر میں کوئی فرق نہیں۔ دونوں کا ایک ہی حکم ہے کہ تصویر محرم میں دونوں داخل ہیں۔

سائنس کے ماہرین کی تحقیق

ہم نے اس سلسلہ میں سائنس کے ماہرین کی طرف رجوع کیا تو وہ بھی سب اس پر متفق نظر آئے کہ ڈیجیٹل کیمرہ کی تصاویر اور ہاتھ کی بنی ہوئی تصاویر میں کوئی فرق نہیں چنانچہ دو ماہرین کی تحقیق پیش خدمت ہے۔ جناب علیم احمد صاحب مدیر اعلیٰ ماہنامہ گلوبل سائنس کی رائے:

تصویر کشی یا فوٹو گرافی (Photography) کے ضمن میں ڈیجیٹل ذرائع، مثلاً سی ڈی، فلاپی ڈسک اور ہارڈ ڈسک وغیرہ کے استعمال کے حوالے سے تکنیکی نکات کا خلاصہ درج ذیل ہے:

- ۱۔ وہ ڈیجیٹل کیمرہ ہو یا روایتی کیمرہ، شبیہ کی تشکیل (Image Formation) کا بنیادی سائنسی اصول آج بھی وہی ہے جو اوّلین کیمرے کی ایجاد کے وقت استعمال کیا گیا تھا۔ یعنی شبیہ کی تشکیل کے بنیادی اصول میں آج تک سرموفرقت نہیں آیا ہے۔ وقت کے ساتھ ساتھ کیمرے میں شبیہ کے مقام کی نوعیت میں ضرورت تبدیلی آئی ہے مگر اس عمل کے پس پشت، طبیعیات کا بنیادی قانون آج تک وہی ہے جو آج سے سو، سو سو سال پہلے ہوا کرتا تھا۔
- ۲۔ ابتدائی زمانے کے کیمروں میں حاصل شدہ شبیہ کو محفوظ کرنے کا کام فوٹو گرافک

پلیٹ پر براہ راست کیا جاتا تھا۔ آج روایتی کیمروں میں حاصل شدہ شبیہ فوٹو گرافک فلم پر محفوظ کی جاتی ہے۔ کمرے میں لگی فوٹو گرافک فلم (یا فوٹو گرافک پلیٹ) پر ایک مخصوص کیمیائی مادے کی تہہ بچھائی جاتی ہے جو نہایت باریک باریک دانوں (Grains) کی شکل میں ہوتی ہے۔ جب کمرے کے اندر داخل ہونے والی روشنی ان دانوں پر پڑتی ہے تو یہ دانے اپنی کیمیائی ماہیت تبدیل کر لیتے ہیں اور یوں شبیہ ان پر محفوظ ہو جاتی ہے۔

ویڈیو کیمروں اور جدید ڈیجیٹل کیمروں میں شبیہ بنانے والی روشنی کو برقی اشاروں (Electronic Signals) میں تبدیل کر کے ان سے منسلک برقی مقناطیسی پٹی (Electromagnetic Tape) مثلاً ویڈیو ٹیپ، یا کسی دوسرے واسطے، مثلاً فلیش میموری یا ڈسک پر ڈیجیٹل حالت میں محفوظ کر لیا جاتا ہے۔

۳۔ ویڈیو کمرے یا ڈیجیٹل کمرے میں محفوظ کی گئی شبیہ طبعی یا ظاہری اعتبار سے شبیہ نہیں ہوتی لیکن معنوی اعتبار سے وہ شبیہ ہی ہوتی ہے۔ مطلب یہ کہ جب شبیہ کے اظہار کا مرحلہ آئے تو وہ اسی شبیہ کی شکل ہی میں ظاہر ہوگی کہ جسے ابتداء میں محفوظ کیا گیا تھا، نہ کہ کسی اور صورت میں۔ لہذا مخصوص سائنسی اصطلاح میں بھی رموز (Codes) میں پوشیدہ اس شبیہ کو ”شبیہ ہی کہا جائے گا۔“

۴۔ اس نکتے کی مزید وضاحت یہ ہے کہ آج کسی ڈیجیٹل کمرے میں محفوظ کی گئی ساکن یا متحرک تصاویر، مخصوص نوعیت کے رموز یا ”فارمیٹس“ (Farmats) کی شکل میں ہوتی ہیں مثلاً gif, jpeg, wmf, bmp, tiff, mpeg وغیرہ۔ جب کبھی اس ان فارمیٹس میں محفوظ شدہ معلومات کے اظہار کا مرحلہ آئے گا تو صرف اور صرف تصویر ہی کی شکل میں ظاہر ہوں گی۔ اگر انہیں کسی دوسری شکل میں ظاہر کرانے کی کوشش بھی کی جائے تو اول تو وہ ظاہر ہی نہیں ہوں گی اور اگر ظاہر بھی ہوئیں تو قطعی بے معنی اور بے مصرف انداز

میں۔ اس سے بھی یہی پتا چلتا ہے کہ ڈیجیٹل ذرائع پر محفوظ کی گئی شبیہ، خود کمپیوٹر کی اپنی زبان میں بھی تصویر ہی کہی جاتی ہے، کچھ اور نہیں۔

۵۔ تیسرا اور آخری مرحلہ کسی شبیہ کے اظہار کا ہے۔ فوٹو گرافک پلیٹ/فلم، برقی مقناطیسی پٹی یا کسی ڈیجیٹل ذریعے پر محفوظ کی گئی کوئی بھی شبیہ اس مرحلے پر ظاہری اور معنوی، دونوں اعتبار سے شبیہ ہی ہوگی، چاہے وہ ٹی وی اسکرین پر ہو، کمپیوٹر مانیٹر پر ہو، عام کاغذ پر ہو یا فوٹو گرافک پیپر ہی پر کیوں نہ ہو۔

۶۔ اس موقع پر ایک بھاری اور عمومی غلط فہمی کا ازالہ بہت ضروری ہے۔ یہ خیال کیا جاتا ہے کہ کمپیوٹر پر سارا کام ”خود کار“ انداز میں کیا جاتا ہے۔ یہ قطعاً درست نہیں۔ کمپیوٹر اپنے کسی کام اور کسی فعل کے لیے خود مختار نہیں ہے بلکہ وہ انسان کی جانب سے دی گئی ہدایات کے مجموعے پر (جنہیں اصطلاحاً کمپیوٹر پروگرام بھی کہا جاتا ہے) انسان کے ایجاد کردہ آلات و اختراعات کی مدد سے عمل کرتے ہوئے کوئی چیز پیش کرتا ہے۔

۷۔ آخر میں یہ واضح کر دینا بھی مناسب معلوم ہوتا ہے کہ اوپر کی استعمال شدہ تمام اصطلاحات، خالصتاً سائنسی و تکنیکی ہیں۔ لہذا ان پر مفہوم بھی وہی صادق آئے گا جو سائنس کی مطابقت میں ہے۔ لہذا اگر ایسی کوئی اصطلاح، کسی دینی اصطلاح سے مشابہت رکھتی ہو تو اسے دینی اصطلاح کا متبادل ہرگز خیال نہ کیا جائے۔

از: علیم احمد

(مدیر اعلیٰ ماہنامہ گلوبل سائنس، کراچی)

جناب تفسیر احمد

(سینئر ڈیولپمنٹ انجینئر، ادارہ تحقیقات اردو، نیشنل یونیورسٹی آف کمپیوٹر اینڈ ایمرجنگ سائنسز، لاہور)

اس سے پہلے کہ اصل گفتگو کا آغاز کیا جائے، یہ واضح کر دینا مناسب معلوم ہوتا ہے کہ ذیل کی بحث میں جتنی بھی اصطلاحات استعمال ہوئی ہیں، وہ خالصتاً سائنسی و تکنیکی نقطہ نگاہ سے استعمال کی گئی ہیں۔ لہذا ان پر مفہوم بھی وہی صادق آئے گا جو سائنس کی مطابقت میں ہے۔ اسی ضمن میں گزارش ہے کہ اگر ایسی کوئی اصطلاح، کسی دینی اصطلاح سے مشابہت رکھتی ہو تو اسے دینی اصطلاح کا متبادل ہرگز خیال نہ کیا جائے۔

عکاسی یا تصویر، جسے عرف عام میں ”فوٹو گرافی“ (Photography) بھی کہا جاتا ہے، تین مراحل پر مشتمل ہوتی ہے۔

سب سے پہلا مرحلہ شبیہ (Image) کی تشکیل (Formation) ہے۔

دوسرا مرحلہ اس کی تشکیل شدہ شبیہ کی تحفیظ (Persistence) ہے۔

تیسرا مرحلہ شبیہ کا اظہار (Presentation) ہے۔

شبیہ کی تشکیل کا بنیادی سائنسی اصول آج بھی وہی ہے جو اوپٹکس کیمرے کی ایجاد کے وقت استعمال کیا گیا تھا۔ بہ الفاظ دیگر ہم یہ بھی کہہ سکتے ہیں کہ شبیہ کی تشکیل کے بنیادی اصول میں آج تک کوئی فرق نہیں آیا ہے خواہ روایتی کیمرے سے فوٹو گرافی کی جائے یا ڈیجیٹل کیمرے سے ڈیجیٹل فوٹو گرافی کی جائے۔

یہاں یہ یاد رکھنا ضروری ہے کہ سائنسی نقطہ نگاہ سے آئینے یا پانی میں بننے والی شبیہ اور کیمرے میں بننے والی شبیہ، دونوں ایک دوسرے سے مختلف ہیں۔

آئینے یا پانی میں بننے والی شبیہ پردے (اسکرین) پر حاصل نہیں کی جاسکتی، اس لیے یہ ”مجازی شبیہ“ (Virtual Image) بھی کہلاتی ہے جبکہ کیمرے میں بننے والی شبیہ پردے پر حاصل کی جاسکتی ہے اور اسی وجہ سے اسے ”تکنیکی شبیہ“ (Real Image) بھی کہتے ہیں۔

یہاں ”پردے“ (Screen) سے مراد کوئی ایسا طبعی واسطہ (Physical) ہے کہ جس پر شبیہ کو ظاہر کیا جاسکے مثلاً پردہ سیمیں، فوٹو گرافک پلیٹ اور ضیاء حساس ڈائیوڈ (Photosensitive Diodes) پر مشتمل سی سی ڈی اسکرین (CCD Screen) وغیرہ۔

جہاں تک کسی شبیہ کی تحفیظ کا تعلق ہے تو اس کے طریقے وقت کے ساتھ ساتھ بدلتے رہتے ہیں۔ ابتداء میں یہ کام فوٹو گرافک پلیٹ/فوٹو گرافک فلم پر براہ راست کیا جاتا تھا۔ روایتی کیمروں میں آج بھی یہی طریقہ مستعمل ہے۔

کیمرے میں لگی فوٹو گرافک فلم (یا فوٹو گرافک پلیٹ) پر ایک مخصوص کیمیائی مادے کی تہہ بچھائی جاتی ہے جو نہایت باریک باریک دانوں (Grains) کی شکل میں ہوتی ہے۔ جب کیمرے کے اندر داخل ہونے والی روشنی ان دانوں پر پڑتی ہے تو یہ دانے اپنے کیمیائی ماہیت تبدیل کر لیتے ہیں اور یوں شبیہ ان پر محفوظ ہو جاتی ہے۔

ویڈیو کیمروں اور جدید ڈیجیٹل کیمروں میں داخل ہونے والی روشنی کی برقی اشاروں (Electronic Signals) میں تبدیل کر کے ان سے منسلک برقی مقناطیسی پٹی (Electromagnetic Tape) مثلاً ویڈیو ٹیپ، یا کسی دوسرے واسطے، مثلاً فلیش میموری یا ڈسک پر ڈیجیٹل حالت میں محفوظ کرایا جاتا ہے۔

ویڈیو کیمرے یا ڈیجیٹل کیمرے میں محفوظ کی گئی شبیہ طبعی یا ظاہری اعتبار سے شبیہ نہیں

ہوتی لیکن معنوی اعتبار سے وہ شبیہ ہی ہوتی ہے۔ مطلب یہ ہے کہ جب شبیہ کے اظہار کا مرحلہ آئے گا تو وہ اسی شبیہ کی شکل میں ظاہر ہوگی کہ جسے ابتداء میں محفوظ کیا گیا تھا، نہ کہ کسی اور صورت میں۔ لہذا مخصوص سائنسی اصطلاح میں بھی رموز (Codes) میں پوشیدہ اس شبیہ کو ”شبیہ“ ہی کہا جائے گا۔

تیسرا اور آخری مرحلہ کسی شبیہ کے اظہار کا ہے۔ فوٹو گرافک پلیٹ/فلم، برقی مقناطیسی پٹی یا کسی ڈیجیٹل واسطے (Digital Medium) پر محفوظ کی گئی کوئی بھی شبیہ اس مرحلے پر ظاہری اور معنوی، دونوں اعتبار سے شبیہ ہی ہوگی، چاہے وہ ٹی وی اسکرین پر ہو، کمپیوٹر مانیٹر پر ہو یا فوٹو گرافک پیپر ہی پر کیوں نہ ہو۔

یہاں یہ بات بھی واضح کرنا ضروری ہے کہ ٹی وی اسکرین یا کمپیوٹر مانیٹر پر جو شبیہ بنتی ہے، اگرچہ وہ نقاط (Dots) یا پیکسلز (Pixols) کا مجموعہ ہوتی ہے تاہم نقاط یا پیکسلز کا تصور نیا نہیں ہے۔ اگر عام شبیہ یعنی کاغذ پر چھپی ہوئی شبیہ کا معاملہ ہو تو وہ نقاط کا مجموعہ ہوگی جبکہ کمپیوٹر اسکرین پر ظاہر ہونے والے انہی نقاط کو پیکسلز کہا جاتا ہے۔ علاوہ ازیں کمپیوٹر اسکرین پر ظاہر ہونے والی شبیہ کو کاغذ پر بھی اسی طرح پرنٹ کیا جاسکتا ہے جیسے کسی عام شبیہ کو پرنٹ کیا جاتا ہے۔ تفسیر احمد = دستخط

اکابر علماء کے فتاویٰ

سائنس کے ماہرین کی رائے سے بھی یہ بات ثابت ہوئی کہ ڈیجیٹل کیمرے کی تصویر اصل تصویر ہی ہے لہذا ثابت ہوا کہ حرمت کے حکم میں دونوں برابر ہے۔

اب ہم سی ڈی اور ویڈیو اور مودی کے متعلق اکابر علماء کی اہم تحریرات پیش کرتے ہیں جو

ان کے تحریر کردہ فتاویٰ کی کتابوں میں موجود ہیں تاکہ امت مسلمہ کے لیے رہنمائی کا ذریعہ بنے اور اب تک سی ڈی اور وڈیو کی تصاویر کے سلسلہ میں جو غفلت برتی گئی ہے اس سے توبہ کی جائے اور آئندہ بچنے کی پوری کوشش کی جائے۔ اللہ تعالیٰ سے دعاء ہے کہ امت مسلمہ کو ٹی وی، کمپیوٹر اور انٹرنیٹ کے فتنے سے محفوظ فرمائے اور بندہ کی اس حقیر کوشش کو قبول فرمائے۔ و ما توفیق الا باللہ۔

مفتی اعظم پاکستان حضرت مولانا مفتی محمد شفیع صاحب رحمہ اللہ تعالیٰ
 فوٹو کے متعلق شرعی احکام بیان فرماتے ہوئے تحریر فرماتے ہیں:

بسم اللہ الرحمن الرحیم

صحیح حدیث میں آنحضرت صلی اللہ علیہ وسلم کا ارشاد ہے کہ میری امت میں کچھ لوگ شراب کا نام بدل کر اس کو پیئیں گے اور برسر مجلس راگ باجے اور گانے بجانے کا مشغلہ کریں گے۔ حق تعالیٰ ان کو زمین میں دھنسا دیں گے اور ان میں سے بعض کو بندر اور خنزیر بنا دیں گے۔ (ابوداؤد، ابن ماجہ)

سرور دو عالم صلی اللہ علیہ وسلم نے جو مضمون شراب کے متعلق ارشاد فرمایا ہے آج امت نے اس کو صرف شراب ہی نہیں بلکہ اکثر دوسرے محرمات میں بھی استعمال کر رکھا ہے۔ شریعت میں جس نام سے کسی چیز کو حرام کیا گیا ہے اس پر نئی معاشرت کا رنگ و روغن چڑھا کر اور نام بدل کر بے خطر اس کا استعمال کیا جاتا ہے اور اپنے نزدیک سمجھتے ہیں کہ اس حیلے سے وہ خدائی گرفت سے بچ گئے اور حقیقت یہ ہے کہ ۔

کارہا باخلق آری جملہ راست

باخدا تزویر و حیلہ کے رواست

اگر ان کو چشم بصیرت نصیب ہو تو وہ مشاہدہ کر لیں کہ درحقیقت اس حیلہ نے ان کو ایک گناہ کی بجائے دو گناہوں کا مجرم بنا دیا ہے ایک تو خود گناہ کا ارتکاب اور دوسرا اس پر کسی قسم کی ندامت کا نہ ہونا اور تلافی و تدارک سے غافل رہنا۔ شراب کا نام الکحل یا اسپرٹ رکھ کر جائز کر لیا گیا تو تصویر کشی کا لقب فوٹو گرافی رکھ کر حلال کر لیا گیا۔ پرانے مزامیر و معارف کو چھوڑ کر اس کی جگہ گراموفون (اور موسیقی) نے لے لی اور اس نام کی بدولت وہ بھی حرمت سے نکل گیا۔

سود کا نام منافع اور رشوت کا لقب حق الخدمت کر کے علانیہ اس کا لین دین جاری ہو گیا۔
والی اللہ المشتکی ولا حول ولا قوۃ الا باللہ العلی العظیم۔

اس وقت ہماری زیر بحث ”فوٹو اور فوٹو گرافی“ کا مسئلہ ہے یہ بھی اسی سلسلہ کی ایک کڑی ہے کہ شریعت نے تصویر کشی کو حرام اور اس کے استعمال کو ناجائز قرار دیا تھا۔ دور حاضر کے روشن خیال مسلمانوں نے اس پر ایک نیا روغن چڑایا پرانے زمانے طرز کی تصاویر کو چھوڑ کر اس کا ایک نیا طریقہ ایجاد کیا اور نیا نام رکھ لیا اور حرمت و ممانعت کے فتوؤں سے بے خطر ہو کر بیٹھ گئے اور اس بارے میں ان لوگوں کا زیادہ شکوہ نہ تھا جنہوں نے صرف جدید تعلیم میں آنکھ کھولی اور جدید نصاب ہی میں علمی پرورش پائی۔

بقول اکبر مرحوم:

انہوں نے دین کب سیکھا ہے رہ کر شیخ کے گھر میں
پلے کالج کے چکر میں مرے صاحب کے دفتر میں

افسوس اور شکایت ان بعض حضرات سے جو کتاب و سنت سے بھی محض ناواقف نہیں

بلکہ بعض اوقات اپنی ہمہ دانی کے خیال میں وہ ائمہ اجتہاد اور سلف و صالحین پر بھی حرف گیری کے لیے آمادہ نظر آتے ہیں۔ تصویر کشی کا نام فوٹو گرافی رکھ کر انہوں نے اس کے جواز کا فتویٰ دے دیا۔

تصویر اور فوٹو میں فرق کرنے والوں کے دلائل کے جوابات

”تصویر اور فوٹو میں فرق“ پر ان کی قوت استدلال کا خاکہ یہ ہے:

پہلی دلیل:

جس کو سب سے بڑی دلیل کہا گیا ہے فوٹو کے جواز پر یہ پیش کی گئی ہے ”اور سب سے بڑی بات یہ ہے کہ فوٹو عبادت کے کام میں نہیں آتے“، لیکن مجھے اؤل تو اسی میں کلام ہے کہ فوٹو عبادت کے کام نہیں آتے“ کیونکہ ہندوستان کے رہنے والے جانتے ہیں کہ آج بھی ہندوستان میں ایک فرقہ موجود ہے جو اپنے پیر کے فوٹو کو پوجتا ہے اس کے علاوہ تصویر کا مباد شرک و بت پرستی میں سے ہونا اسی پر موقوف نہیں کہ اس وقت بھی عبادت ہوتی ہے، بلکہ وہ تصویر مبادی شرک میں سے ہے جو اگرچہ اس وقت پوجی نہیں جاتی مگر آئندہ اس کی پرستش کا احتمال قریب موجود ہو۔ ورنہ عیسیٰ اور مریم علیہما السلام اور دوسرے انبیائے علیہم السلام کی وہ تصویریں بھی جو شروع شروع میں محض ان کی یاد تازہ کرنے اور اپنے لیے ایک نمونہ باقی رکھنے کے لیے بنائی گئی تھیں مبادی شرک میں سے نہ رہیں گی، کیونکہ اس وقت ان کی عبادت کا خیال بھی نہ تھا۔ مگر ایک زمانہ کے بعد وہی تصویریں ذریعہ بت پرستی بن گئیں اور اگر تسلیم ہی کر لیا جائے کہ فوٹو عبادت کے کام میں نہیں آتے اور نہ آئندہ آسکتے ہیں تو زیادہ سے زیادہ اس سے یہ معلوم ہوا کہ فوٹو کی تصویر مبادی شرک میں سے (جو حرم تصویر کے اسباب میں

سے ایک سبب ہے) نہیں۔ مگر جب کسی چیز کی حرمت چند اسباب پر مبنی ہو تو ان میں سے کسی ایک سبب کا منعدم ہو جانا اس چیز کو حلال نہیں کر دیتا۔ مثلاً ایک مجرم پر چند جرم عائد کیے گئے ہوں چوری، ڈاکہ زنی، قتل عمد، توہین عدالت وغیرہ وغیرہ۔ اگر صفائی کے گواہ اس کو قتل عمد سے بری ثابت کر دیں تو فقط اتنی بات سے وہ بالکل آزاد نہیں کر دیا جاتا، بلکہ دوسری جرموں کی سزائیں اس پر قائم کی جاتی ہیں۔ تصویر کا استعمال بھی جیسا کہ میرے رسالہ تصویر میں مفصل مذکور ہے بہت سے جرموں کو اپنے دامن میں لیے ہوئے ہے۔ مبادی شرک میں سے ہونا مشابہت کفار کا لازم آتا۔ ملائکہ رحمت کو آنے سے روک دینا وغیرہ۔

اب اگر فرض کر لیا جائے کہ فوٹو کی تصویر میں حرمت کا ایک ”سبب مبادی شرک میں سے ہونا“ موجود نہیں تو اس سے کہاں لازم آیا کہ یہ تصویر بالکل حرمت سے آزاد ہو جائے کیا استعمال تصویر کے دوسرے اسباب جو فوٹو میں قطعاً موجود ہیں، مثلاً مشابہت کفار اور ملائکہ رحمت کا بغض اس کی ممانعت کے لیے پھر بھی کافی نہیں۔ ہاں اس تقریر پر زیادہ سے زیادہ یہ ہوگا کہ عذاب میں اتنی تخفیف ہو جائے کہ اس کو وہ عذاب نہ دیا جائے جو قیامت کے دن تصاویر رکھنے والے کو دیا جائے گا۔

اور اس وقت کہا جاسکتا ہے کہ فوٹو گرائی کا وہی حکم ہونا چاہیے جو تصویر کشی کا ہے یعنی سی ڈی روح کا فوٹو لینا مطلقاً حرام ہونا چاہیے اور غیر سی ڈی روح میں سے ان چیزوں کا جن کی عبادت کی جاتی ہے جیسا کہ رسالہ تصویر میں مذکور ہے اسی طرح فوٹو کے استعمال کا وہی حکم ہوگا جو استعمال تصاویر کا ہے اور جس کو ان شاء اللہ عنقریب تفصیل کے ساتھ عرض کیا جائے گا۔ واللہ اعلم بالصواب۔

فوٹو کو آئینہ پر قیاس کرنا درست نہیں

دوسری دلیل:

یہ پیش کی جاتی ہے کہ فوٹو گرافی درحقیقت عکاسی ہے۔ جس طرح آئینہ پانی اور دیگر شفاف چیزوں پر صورت کا عکس اتر آتا ہے اور فرق صرف یہ ہے کہ آئینہ کا عکس پائیدار نہیں رہتا اور فوٹو کا عکس مسالہ لگا کر قائم کر لیا جاتا ہے۔ ورنہ فوٹو گرافر اعضاء کی تخلیق و تکوین نہیں کرتا۔ اس دلیل کا خلاصہ یہ ہے کہ ان حضرات نے فوٹو کو آئینہ پانی وغیرہ کے عکس پر قیاس کیا ہے یعنی جس طرح آئینہ کے عکس میں حرمت کی کوئی وجہ نہیں ایسے ہی فوٹو کی تصویر بھی ایک عکس ہے پھر اس کو کیوں حرام کہا جائے۔ لیکن اگر ذرا تامل سے کام لیا جائے تو واضح ہو جائے گا کہ یہ قیاس اصول قیاس کے قطعاً خلاف ہے اور ایک عالم کی شان اس سے بہت اعلیٰ ہونی چاہیے کہ وہ ایسے ظاہر الفرق چیزوں میں فرق نہ کرے اور ایک پر دوسرے کا حکم نافذ کر دے۔

فوٹو کی تصویر اور آئینہ وغیرہ کے عکس میں چند نمایاں

فرق ہیں جن کی تفصیل حسب ذیل ہے:

۱۔ سب سے بڑا فرق تو یہی ہے کہ جس کو خود یہ حضرات تسلیم کرتے ہوئے ان لفظوں میں بیان کرتے ہیں۔ ”فرق صرف یہ ہے کہ آئینہ وغیرہ کا عکس قائم اور پائیدار نہیں رہتا اور فوٹو کا عکس مسالہ لگا کر قائم کر لیا جاتا ہے۔“ مگر وہ اس فرق کو قلیل سمجھ کر نظر انداز کرنا چاہتے ہیں۔ حالانکہ یہی فرق تصویر اور عکس میں ماہہ الامتیاز ہے۔ عکس کو جس وقت تک مسالہ لگا کر پائیدار نہ کر لیا جائے اس وقت تک وہ عکس ہے اور جب اس کو مسالہ کے ذریعہ سے پائیدار

اور قائم کر لیا جائے تو وہی عکس کی حدود سے نکل کر تصویر بن جاتا ہے، کیونکہ عکس صاحب عکس کا ایک عرض ہے جو اس سے علیحدہ نہیں ہو سکتا۔ یہی وجہ ہے کہ آئینہ پانی وغیرہ میں جب تک کی ڈی عکس ان کے مقابل رہتا ہے اس وقت تک عکس باقی رہتا ہے اور جب وہ ان کے محاذات سے ہٹ جائے تو وہ بھی اس کے ساتھ چل دیتا ہے۔ دھوپ میں آدمی کھڑا ہوتا ہے اور اس کا عکس زمین پر پڑتا ہے مگر اس کے تابع ہوتا ہے جس طرف یہ چلتا ہے عکس بھی اس کے ساتھ چلتا ہے زمین کے کسی خاص حصہ پر اس کا قائم اور پائیدار ہونا اس وقت تک ممکن نہیں جب تک کسی مسالہ یا نقش اور رنگ کے ذریعہ سے اس کی تصویر نہ کھینچ لی جائے۔

حاصل یہ ہے کہ عکس اور جب اس کو کسی طریقہ سے قائم و پائیدار کر لیا جائے تو وہی تصویر بن جاتا ہے اور عکس جب تک عکس ہے نہ شرعاً اس میں کوئی حرمت ہے اور نہ کسی قسم کی کراہت۔ خواہ وہ آئینہ، پانی یا کسی اور شفاف چیز پر ہو یا فوٹو کے شیشہ پر اور جب وہ اپنی حد سے گزر کر تصویر کی صورت اختیار کرے گا خواہ وہ مسالہ کے ذریعہ سے ہو یا خطوط و نقوش کے ذریعہ سے اور خواہ یہ فوٹو کے شیشہ پر ہو یا آئینہ وغیرہ شفاف چیزوں پر۔ اس کے سارے احکام وہی ہوں گے جو تصویر کے متعلق ہیں۔ غرض مسالہ لگا کر پائیدار کرنے سے پہلے پہلے صورت کا عکس فوٹو کے شیشہ پر بھی ایسا ہی حلال اور جائز ہے جیسے آئینہ پانی وغیرہ میں اور مسالہ لگا کر آئینہ وغیرہ شفاف چیزوں پر بھی عکس کا پائیدار کر لینا ایسا ہی حرام و ناجائز ہے جیسا کہ فوٹو کے آئینہ پر۔

آج اگر کوئی مسالہ ایسا ایجاد کر لیا جائے کہ جب اس کو آئینہ پر لگایا جائے تو اس کے مقابل صورت اس میں قائم ہو جائے یا کوئی شخص اسی صورت کو قلم وغیرہ سے آئینہ پر نقش کر دے تو یقیناً اس آئینہ کی صورت کا وہی حکم ہوگا جو تمام تصاویر کا ہے۔

ایک شبہ کا ازالہ ان حضرات نے فرمایا ہے کہ ”فوٹو گرافر اعضاء کی تخلیق و تکوین نہیں

کرتا۔ لیکن معلوم ہونا چاہیے کہ اعضاء کی تخلیق و تکوین کے کیا معنی ہیں۔“

کیا صرف یہی کہ تصویر کے ایک ایک عضو کو بغیر کسی آلہ اور واسطہ کے اپنے ہاتھ سے بنایا جائے۔“ یا کسی آلہ کے ذریعہ سے بنانا بھی تخلیق و تکوین میں داخل ہے۔ اگر تخلیق اسی کا نام ہے کہ کوئی آلہ درمیان میں نہ ہو تو وہ شخص بھی اعضاء کی تخلیق نہیں کرتا جو کسی مشین کے ذریعہ سے لوہے تانبے یا کسی اور دھات کے مجسمے یا بت بناتا ہے۔ اسی طرح وہ شخص بھی تخلیق اعضاء کا مجرم نہیں ہو سکتا جو سانچے میں مورتیں اور مجسمات ڈھالتا ہے، بلکہ اس شخص پر بھی یہ جرم عائد نہیں ہو سکتا جو قلم سے تصویر بناتا ہے کیونکہ وہ بھی بلا واسطہ تخلیق اعضاء نہیں کرتا۔ قلم درمیان میں حائل ہے۔

اور اس وقت اس قاعدہ کی بناء پر صرف فوٹو گرافی جائز نہیں ہوتی بلکہ بہت سے بتوں اور مجسمات بلکہ تمام تصویروں کا بنانا بھی حلال طیب ہو جاتا ہے جس کی قباحت محتاج بیان نہیں۔

اور اگر کسی واسطہ کے ذریعہ سے تصویر بنانا بھی تخلیق اعضاء کے حکم میں داخل ہے تو جس طرح مشینوں اور سانچوں میں مجسمات ڈھالنا قلم سے تصویر بنانا تخلیق اعضاء ہے ایسے ہی مسالہ کے ذریعہ سے فوٹو کے عکس کو پائیدار کرنا بھی تخلیق ہے۔

اور جب مشینوں، سانچوں میں مجسمات ڈھالنا، قلم سے تصویر بنانا، حرام ہیں تو فوٹو کے عکس کو مسالہ لگا کر پائیدار کرنا کیوں حرام نہ ہو اور اگر تسلیم ہی کر لیا جائے تو فوٹو گرافر اعضاء کی تخلیق و تکوین نہیں کرتا تو زیادہ سے زیادہ اس سے یہ ثابت ہوگا کہ فوٹو گرافی میں تشبہ بالخالق (جو تصویر کشی کی حرمت کے اسباب میں سے ایک سبب ہے) لازم نہیں آتا۔ لیکن رسالہ تصویر میں واضح کیا جا چکا ہے کہ تصویر کشی کے حرمت فقط اسی ایک سبب پر مبنی نہیں بلکہ اس کے دو سبب اور بھی ہیں یعنی تصویر کا مبادی شرک میں سے ہونا اور مشابہت کفار کا لازم

آنا اور یہ دونوں سبب حرمتِ فوٹو گرافی میں بلاشبہ موجود ہیں اور میں عرض کر چکا ہوں کہ جب تک اسبابِ حرمت میں سے ایک سبب بھی کسی تصویر میں موجود ہوگا اس وقت تک یہ تصویر جائز نہیں ہو سکتی۔ اس لیے تخلیق و تکوین نہ کرنے پر بھی فوٹو گرافی جائز نہ ہونی چاہیے۔ اس کے بعد میں پھر اپنے مقصود فوٹو کی تصویر اور آئینہ کے عکس میں فرق کو بیان کرتا ہوں۔ یہ ایک فرق تو وہی تھا جس کو خود ان حضرات نے بھی تسلیم کیا ہے۔

۲۔ دوسرا فرق آئینہ وغیرہ کے عکس اور فوٹو کی تصویر میں یہ بھی ہے کہ آئینہ کے عکس میں مشابہت کفار لازم نہیں آتی اور فوٹو میں لازم آتی ہے یا پانی وغیرہ میں چہرہ دیکھنا کفار کا خاص شعار نہیں بلکہ رسول کریم علیہ الصلوٰۃ والسلام سے بھی ثابت ہے اور فوٹو کا دیواروں وغیرہ میں لگانا رومن کی تھوکر اور دیگر تصاویر پرست فرق کفار کے طرز عمل کے مشابہ ہے۔

۳۔ ایک فرق یہ بھی ہے کہ عرف میں آئینہ وغیرہ کے عکس کو کوئی تصویر نہیں کہتا اور فوٹو کو تصویر کہا جاتا ہے جیسا کہ میں عنقریب اس کی شہادت پیش کروں گا۔ اس لیے فوٹو کے احکام تصویر کے احکام ہونے چاہئیں نہ عکس آئینہ کے۔

یہ تین نمایاں فرق ہیں جو فوٹو کی تصویر کو آئینہ وغیرہ کے عکس سے ممتاز کر دیتے ہیں اس لیے فوٹو کی تصویر کو آئینہ کے عکس پر قیاس کرنا قیام مع الفارق ہوگا جو شرعاً عقلاً مردود ہے۔

تیسری دلیل ان حضرات نے یہ بیان کی ہے: ”موجودہ دنیائے اسلام کے تمام روشن خیال علماء کی (بشرطیکہ روشن خیالی منصب افتاء کے خلاف نہ ہو) رائے یہ معلوم ہوتی ہے کہ فوٹو گرافی مصوری نہیں ہے اور نہ فوٹو پر تصویر کا اطلاق ہو سکتا ہے اور یہی سبب ہے کہ مصر و مراکش ایران و قسطنطنیہ کے تمام اکابر ارباب عظام ہم کو کاغذی پیراہنوں میں ہندوستان میں چلتے پھرتے نظر آتے ہیں۔“

مگر کیا تعجب کے قابل نہیں کہ روشن خیال عالم جو ائمہ مجتہدین اور سلف صالحین کی

تقلید سے بے نیاز ہو (اپنی خواہش کے موافق دیکھ کر) اپنے معاصرین کے سامنے سر تسلیم خم کر دے۔ اور وہ آزاد قلم جس کو متقدم میں اسلام کا اتباع ایک تاریک پہلو نظر آتا ہو اور جو جمہور فقہاء و محدثین کے (جن میں بہت سے صحابہ بھی داخل ہیں) کلام کی تغلیط کرتے ہوئے بھی نہ رکتا ہو۔

وہی قلم ہے جو اس وقت اپنے تھوڑے معاصرین کے فتوؤں سے مسلمانوں کے لیے ایک حرام کو حلال کرنا چاہتا ہے..... اور کیا افسوس کے قابل نہیں کہ جب اپنے خیال کے موافق نہ ہو تو حضرت علی اور ابن عباس رضی اللہ عنہما کی بھی شنوائی نہ ہو؟ اور جب موافق ہو تو چند معاصرین کے فتوے قابل استدلال بن جائیں۔ خصوصاً جبکہ ہزار ہا علماء کے فتوے ان کے خلاف بھی موجود ہوں بقل اکبر ۔

دل کو بھا جائے تو اکبر کی خرافات اچھی

پھر معلوم نہیں کہ روشن خیالی اور تاریک خیالی کا معیار ان حضرات کے نزدیک کیا ہے جس کی وجہ سے ان ہزاروں علمائے ہندوستان وغیرہ ہندوستان کو روشن خیالی میں داخل ہونے کی اجازت نہیں دی جاتی جن کا قصور صرف اتنا ہے کہ احکام شرعیہ میں جسارت و دلیری سے کام لے کر دین کو اپنی خواہشات کا تابع نہیں بناتے اور متقدمین اسلام کو اپنے سے زیادہ اعلم بالقرآن والحدیث سمجھ کر ان کی رائے کو اپنے رائے سے مقدم جانتے ہیں۔

اور اگر فی الواقع وہ اسی جرم کی سزا میں روشن خیالی سے محروم ہیں تو یہ محرومی ان کے لیے باعث فخر ہے۔ انہیں ایسی روشن خیالی کی ضرورت نہیں۔ ان کی تاریک خیالی پر ایسی ہزاروں روشنیاں قربان کی جاسکتی ہیں ۔

خدا گواہ کہ جرم ما ہمیں عشق است
گناہ گمر و مسلمان بجزم ما بخشد

اس کے بعد مجھے اس میں بھی کلام ہے کہ جن علماء کو ان کی اصطلاح میں روشن خیال کہا

جاتا ہے وہ بھی سب کے سب اس مسئلہ میں آپ کے ہمنوا ہو کر فوٹو اور فوٹو گرافی کو حلال سمجھتے ہوں بلکہ اب تو وہ اصطلاحی روشن خیال حضرات بھی جو ایک عرصہ دراز تک فوٹو کو نہ فقط جائز سمجھتے رہے بلکہ عملاً مسلمانوں کو اس کی تعلیم دیتے رہے ہیں۔ جب ان کو اپنی عاقبت پیش نظر ہوتی ہے تو وہ اپنے خیالات سے تائب ہو کر (جیسا کہ ایک مسلمان کا فرض ہے) صاف صاف حق کا اعتراف کر لیتے ہیں۔ ہم نہایت مسرت کے ساتھ جناب ابوالکلام آزاد کو مرعوب کہتے ہیں (اور خدا سے دعا کرتے ہیں کہ سید صاحب [حضرت مولانا سید سلیمان ندوی مراد ہیں اللہ تعالیٰ کا شکر ہے کہ مولانا موصوف نے اپنی وفات سے پہلے اپنے اس فتویٰ سے رجوع کا اعلان فرمالیا تھا۔ نور اللہ مرقدہ، محمد شفیع] اور ان کے ہم خیال علماء بھی اس میں ان کی تقلید کریں) جب ہم یہ دیکھتے ہیں کہ آپ نے ایک مدت مدید تک اپنے اخبار ”الہلال“ کو با تصویر شائع کرنے کے بعد اپنے خیال سے رجوع کر لیا ہے۔ چنانچہ جب آپ کے بعض معتقدین نے آپ کا تذکرہ لکھا اور درخواست کی کہ آپ کا فوٹو بھی درج تذکرہ کیا جائے تو آپ نے صاف انکار کر دیا اور ان کے خط کے جواب میں یہ الفاظ لکھے:

”تصویر کا کھنچوانا، رکھنا، شائع کرنا سب ناجائز ہے۔ یہ میری سخت غلطی تھی کہ تصویر کھنچوائی اور ”الہلال“ کو با تصویر نکالا تھا۔ میں اب اس غلطی سے تائب ہو چکا ہوں۔ میری پچھلی لغزشوں کو چھپانا چاہیے نہ کہ از سر نو ان کی تشہیر کرنی چاہیے۔“

آپ سے فوٹو کھنچوانے کی درخواست کی گئی تھی جس کے جواب میں انہوں نے فوٹو کو تصویر میں داخل سمجھ کر (جیسا کہ وہ واقع میں داخل ہے) لکھا کہ ”تصویر کھنچوانا، شائع کھنچنا، رکھنا سب ناجائز ہے۔“

جس سے اس دلیل کی بھی حقیقت کھل گئی جس کو مولانا سید سلیمان صاحب نے روشن خیال علماء سے نقل کرتے ہوئے فرمایا ہے:

”فوٹو گرافی مصوری نہیں اور نہ فوٹو تصویر کا اطلاق ہو سکتا ہے۔“

جناب مولانا ابوالکلام تو آپ کی اصطلاح میں تاریک خیال نہیں یہ تو انہیں حضرات میں سے ہیں جن کے فوٹو کو آپ حضرات کے نزدیک فوٹو کے جواز کا فتویٰ کہا جاتا ہے۔

خداوند عالم مولانا کو جزائے خیر عطاء فرمائے اور دوسرے مسلمانوں کو بھی اس کی توفیق دے آمین۔

میری اتنی گزارش سے ان شاء اللہ تعالیٰ واضح ہو گیا کہ جن وجوہ کی بناء پر فوٹو اور فوٹو گرافی کو حلال اور جائز سمجھا جاسکتا تھا ان میں سے ایک بھی قابل تقلید نہیں اور اس ضعیف بنیاد پر ایک حرام صریح کو حلال کر دینا۔ اتنی بڑی جسارت اور دلیری ہے کہ کسی خدا ترس مسلمان سے ممکن نہیں بلکہ بلاشبہ اسی مضمون کی نظیر ہے جو بحوالہ حدیث اوپر ذکر ہو چکا ہے کہ اس امت کے کچھ لوگ نام بدل کر شراب پییں گے بلاشبہ یہ بھی اسی طرح تصویر کا نام بدل کر اس کو حلال کرتا ہے۔ حق تعالیٰ مسلمانوں کو اس بلائے عظیم سے بچائے۔ (ولاحول ولا قوۃ الا باللہ)

کتبہ احقر محمد شفیع غفرلہ

تنبیہ:

۱۔ حضرت مولانا سید سلیمان صاحب ندوی رحمہ اللہ نے ایک مضمون تصویر کے جواز پر معارف اعظم گڑھ سے شائع کیا تھا اس کے جواب میں احقر کا رسالہ ”التصویر لا حکام تصویر“ شائع ہوا۔ زیر نظر رسالہ فوٹو سے متعلق بھی دراصل اسی رسالہ تصویر کا جز تھا۔ یہاں آلات جدیدہ کی مناسبت سے صرف اسی رسالہ کو لے لیا گیا ہے اس میں جا بجا رسالہ تصویر کے حوالہ ہیں اس سے مراد وہی مستقل کتاب ہے جو بنام تصویر شائع ہوتی تھی۔

۲۔ یہ قصہ اب سے تقریباً ۴۰ سال قبل کا ہے اس کے کچھ عرصہ بعد حضرت مولانا ندوی رحمہ اللہ نے اپنی تحقیق پر نظر ثانی فرما کر اس سابق فتوے سے رجوع اور جمہور مسلمانوں سے

اتفاق کا اعلان فرما کر علماء حق کی سنت کو زندہ فرما دیا ہے۔ اللہ تعالیٰ سب مسلمانوں کو بالخصوص علماء کو آپ کے اسوہ کی پیروی کی توفیق عطا فرمائے۔ (ماخوذ از آلات جدیدہ ص ۸۹، ۹۶)

بندہ محمد شفیع

فقہ العصر حضرت مفتی رشید احمد صاحب لدھیانوی رحمہ اللہ کے ویڈیو، سی ڈی کے پروگرام کے متعلق تحریر کردہ فتویٰ ملاحظہ فرمائیں:

سوال:

ویڈیو کیمرے سے کسی بھی تقریب و محفل کی پوری کارروائی محفوظ کر لی جاتی ہے اور بعد میں وی سی آر پر اس محفل کے تمام مناظر دیکھے جاسکتے ہیں، سوال یہ ہے کہ کیا یہ تصویر میں داخل ہے؟ بعض علمائے کرام اس کو تصویر نہیں سمجھتے ہیں کہ اس کو قرار و بقاء حاصل نہیں، بلکہ یہ برقی ذرات ہوتے ہیں جو بنتے اور فوراً مٹتے رہتے ہیں اور بعض علماء اس کو عکس کہتے ہیں، تحقیق کیا ہے؟ بینواتو جروا۔

الجواب باسم ملہم الصواب

اس بارے میں مندرجہ ذیل امور قابل غور ہیں:

ویڈیو کیمرے سے کسی بھی تقریب کی منظر کشی کا عمل تصویر سازی کی ایک ترقی یافتہ صورت ہے، جیسے قدیم زمانے میں تصویر ہاتھ سے بنائی جاتی پھر کیمرے کی ایجاد نے اس قدیم طریقہ میں ترقی کی اور تصویر ہاتھ کی بجائے مشین سے بننے لگی جو زیادہ سہل اور دیر پا ہوتی ہے، اب اس عمل میں نئی نئی سائنسی ایجادات نے مزید ترقی اور جدت پیدا کی اور جامد

وساکن تصویر کی طرح اب چلتی پھرتی، دوڑتی بھاگتی صورت کو بھی محفوظ کیا جانے لگا۔ یہ کہنا صحیح نہیں کہ اس کو قرار و بقاء نہیں، اگر اس کو بقاء نہیں تو وہ ٹی وی اسکرین پر چمکتی دکتی، اچھلتی کودتی نظر آنے والی چیز کیا ہوتی ہے؟

ظاہر ہے کہ یہ وہی تصویر ہے جو کسی وقت لے کر محفوظ کر لی گئی تھی، صرف اتنی بات ہے کہ کیسٹ کی پٹی میں ایسی فنی جدت سے کام لیا گیا ہے کہ دیکھنے میں پٹی خالی نظر آتی ہے، لیکن ظاہر ہے کہ وہ تصویر مٹ کر معدوم نہیں ہوئی ورنہ وی سی آر پر دوبارہ کیسے ظاہر ہو سکتی ہے۔

۲۔ اگر یہ تسلیم کر لیا جائے کہ وہ مٹ جاتی ہے اور پھر بنتی ہے، یہی عمل ہر لحظہ جاری رہتا ہے تو اس میں تو اور زیادہ قباحت ہے کہ بار بار تصویر بنانے کا گناہ ہوتا ہے۔

۳۔ اس کو عکس کہنا بھی صحیح نہیں، اس لیے کہ عکس اصل کے تابع ہوتا ہے اور یہاں اصل کی موت کے بعد بھی اس کی تصویر باقی رہتی ہے۔

۴۔ اگر عدم بقاء یا اس کا عکس ہونا تسلیم کر لیا جائے تو عوام اس دقیق فرق کو نہیں سمجھتے، اس کی گنجائش دینے سے ان میں تصویر سازی کی لعنت کے جواز کی اشاعت اور خوب تبلیغ ہوگی اور واقعی و متفق علیہ تصویر کو بھی جائز سمجھنے کا مفسدہ پیدا ہوگا۔

۵۔ تصویر ہونے نہ ہونے کا مدار عرف پر ہونا چاہیے نہ کہ سائنسی و فنی تدقیقات پر اور عرف عام میں اس کو تصویر ہی سمجھا جاتا ہے، جیسے شریعت نے صبح صادق اور طلوع وغرب کا علم کسی دقیق علم فن پر موقوف نہیں رکھا، ظاہری و ہل علامات پر رکھا ہے۔

۶۔ اگر یہ تسلیم کر لیا جائے کہ عوام بار بار فرق کا اعلان کرنے سے سمجھ گئے ہیں یا سمجھ جائیں گے تو بھی اس میں عام تصویر سے کئی گنا بڑھ کر مفاسد پائے جاتے ہیں، جن میں سے چند ایک اوپر بیان کیے گئے ہیں، ظاہر ہے کہ کسی چیز کے جواز یا عدم جواز کا فیصلہ اس کے عام استعمال و ابتلاء کو سامنے رکھ کر کیا جاتا ہے نہ کہ قلیل کا لعدم استعمال کے پیش نظر۔

ماضی قریب کے بعض ملحد و گمراہ مفکرین نے سینما دیکھنے کو یہ کہہ کر جائز قرار دیا تھا کہ یہ سینما ہال میں اسکرین پر ظاہر ہونے والی صورت تصویر نہیں عکس ہے، اس سے نوجوان نسل کو عریاں و فحش فلمیں دیکھنے کی جو ترغیب و تشجیع ہوئی وہ کسی سے پوشیدہ نہیں، وہ ایک ناجائز و حرام فعل کو جائز سمجھ کر بے محابا کرنے لگے، اب یہی حال بعض علماء کی اس نئی تحقیق کا ہے کہ ویڈیو تصویر کو چونکہ قرار و بقاء نہیں اس لیے یہ تصویر نہیں، اس سے وہ افراد جو ٹی وی وغیرہ کو ناجائز سمجھ کر اس سے گریزاں و ترساں تھے، ان کو اس گنجائش سے کھلی چھوٹ مل گئی اور وہ جائز و منکرات سے پاک مناظر کو دیکھنے کے بہانے رفتہ رفتہ ہر غلط پروگرام، قص و سرور اور عریانی و فحاشی کے مناظر دیکھنے میں مبتلا ہو رہے ہیں، اس کا محض امکان نہیں بلکہ وقوع ہے کہ بعض بظاہر دین دار لوگوں نے مسلمانوں کی مظلومیت اور جہاد کے مناظر دیکھنے دکھانے کے بہانے ٹی وی اور وی سی آر خرید اور پھر ہر فحش ڈرامہ اور فلم دیکھنے کے عادی ہو گئے، اس طرح نوجوان نسل دنیا و آخرت کی تباہی کا شکار ہو رہی ہے اور بعض مخلص دینی جماعتوں اور جہادی تنظیموں سے منسلک نوجوان اپنے اندر دین و جہاد کا جذبہ پیدا کرنے کی بجائے بے راہروی اور غلط روش کا شکار ہو رہے ہیں، جس سے دین و جہاد کو سخت نقصان پہنچ رہا ہے۔

اللهم انا نعوذ بك من شرور الفتن مآظھر منها وما بطن، انت العاصم ولا ملجاء

ولا منجاء منك الا اليك۔ واللہ سبحانہ وتعالیٰ اعلم۔ ۲۰/ جمادی الثانیہ ۱۴۱۷ھ

(ماخوذ از احسن الفتاویٰ)

دارالافتاء دارالعلوم کراچی کا فتویٰ

بخدمت حضرت مفتی محمد تقی عثمانی صاحب مدظلہ

حضرت مفتی عبدالرؤف صاحب مدظلہ

السلام علیکم ورحمۃ اللہ وبرکاتہ

درج ذیل کے جوابات سے نواز کر عند اللہ ماجور ہوں۔ جزاکم اللہ تعالیٰ

۱۔ ٹیلی ویژن پر تصاویر نظر آتی ہیں، مرد اور عورت آتے ہیں، راگ باجے ہوتے ہیں، ساتھ ساتھ اذان، نعت، عربی زبان سکھانے کا پروگرام بچوں کو قرأت قرآن مجید سکھانے کا پروگرام بھی ہوتا ہے، سیاسی سائنسی حالات کا تذکرہ بھی ہوتا ہے، سوال یہ ہے کہ ٹیلی ویژن گھر میں رکھنا دیکھنا از روئے شریعت کیسا ہے؟ بینوا تو جروا

بندہ عارف احمد، کراچی

۱۳۰۵/۱۲/۱۶ھ

الجواب ومنہ الصدق والصواب

موجودہ حالات میں ٹیلی ویژن بے شمار منکرات و محرمات اور فواحشات پر مشتمل ہے جن میں سے چند حسب ذیل ہیں:

☆ گانا بجانا، ساز و سارنگی اور ڈھولک از روئے شرع قطعاً ناجائز ہیں اور ٹی وی کے اکثر پروگرام اسی پر مشتمل ہوتے ہیں ان کے ہوتے ہوئے تو تصاویر کے بغیر بھی کوئی پروگرام دیکھنا اور سننا جائز نہیں۔

☆ نا محرم مرد کا کسی نا محرم عورت کو اور نا محرم عورت کا عکس یا تصویر نا محرم مرد کو دیکھنا جائز

نہیں۔ جیسے آئینہ میں کسی نامحرم مرد و عورت کے لیے ایک دوسرے کا عکس دیکھنا جائز نہیں، ٹی وی کے پروگرام نامحرم مرد و عورت ہی پر مشتمل ہوتے ہیں اور عام دیکھنے والے بھی نامحرم ہی ہوتے ہیں۔

☆ پروگرام خواہ کسی نوعیت کا ہو، ٹی وی کے جو عام اثرات سامنے آرہے ہیں وہ یہ ہیں کہ بے حیائی، بے غیرتی، بے شرمی، بے ادبی، فحاشی اور دیگر جرائم میں نہایت تیزی سے اضافہ ہو رہا ہے اور پورا مسلم معاشرہ تباہ ہو کر رہ گیا ہے۔ ظاہر ہے کہ ٹی وی کے حاصل اور انجام کو دیکھا جائے گا اور انجام بالکل خلاف شرع اور انتہائی خطرناک ہے۔

البتہ اگر ٹیلی ویژن کا کوئی پروگرام بفرض محال مذکورہ بالا محرمات اور دیگر تمام مفاسد و منکرات سے خالی ہو اور نہایت پاکیزہ ہو تو ان کے جواز میں درج ذیل تفصیل ہے۔ تحقیق کرنے سے معلوم ہوا ہے کہ ٹی وی کے پروگرام تین قسم کے ہوتے ہیں:

۱۔ واقعات کی مصوّر فلم ٹی وی پر دکھائی جائے۔

۲۔ واقعات اور پروگرام براہ راست نشر ہوتے ہیں۔

۳۔ واقعات کی غیر مصوّر فلم رکارڈ کی طرح پہلے تیار کر لیتے ہیں جس میں آواز کے ساتھ کچھ غیر مرئی نقوش بھی ٹیپ ہو جاتے ہیں اور پھر حسب موقع اس کو لگاتے ہیں جس میں سے آواز کی طرح تصاویر بھی آ جاتی ہیں۔ ان میں سے پہلی صورت میں جو کچھ دکھلایا جاتا ہے خواہ کتنا ہی پاکیزہ، مذہبی اور تعلیمی نوعیت کا پروگرام وہ وہ بلاشبہ تصویر ہے، جاندار کی تصویر دیکھنا دکھلانا حرام ہے اس میں متحرک اور غیر متحرک تصاویر کے حکم میں کوئی فرق نہیں کیونکہ جس طرح جاندار کی تصاویر کو بنانا حرام ہے اسی طرح بلا عذر بالقصد اور بالارادہ ان کو دیکھنا بھی حرام ہے جیسا کہ عبارت ذیل سے واضح ہے:

وهذا كله مصرّح في مذهب المالكية ومؤيد بقواعد مذهبنا ونصه عن

المالکیۃ ما ذکرہ العلامة الدر دیر فی شرحہ علی مختصر الخلیل حیث قال یحرم تصویر حیوان عاقل او غیرہ اذا کان کامل الاعضاء اذا کان یدوم وکذا ان لم یدم علی الراجح کتصویرہ من نحو قشر بطیخ ویحرم النظر الیہ اذا النظر الی المحرم لحرام۔ (بلوغ القصد والہرام ص ۱۹) وکذا فی تصویر کے احکام تالیف حضرت مفتی اعظم پاکستان مولانا محمد شفیع صاحب رحمہ اللہ ص ۷۷)

اس سلسلہ میں اگر مفصل دلائل مطلوب ہوں تو حضرت مولانا شاہ محمد اشرف علی تھانوی رحمہ اللہ کا رسالہ ”تصحیح العلم فی تقبیح الفلم“ کا مطالعہ فرمائیں۔

البتہ دوسری اور تیسری صورت میں جو کچھ دکھلایا جاتا ہے اس کو قطعی طور پر تصویر کہنے میں تامل ہے البتہ ٹی وی کے پروگرام کے متعلق ہر وقت ہر جگہ اور ہر شخص کس طرح یقین کرے کہ یہ پروگرام کی فلم آرہی ہے یا براہ راست پروگرام ہو رہا ہے اور مسئلہ حرام اور غیر حرام کا ہے جس میں ترجیح حرمت ہی کو ہوتی ہے اس لیے اس بنیاد پر مطلقاً ٹی وی دیکھنے کو جائز سمجھنا یا بتلانا درست نہیں، بالخصوص جبکہ مذکورہ بالا منکرات و فواحش ٹی وی پروگراموں میں جزء لاینفک کی حیثیت رکھتے ہوں تو ایسی صورت میں ٹی وی خریدنا گھر میں رکھنا اور دیکھنا کسی طرح بھی جائز نہیں۔ واللہ تعالیٰ اعلم۔

الجواب صحیح

کتبہ محمد عطاء الرحمن غفرلہ سلمیٰ

بندہ عبدالرؤف

دارالافتاء، دارالعلوم کراچی نمبر ۱۴

دارالافتاء، دارالعلوم کراچی نمبر ۱۴

مورخہ ۱۱/۱/۱۴۰۶ھ

الجواب صحیح

احقر محمد تقی عثمانی عفی عنہ

۱۱/۱/۱۴۰۶ھ

حضرت اقدس مولانا محمد یوسف لدھیانوی شہید رحمہ اللہ کی رائے گرامی:

ٹی وی اور ویڈیو فلم کا کیسرہ جو تصویریں لیتا ہے وہ اگرچہ غیر مرئی ہیں لیکن تصویر بہر حال محفوظ ہے اور اس کو ٹی وی پر دیکھا اور دکھایا جاتا ہے۔ اس کو تصویر کے حکم سے خارج نہیں کیا جاسکتا، زیادہ سے زیادہ یہ کہا جاسکتا ہے کہ ہاتھ سے تصویر بنانے کے فرسودہ نظام کی بجائے سائنسی ترقی نے تصویر سازی کا ایک دقیق طریقہ ایجاد کر لیا ہے۔ لیکن جب شارع نے تصویر کو حرام قرار دیا ہے تو تصویر سازی کا طریقہ خواہ کیسا ہی ایجاد کر لیا جائے تصویر تو حرام ہی رہے گی۔

اور میرے ناقص خیال میں ہاتھ سے تصویر سازی میں وہ قباحتیں نہیں تھیں جو ویڈیو فلم اور ٹی وی نے پیدا کر دی ہیں۔ ٹی وی اور ویڈیو کیسٹ کے ذریعہ گھر گھر سینما گھر بن گئے ہیں..... کیا یہ بات سمجھ میں آتی ہے کہ شارع ہاتھ کی تصویروں کو تو حرام قرار دے اور اس کے بنانے والوں کو ملعون اور اشد عذاباً یوم القیامۃ بتائے اور فواحش و بے حیائی کے اس طوفان کو جسے عرف عام میں ٹی وی کہا جاتا ہے، حلال اور جائز قرار دے؟

رہا یہ کہ اس میں کچھ فوائد بھی ہیں تو کیا خمر اور خنزیر، سود اور جوئے میں فوائد نہیں؟ لیکن قرآن کریم نے ان تمام فوائد پر یہ کہہ کر لکیر پھیر دی ہے ”واثمہما اکبر من نفعہما“۔ یہ بھی کہا جاتا ہے کہ ویڈیو فلم اور ٹی وی سے تبلیغ اسلام کا کام لیا جاتا ہے۔ ہمارے یہاں ٹی وی پر دینی پروگرام بھی آتے ہیں لیکن کیا بڑے ادب سے پوچھ سکتا ہوں کہ ان دینی پروگراموں کو دیکھ کر کتنے غیر مسلم دائرۃ اسلام میں داخل ہو گئے؟ کتنے بے نمازیوں نے نماز شروع کر دی؟ کتنے گناہ گاروں نے گناہوں سے توبہ کر لی؟

یہ محض دھوکا ہے، فواحش کا یہ آلہ جو سرتاسر نجس العین ہے ملعون ہے اور جس کے بنانے والے دنیا و آخرت میں ملعون ہیں وہ تبلیغ اسلام میں کیا کام دے گا، بلکہ ٹی وی کے یہ دینی

پروگرام گمراہی پھیلانے کا ایک مستقل ذریعہ ہیں، شیعہ، مرزائی، ملحد، کمیونسٹ اور ناپختہ علم لوگ ان دینی پروگراموں کے لیے ٹی وی پر جاتے ہیں اور اناب شناپ جوان کے منہ میں آتا ہے کہتے ہیں۔ کوئی ان پر پابندی لگانے والا نہیں اور کوئی صحیح و غلط کے درمیان تمیز کرنے والا نہیں۔ اب فرمایا جائے کہ یہ اسلام کی تبلیغ و اشاعت ہو رہی ہے یا اسلام کے حسین چہرہ کو مسخ کیا جا رہا ہے۔

رہا یہ کہ فلاں فلاں یہ کہتے اور کرتے ہیں، یہ ہمارے لیے جواز کی دلیل نہیں۔ واللہ اعلم

محمد یوسف عفا اللہ عنہ

۱۴۰۶/۱۱/۲۰ھ

حکیم الامت حضرت مولانا محمد اشرف علی تھانوی رحمہ اللہ:

دل خوش کرنے کی غرض سے تصویر دیکھنا حرام ہے

فرمایا کہ اگر تصویر قصد دل خوش کرنے کو دیکھے تو حرام ہے اور اگر بلا قصد نظر پڑ جائے تو کچھ حرج نہیں ایک شخص نے سوال کیا کہ صنعت کے لحاظ سے دیکھے تو فرمایا کہ مصوٰر کی صنعت تو کیا چیز ہے صانع حقیقی کی بعض مصنوعات کو بھی دیکھنا حرام ہے جیسے امارد بے ریش لڑکے و نساء عورتوں کو بنظر صنعت دیکھنے لگے فقہاء نے اس کو خوب سمجھا ہے لکھتے ہیں کہ اگر شراب کی طرف فرحت کے لیے نظر کرے تو حرام ہے کیونکہ قاعدہ ہے کہ اچھی چیز کو دیکھ کر رغبت ہوتی ہے (تبسم سے فرمایا) کہ ایک مسخرے نے کہا کہ مولانا مولوی محمد مظہر صاحب

مدرس سہارنپور کو میں لاجواب کروں گا۔ اس نے مولوی صاحب کے پاس آکر سوال کیا کہ لونڈے کو اگر اس نیت سے گھورے کہ اللہ تعالیٰ نے کیسا بنایا ہے تو کیسا ہے۔ فرمایا جہاں سے تو نکلا اسے دیکھ اس میں اللہ تعالیٰ کی صنعت بہت زیادہ ظاہر ہوتی ہے کہ اتنی چھوٹی جگہ سے تو اتنا بڑا نکل آیا۔ (جدید ملفوظات ص ۲۱۹)

تصویر کھنچوانے والے کی اقتداء کا حکم

بعض لوگ جاندار کی فوٹو کھینچتے اور کھنچواتے ہیں شرعاً ایسے لوگوں کی اقتدار میں نماز پڑھنے کا کیا حکم ہے؟

اس بارے میں حضرت مولانا ظفر احمد عثمانی رحمہ اللہ تحریر فرماتے ہیں کہ تصویر کی حرمت احادیث متواترہ سے ثابت ہے اور امت کا اس پر اجماع ہے، بعض لوگ ہاتھ کی بنی ہوئی اور جدید کیمرہ میں فرق کرتے ہیں، یہ قطعاً درست نہیں کیونکہ جب تصویر کشی حرام ہے تو اس کی جو بھی صورت ایجاد ہوگی حرام ہوگی نام بدلنے یا طریقہ بدلنے سے حرمت زائل نہ ہوگی اس لیے کہ حرمت تصویر کا جو سبب ہے کہ تصویر شرک کی بنیاد ہے وہ یہاں بھی موجود ہے، یہ بات تو ہر کوئی جانتا ہے کہ فوٹو کھینچنے اور کھنچوانے سے وہی مقصود ہے جو پہلے تصویر کشی سے تھا اور اس میں فوٹو گرافر کے اختیار کو اسی طرح دخل ہے جس طرح تصویر کشی میں تھا پس دونوں قسم کی تصویر حرمت میں برابر ہوئے۔

لہذا فوٹو کھینچنے اور کھنچوانے والے دونوں مرتکب حرام اور مرتکب گناہ کبیرہ اور بعض حدیثوں کی رو سے ملعون اور فاسق ہیں۔ ایسے لوگوں کی اقتداء میں نماز مکروہ تحریمی ہے اور اس قسم کی تصویر گھر میں یا اپنے پاس رکھنا سرگناہ اور حرام ہے۔

(ماخوذ از امداد الاحکام ص ۳۸۴ ج ۴)

تصدیق حضرت اقدس مولانا محمد اشرف علی تھانوی رحمہ اللہ

هذا هو الحق وماذا بعد الحق الا الضلال۔

کتبہ اشرف علی ۲۳ رجب ۱۳۵۶ھ

تاش اور شطرنج کھیلنے کا حکم

”کفایۃ المفتی“ میں حضرت مفتی کفایت اللہ صاحب رحمہ اللہ نے تحریر فرمایا ہے کہ ”تاش“ چوسر، شطرنج، لہو لعب کے طور پر کھیلنا مکروہ تحریمی ہے اور عام طور پر کھیلنے والوں کی غرض یہی (لہو لعب) ہوتی ہے نیز ان کھیلوں میں مشغولی اکثر طور پر فرائض و واجبات کی تقویت (فوت کر دینے) کا سبب بن جاتی ہے اس صورت میں اس کی کراہت حرمت کی حد تک پہنچ جاتی ہے۔

عن بریدۃ رضی اللہ عنہ ان النبی صلی اللہ علیہ وسلم قال من لعب بالنرد شیر فکانما صبغ یدہ فی لحم خنزیر ودمہ۔ (رواہ مسلم مشکوٰۃ)

حضرت بریدہ رضی اللہ عنہ روایت کرتے ہیں کہ جناب نبی کریم صلی اللہ علیہ وسلم نے ارشاد فرمایا کہ جس نے نرد شیر کھیلا اس نے گویا اپنا ہاتھ خنزیر کے گوشت اور خون سے رنگا۔

امام ابو حنیفہ، امام مالک اور امام احمد رحمہم اللہ تعالیٰ اس پر متفق ہیں کہ تاش اور شطرنج کا بھی یہی حکم ہے نرد شیر سے کھیلنا کبیرہ گناہوں میں شمار کیا گیا ہے اسی سے تاش اور شطرنج کا اندازہ لگائیے۔ اللہ تعالیٰ مسلمانوں کو ہدایت فرمائے۔ (آپ کے مسائل کامل)

مظاہر حق جدید ص ۲۳۱ میں ہے کہ نرد شیر چوسر کی ایک قسم ہے جس کو فارس کے ایک

بادشاہ شاہ یور بن اردشرا بن بابک نے ایجاد کیا تھا چونکہ سور کا گوشت اور خون نہ صرف نجس ہوتا ہے بلکہ اس سے بہت زیادہ نفرت بھی ہوتی ہے۔ اس لیے خاص طور پر اس کا ذکر کیا گیا تاکہ لوگ اس کھیل سے نہایت بیزاری برتیں، واضح رہے مطلق زرد شیر کے ذریعے کھیلنا تمام علماء کے نزدیک حرام ہے خواہ وہ چوسر کی صورت میں ہو خواہ تختہ زرد کی صورت میں یا کسی اور طرح کا اور ایک حدیث میں ہے کہ شطرنج کھیلنے والا ملعون ہے اور جو اس کی طرف دیکھے اس کی مثال ایسی ہے جیسے خنزیر کا گوشت کھانے والا۔ (کنز العمال حدیث ۴۰۶۳۶)

کتاب پالنا عظیم گناہ ہے

آج کل بہت سے لوگوں کو دیکھا گیا ہے کہ کتوں سے بہت محبت کرتے ہیں، اپنے ساتھ سلاتے، پارکوں میں لے کر چکر لگاتے ہیں، کبھی سینے سے لگا کر بیٹھے رہتے ہیں۔ کیا اس طرح شوقیہ کتاب پالنا شرعاً جائز ہے یا نہیں؟ اس بارے میں شریعت مطہرہ کا کیا حکم ہے، کتاب تو ایک نجس جانور ہے اس سے اس حد تک محبت کرنا کیا شریعت نے اس کی اجازت دی ہے؟ تو سمجھ لیجیے کہ بلا ضرورت کتاب پالنا اس سے اختلاط کرنا اس سے محبت کرنا کہ اس کے گلے میں ہاتھ ڈال کر سیر کیا جائے یا اس کو بستر پر سلا یا جائے۔ یہ بالاتفاق ناجائز اور گناہ ہے۔

قال رسول اللہ صلی اللہ علیہ وسلم: لا تدخل الملائكة بیتا فیہ کلب او

تصاویر۔ (مشکوٰۃ ص ۳۸۰)

یعنی جناب نبی کریم صلی اللہ علیہ وسلم نے ارشاد فرمایا کہ فرشتے ایسے گھر میں داخل نہیں ہوتے جس میں کتاب یا تصویریں ہوں۔

وعن ابن عمر رضی اللہ عنہما قال قال رسول اللہ صلی اللہ علیہ وسلم:

من اقتنى كلبا الا كلب ماشية او ضار نقص من عمله كل يوم قيراطان۔

(مشکوٰۃ ص ۳۵۹)

حضرت عبداللہ ابن عمر رضی اللہ عنہما سے فرماتے ہیں کہ رسول اللہ صلی اللہ علیہ وسلم نے فرمایا جو جانوروں کے محافظ کتے یا شکاری کتے کے علاوہ کتا پالتا ہے تو ہر روز اس کے اجر و ثواب میں دو قیراط گھٹ جاتے ہیں۔

اس حدیث سے یہ ثابت ہوا کہ جو شخص تفریح طبع کے لیے کتا پالے گا اس کے نیک اعمال میں سے بہت بڑا حصہ ضائع ہوگا۔

اور یہ بات بھی معلوم ہوئی کہ کھیتی اور جانوروں کے باڑہ وغیرہ کی حفاظت اور شکار کرنے کی غرض سے کتا پالنے کی اجازت ہے وہ گناہ نہیں، وہ اس وعید میں داخل نہیں، نیز حضرت جابر رضی اللہ عنہ کہتے ہیں کہ ہمیں جناب نبی کریم صلی اللہ علیہ وسلم نے (مدینہ کے) کتوں کو مار ڈالنے کا حکم دے دیا تھا (چنانچہ ہم مدینہ اور اطراف مدینہ کے کتوں کو مار ڈالتے تھے) یہاں تک کہ جو عورت دیہات سے آتی اور اس کے ساتھ کتا ہوتا تو ہم اس کو بھی ختم کر دیتے تھے پھر بعد میں آنحضرت صلی اللہ علیہ وسلم نے عام کتوں کو مار ڈالنے سے منع فرما دیا اور یہ حکم دیا کہ خالص سیاہ کتے کو جو دو نقطوں والا ہو مار ڈالنا تمہارے لیے ضروری ہے کیونکہ وہ شیطان ہے۔ (مسلم)

لہذا بلا ضرورت شوقیہ کتا پالنے سے اجتناب کرنا لازم ہے۔

کیرم بورڈ کھیلنے کا حکم

آج کل بعض نوجوان مختلف ٹولیوں میں جمع ہو کر کیرم بورڈ نامی کھیل بڑے شوق سے کھیلتے ہیں، اس کھیل میں نہ تو صحت کا فائدہ ہے نہ ہی دنیا و آخرت کا کوئی اور فائدہ سوائے وقت اور دولت کو ضائع کرنے کے اور کچھ ہاتھ نہیں آتا اور نوجوان کھیل میں اس قدر منہمک ہوتے ہیں کہ انہیں نماز اور دیگر حقوق شرعیہ کا کوئی خیال تک نہیں ہوتا، جبکہ شریعت مطہرہ نے بے فائدہ کھیل کود سے منع فرمایا ہے۔ جناب نبی کریم صلی اللہ علیہ وسلم نے ارشاد فرمایا ہے ”من حسن اسلام المرء ترکہ مالا یعنی“ یعنی آدمی میں اسلام کی خوبی یہ ہے کہ لایعنی اور بے فائدہ کاموں اور باتوں کو ترک کر دے۔ اس لیے کیرم بورڈ جیسے بے فائدہ کھیلوں سے بچنا نہایت ضروری ہے۔ اسی طرح بعض لوگ کیرم بورڈ کی دکان لگا لیتے ہیں اس میں کھیل کا انتظام کر کے پیسہ کماتے ہیں اور گانا بھی بجاتے ہیں۔ اسی کے شوق میں بہت سے کم سن بچے بھی جمع ہو جاتے ہیں۔ گویا کہ شروع سے کم سن بچوں کے اخلاق و عادات بگاڑنے کا ایک ذریعہ ہے، پھر دکان اگر گلی کے اندر ہو تو اس سے اس کے شور و شرابہ سے پڑوس کے لوگوں کو سخت تکلیف پہنچتی ہے، جبکہ کسی کو تکلیف پہنچانا بھی شرعاً حرام ہے۔ اس لیے کیرم بورڈ کی دکان چلانے والے اس ایذا رسانی کے گناہ میں برابر کے شریک ہیں ان کی کمائی بھی پاک نہیں ہے۔ عند اللہ سخت مجرم ہوں گے اس لیے ایسے ذریعہ معاش سے توبہ کرنا ضروری ہے۔ اس کو چھوڑ کر کوئی حلال ذریعہ معاش اختیار کرے۔

سی ڈی میں کسی عالم کی تقریر سننا

اگر سی ڈی میں یا ویڈیو میں کسی عالم کی تقریر محفوظ کر کے کمپیوٹر یا ٹی وی کے ذریعہ سنی جائے تو اسکرین پر اس عالم کی تصویر بھی نمودار ہو شرعاً اس کی اجازت ہوگی یا نہیں؟

اس بارے میں عرض یہ ہے کہ ہماری شریعت میں جاندار کی تصویر حرام ہے اور آنحضرت صلی اللہ علیہ وسلم نے اس پر لعنت فرمائی ہے، اب جبکہ اس تقریر کے سنتے وقت اسکرین پر تصویر نمودار ہوتی ہے تو جس چیز کو آپ صلی اللہ علیہ وسلم ملعون فرما رہے ہوں اس کے جواز کا تو سوال ہی پیدا نہیں ہوتا۔ بعض لوگوں کا خیال یہ ہے کہ ان چیزوں کو اچھے مقاصد کے لیے استعمال کیا جاسکتا ہے۔ یہ خیال بالکل لغو ہے۔ اس لیے کہ اس سے شر ہی پھیلے گا خیر نہیں پھیل سکتی، کیونکہ صرف دینی معلومات فراہم کرنا مقصود نہیں بلکہ اصل مقصود تبلیغ رجوع الی اللہ خوف الہی تقویٰ و طہارت فکر آخرت پیدا کرنا ہے، یہ مقاصد ٹی وی یا گناہ کے دیگر آلات کے ذریعہ حاصل کرنا ممکن ہی نہیں، اس لیے علماء کو چاہیے کہ تبلیغ کے لیے صرف جائز طریقہ ہی کو اختیار کریں یہی چیز عند اللہ قبول ہوگی اور اجر و ثواب کا باعث ہوگی اس کے علاوہ کوئی ناجائز طریقہ اختیار کرنا یہ کوئی عقلمندی نہیں ہے کہ دوسروں کی خاطر اپنی آخرت تباہ کرے۔

اسی طرح عام مسلمانوں پر بھی لازم ہے کہ نفسانی خواہشات کی پیروی کی بجائے شریعت مقدسہ کی پیروی کی جائے دین کو شرعی حدود کے اندر رہ کر سکھا جائے اور اس پر عمل کیا جائے، شیطانی اور رحمانی دونوں طریقوں پر چلنے کی کوشش نہ کی جائے کہ جب جسے موقع ہاتھ لگا اختیار کر لیا۔

با مسلم اللہ اللہ
یا برہمن رام رام
حج بھی کعبہ کا کیا گنگا کا اشنان بھی
خوش رہے رجن بھی راضی رہے شیطان بھی
کیونکہ ہر مسلمان کو تو صرف ایک اللہ کے حکم پر چلنا ضروری ہے۔

جامعۃ الرشید کا فتویٰ

قابل قدر جناب مفتی محمد صاحب دامت برکاتہم، جامعۃ الرشید احسن آباد
السلام علیکم ورحمۃ اللہ وبرکاتہ

بعد از سلام۔ آج کل سی ڈی نکلے ہیں جس میں قراء یا علماء حضرات کا کیسٹ لگاتے
ہیں گھر کے تمام افراد میاں بیوی اور دیگر ماں بہنیں ایک غیر محرم کی شکل دیکھ کر قرآن
سننے ہیں اور مسئلہ یا بیان سننے ہیں۔ کیا ایسا کرنا جائز ہے؟ قرآن اور سنت کی روشنی میں
فتویٰ مطلوب ہے۔

المستفتی شریف احمد اورنگی ٹاؤن ۷۱/۲

تاریخ ۱۳/۰۶/۲۰۰۴

الجواب باسلم ملہم الصواب

سی ڈی کی جو تصویر اسکرین پر نمودار ہوتی ہے، ہماری تحقیق کے مطابق وہ تصویر کے حکم
میں داخل ہے اور تصویر کے استعمال پر احادیث میں لعنت وارد ہوئی ہے۔

قال رسول اللہ صلی اللہ علیہ وسلم: لا تدخل الملائکۃ بیتا فیہ کلب أو

تصاویر۔ (مشکوۃ)

یعنی جس گھر میں کتا اور تھویر ہوں ہوں اس میں رحمت کے فرشتے داخل نہیں ہوتے۔
دوسری روایت میں ہے:

اشد الناس عذاباً يوم القيامة المصورون۔ (متفق علیہ)

یعنی قیامت کے روز سب سے زیادہ عذاب فوٹو گرافروں کو ہوگا۔

وعن عائشة رضي الله تعالى عنها قالت: ان النبي صلى الله عليه وسلم لم

يكن يترك في البيت شيئاً فيه تصاليب۔ (مشکوٰۃ)

یعنی جناب نبی کریم صلی اللہ علیہ وسلم گھر میں کوئی تصویر والی چیز نہیں چھوڑتے تھے۔ اسی وجہ سے فقہاء رحمہ اللہ نے بلا ضرورت تصویر کشی کو حرام قرار دیا ہے اس کی طرف دیکھنے دکھانے کو بھی ناجائز فرمایا ہے، لہذا ایسی ”سی ڈیز“ جس میں جاندار کی تصویر ہو اگرچہ کسی عالم یا قاری کی ہو اس کو دیکھنا بھی ممنوع اور ناجائز ہے۔ واللہ سبحانہ تعالیٰ اعلم

احسان اللہ شائق عفا اللہ عنہ

دارالافتاء والارشاد، کراچی

الجواب صحیح

سعد اللہ

۱۳۲۵/۶/۱۶

الجواب صحیح

محمد عفا اللہ عنہ

۱۳۲۵/۶/۱۶

تصاویر والے عید کارڈ

سوال:

آج کل بازاروں میں جگہ جگہ عید کارڈ کے اسٹال لگے ہوتے ہیں، ان کارڈوں میں مختلف قسم کے جانداروں کی تصویریں بنی ہوئی ہیں، اسی طرح مرد و عورتوں کی فحش تصویریں بھی ہوتی ہیں۔ شرعاً ایسے کارڈوں کو خریدنے کا کیا حکم ہے؟ اور ان کو استعمال کرنے کا حکم بیان کریں۔ مینواتو جروا

الجواب باسم ملہم الصواب

تصویر کے بارے میں نبی کریم صلی اللہ علیہ وسلم نے ارشاد فرمایا کہ قیامت کے روز اللہ تعالیٰ کی طرف سے سب سے زیادہ عذاب نوٹوگرافروں کو ہوگا۔ (بخاری و مسلم)
اسی طرح آپ صلی اللہ علیہ وسلم نے ارشاد فرمایا ”جس گھر میں کتے یا تصاویر ہوں اس میں رحمت کے فرشتے داخل نہیں ہوتے۔ (بخاری و مسلم)

اور حضرت عائشہ رضی اللہ عنہا سے مروی ہے کہ جناب نبی کریم صلی اللہ علیہ وسلم گھر میں کوئی تصویر والی چیز نہیں چھوڑتے تھے۔ (بخاری و مسلم)

ان ارشادات گرامی کی روشنی میں فقہاء کرام رحمہم اللہ نے فرمایا کہ بلا ضرورت شدیدہ جاندار کی تصویر کشی اسی طرح تصویر کو دیکھنا، بیچنا، خریدنا اور اپنے پاس رکھنا ناجائز اور حرام ہے۔ لہذا جن عید کارڈوں پر کسی جاندار کی تصویر ہو، خاص کر فحش تصویریں ہوں، ان کو بیچنا خریدنا، ان کی طرف دیکھنا یا کسی عزیز و اقارب کے پاس بھیجنا شرعاً ناجائز اور حرام ہے۔ اسی طرح

اس کی تجارت سے حاصل ہونے والی آمدنی بھی حرام ہے۔

تمام مسلمانوں کو چاہیے کہ تصویروں والی کارڈ کے استعمال سے خود بھی بچیں اور دوسروں کو بھی بچائیں اسی طرح دیگر تمام گناہوں سے بچنے بچانے کی کوشش کریں اللہ تعالیٰ توفیق عطاء فرمائے آمین۔

مولانا کمال الدین المستر شد صاحب

مولانا کمال الدین صاحب اپنے رسالہ ”شعاعی تصاویر کی حقیقت“ میں ڈیجیٹل کیمرہ کی تصاویر کا دوسرے تصاویر محرم کے حکم میں داخل ہونے کو عقلی نقلی دلائل سے ثابت کرنے کے بعد تحریر فرماتے ہیں:

بعض حضرات فرماتے ہیں کہ ٹھیک ہے ہمیں تسلیم ہے کہ تصویر کا بنانا اور استعمال جائز نہیں مگر آج کل ابتلاء عام کی وجہ سے اس سے بچا نہیں جاسکتا، لہذا بجائے اس کے کہ ہم سب مبتلاء مسلمانوں کو گناہ گار قرار دیں، کیوں نہ اس کی اجازت دیں تاکہ سب لوگ گناہ سے بچیں۔

المستر شد کہتا ہے کہ یہ حیلہ ایسا خطرناک استدلال ہے کہ اگر اس کو آج بنیاد بنا کر علماء نے قبول کر لیا تو کل اس سے زیادہ محرم اشیاء اسی اصول کے تحت حلال قرار دی جائیں گی، آئندہ دور کے مفتیان اپنے پیش روؤں کا حوالہ دے کر حرام کو حلال کریں گے مثلاً جب شراب نوشی عام ہوگی تو وہ بھی کہیں گے کہ بجائے اس کے کہ سب لوگوں کو شرابی اور گناہ گار قرار دیں، کیوں نہ اس کا نام تبدیل کر دیں تاکہ لوگ پیتے تو ویسے بھی ہیں گناہ سے محفوظ ہو جائیں۔

اور ایسا ہوگا جیسا کہ حدیث پاک کا مضمون ہے اسی طرح جب زنا و فواحش میں ابتلاء عام ہوگا جو ناگزیر ہے بحکم حدیث مبارک تو بہت سے مفتیان کرام اس سے بچنے کا یہ حیلہ تجویز کریں گے کہ کیوں نہ ان کے لیے متعہ کو جائز کیا جائے تاکہ بے چارے زنا سے بچیں۔

اور اہم بات یہ ہے کہ گناہ کے عموم کو جواز بنانا تو زیادہ شنیع ہے کیونکہ شاذ و نادر گناہ سے عمومی عذاب کا خطرہ نہیں ہوتا ہے، جبکہ گناہ میں سب کے مبتلاء ہونے پر عذاب استیصال کا خطرہ ہوتا ہے، اگر عموم بلوئی اتنا معقول عذر ہوتا تو قیامت کیسے قائم ہوگی کیونکہ گناہ اس وقت ابتلاء عام ہونے کی وہ سے شاعت سے خارج شمار ہوں گے، تو پھر تو عام امم سابقہ پر عذاب نہ آتا کیونکہ وہ علی العموم گناہ میں مبتلاء تھے، تو کیا انبیاء نے ان کے لیے وہ گناہ نام تبدیل کر کے جائز کر دیئے تھے؟ یا عذاب کی دھمکی دے دی تھی؟ کیا اصحاب السبت اس وجہ سے قرہ و خنزیر (بندر، سور) بن گئے کہ وہاں اقلیت اس گناہ میں مبتلاء یا حیلہ کر کے اکثریت اس میں مشغول ہو گئی؟

مفتی اعظم حضرت مولانا محمد شفیع صاحب رقم طراز ہیں:

”کسی گناہ کا عام رواج پا جانا اس کو حلال نہیں کر دیتا بلکہ اور زیادہ خطرہ عذاب الہی کا اس سے ہو جاتا ہے۔“ (تصویر کے شرعی احکام ص ۵۳)

اصل بات یہ کہ ابتلاء عام کا مطلب یہ نہیں کہ جب سب لوگ وہ کام کرتے ہوں تو وہ جائز ہو جاتا ہے ورنہ پھر تو جن علاقوں میں سب لوگ داڑھی منڈے ہوں وہاں باہر سے آنے والے کے لیے داڑھی منڈانا جائز ہونا چاہیے، حالانکہ وہاں سے تو فرار کا حکم ہے یا پھر داڑھی رکھنے کا، سود خوروں کی کالونی میں یا بستی میں رہنے کا مطلب یہ تو نہیں کہ سود وہاں جائز ہو گیا، علیٰ ہذا القیاس۔

بلکہ مطلب اس کا یہ ہوتا ہے کہ کسی کام کے باقی سب دروازے بند ہو گئے سوائے نا جائز

و مکروہ کے کوئی دروازہ کھلا ہوا نظر آتا تو جس آدمی کو وہ کام ناگزیر ہو صرف وہی اس دروازے سے داخل ہونے کا مجاز ہے مثلاً جس پر حج فرض ہو جائے یا غیر ملکی دورہ جس کے لیے ناگزیر ہو صرف وہی پاسپورٹ کے لیے تصاویر کھینچوائے، اب اس کو عام کرنا کہ جب اکثر لوگ ٹی وی دیکھتے ہیں لہذا سب کے لیے اس کی اجازت ہونی چاہیے کیا معنی رکھتا ہے، کیا احادیث سے فتنوں کے زمانے میں اپنے گھر کا دروازہ بند کر کے اندر ہی رہنے یا معاشرہ چھوڑ کر جنگلوں کا رخ کرنے کا حکم ثابت نہیں ہے؟

میڈیا کی تسلیل سے بچنے کا عذر و حیلہ

یہ استدلال بظاہر معقول بھی ہے اور وزنی بھی کہ جب میڈیا پر اسلام کے خلاف گمراہ کن پروپیگنڈہ جاری ہے اور روز افزوں اس میں شدت آتی جا رہی ہے تو اگر ضعیف العقیدہ مسلمانوں کی دہنگیری کے لیے میڈیا کی سطح پر اور خصوصاً الیکٹرونک میڈیا کے میدان میں دشمنان اسلام کو شکست نہ دی گئی تو وہ اس محاذ پر بھی قابض ہو جائیں گے اور اہل ایمان کے قلوب پر بھی۔

مگر دیکھنا یہ ہے کہ کسی پروپیگنڈے کے مقابلے کے لیے اس حد تک جانا جائز و ثابت ہے یا نہیں اور یہ کہ اسلام میں آدھا تیر آدھا بیٹیر بننے کی کس حد تک گنجائش ہے؟ کہ جب مخالفین بھیس بدلیں تو ہم بھی بدلنے رہیں اور یہ کہ کیا واقعی تصویر کے ذریعہ دشمنان اسلام کا دندان شکم مقابلہ ہو سکتا ہے؟

یہ اور اس قسم کے اور بہت سے سوالات حل طلب ہیں ابتداءً اسلام سے لے کر آج

تک امت کا تعامل اس پر رہا ہے کہ مخالفین کے پروپیگنڈوں کے باوجود وہ اپنے معمولات پر توجہ مرکوز رکھتے، ان کی باتوں کی زیادہ پروا دہ نہیں کرتے۔

آنحضور علیہ الصلوٰۃ والسلام کے عہد مبارک میں منافقین سمیت تمام کفار اسلام اور مسلمانوں کے خلاف منفی پروپیگنڈہ کرتے رہے، مگر مسلمانوں نے اس کا التزام نہیں کیا کہ ان کی مجالس میں جا کر ان پر تنقید کریں ان سے بحث کریں اور مناظرے کریں، بلکہ قرآن کی عام تعلیمات کے مطابق ان کی باتیں خاطر میں لائے بغیر ہی اپنے طریقے سے دعوت کو جاری رکھا یہی مطلوب ہے۔

دیکھئے آنحضور علیہ الصلوٰۃ والسلام کا فیۃ الناس کے لیے نبی رحمت اور داعی حق کے طور پر مبعوث ہوئے تھے مگر آپ صلی اللہ علیہ وسلم نے ملک کو ایک ایک خط ارسال فرمایا اور یقیناً انہوں نے رسالت کا حق ادا فرمایا، دشمنان اسلام سے مقابلہ لازمی ہے اور ان سے مناظرے کرنا ضروری ہے مگر یہ سب کچھ دائرۃ اسلام میں رہتے ہوئے، اسلامی اصول کی پابندی کرتے ہوئے ہونا چاہیے اگر اللہ نے کسی کی تقدیر میں ہدایت نہیں لکھی ہے تو ساری دنیا کے داعظ و مناظر بل کر اس کو ہدایت کی راہ پر نہیں لاسکتے ہیں، اس کے برعکس جس کے لیے ہدایت مقدر ہے وہ عام اور سیدھی سادھی بات سے راہِ راست پر آجائے گا۔

معزز لہ، خوارج اور دیگر فرق ضالہ کے مقابلہ کے لیے علمائے حق نے علم کلام وضع کیا تھا مگر عام علماء نے اس طریقہ کو پسند نہیں فرمایا حتیٰ کہ علم کلام پر بعض حضرات نے بہت سخت جملے کہے ہیں، حالانکہ علم کلام کے لیے کوئی ناجائز ذریعہ استعمال نہیں کیا گیا تھا علاوہ ازیں اگر اس اصول کو اپنایا جائے تو اس کا مطلب یہ ہوگا کہ اسلام میں مبلغ کے لیے عملی طور پر کوئی نصاب مقرر نہیں بلکہ وہ وقت کے تقاضا کے مطابق اپنا بھیجیں بدلنے کا مجاز ہے، مثلاً اگر ایک مجلس میں داڑھی منڈے بیٹھے ہیں اور داڑھی والوں کو اپنے پاس نہیں چھوڑتے، ان کی بات

نہیں سنتے تو مبلغ ایسا کرنے کا مجاز ہوگا کہ انہیں کا بھیس اختیار کر کے جائے تاکہ وہ لوگ اس کی بات سنیں اسی طرح موسیقی کی محفل اور شراب کی مجلس اور جوئے کا حلقہ ہے اس طرح مبلغ آدھا تیز اور آدھا ٹیڑھ بن جائے گا، حالانکہ تبلیغ کی خاطر گناہ کرنے کی کوئی اجازت نہیں دیتا۔ ایک اہم بات یہ بھی ہے کہ ٹی وی وغیرہ الیکٹرونک میڈیا پر وعظ و نصیحت میں خطا انفس بہت زیادہ ہے دوسری جانب آج کل حب جاہ اور حب مال کا دور دورہ ہے ملا علی قاری رحمہ اللہ فرماتے ہیں کہ نیکی کے جس کام میں نفس کی خواہش شامل ہو جائے وہ اتنا لذیذ ہوتا ہے کہ جس طرح کھن کے ساتھ شہد ملایا جائے۔

میں سو فیصد یقین سے کہتا ہوں کہ اس خطا انفس کی وجہ سے اگر اس طریقے سے تبلیغ کی اجازت دے دی گئی تو بجائے فائدے کے نقصان زیادہ ہوگا کہ اس پر ایسے لوگوں کا قبضہ ہو جائے گا جو اسلام کا چہرہ بگاڑ دیں گے، کیونکہ آج تک ہمارا تجربہ و مشاہدہ یہی ہے کہ ایسے مواقع پر عموماً ان لوگوں کا کنٹرول رہا ہے، جن کو اسلام کی اور مسلمانوں کی خیر خواہی کی بجائے اپنی عزت زیادہ عزیز ہوتی ہے، ان کے سینوں میں علم کی دولت سے بڑھ کر مادی دولت ڈیرا ڈال چکی ہوتی ہے۔

ہم نے آج تک تو یہی دیکھا ہے کہ جو لوگ اسلام کی نمایندگی کی دعویٰ دار بن کر ٹی وی وار اخبارات وغیرہ پر چھائے ہوئے ہیں، ان کی باتیں میڈیا کے ذریعے منظر عام پر آنے سے اسلام کی متانت کی بجائے اہانت ہوئی ہے، ان کے دلائل میں اسلام کے شایان شان حکمت و قوت نہیں ہوتی ہے، کیونکہ ایسے لوگ عموماً مستحکم علم سے عاری ہوتے ہیں بس چند باتیں سیکھ لیں اور اس کالر کے نام سے موسوم ہوئے، جید علماء جو واقعی مسلمانوں کی ترجمانی کا حق رکھتے ہیں اس میدان سے کوسوں دور ہیں۔

مجھے یقین ہے کہ ٹی وی کے جواز اس کے فتویٰ سے وہ تمام حلقے بھر پور فائدہ اٹھائیں گے

جو مضبوط اور ٹھوس علم سے عاری اور عمل سے بیزار مگر شہرت کے شیدائی ہیں، وہ اس فتویٰ کی آڑ میں ایسے دلائل میڈیا پر چھوڑیں گے اور ایسے فتاویٰ صادر فرمائیں گے کہ جن سے ارشاد کی بجائے اضلال کا کام ہوتا رہے گا اس طرح یہ حدیث پوری صداقت کے ساتھ ہمارے سامنے آجائے گی کہ ”فَضِّلُوا وَاضِلُوا“ یعنی ایسے مفتی خود بھی گمراہ ہوں گے اور دوسروں کو بھی گمراہ کریں گے علمائے حق کی آواز اس میں دب کورہ جائے گی کہ اس وقت میڈیا پر شور و غوغا کا عالم یہ ہوگا کہ کوئی شریف آدمی اس میں اپنی آواز بلند کرنے کی ہمت و جسارت نہ کر سکے گا۔

کیا نئی وی اور انٹرنیٹ وغیرہ کی پیش گوئی حدیث سے ثابت ہے؟

یہ بات طے شدہ ہے کہ قیامت تک تمام فتنوں کے بارے میں آنحضور علیہ السلام نے امت کو آگاہ فرمایا ہے، تاہم اس عہد پاک میں ان خباثت کے نام نہ تھے اس لیے عموماً آپ صلی اللہ علیہ وسلم نے ایسی پیشین گوئیوں میں ایسی تشبیہات دی ہیں جن سے صحابہ کرام رضی اللہ عنہم اجمعین سمجھ جاتے، چنانچہ بخاری شریف میں صحیح حدیث ہے حضرت عروہ فرماتے ہیں کہ میں نے اسامہ سے سنا ہے، فرماتے ہیں کہ ایک دفعہ نبی صلی اللہ علیہ وسلم مدینہ طیبہ کی عمارات میں سے پتھروں کی ایک بلند عمارت پر چڑھے تو فرمانے لگے کیا جو کچھ میں دیکھتا ہوں تم بھی دیکھتے ہو؟ میں تمہارے گھروں کے اندر فتنوں کے نازل ہونے کی جگہوں کو اس طرح دیکھتا ہوں، جیسے بارش برتی ہے۔

”اشرف النبی صلی اللہ علیہ وسلم من اطام المدينة فقال: ”هل ترون

ما رى انى لارى مواقع الفتن خلال بيوتكم كمواقع القطر“۔ (ص ۲۵۲ ج ۱)

موجودہ دور میں مصنوعی سیارچوں کی بہتات ہے خط استواء کے آس پاس ایسے درجنوں یا سینکڑوں کی تعداد میں سیارچے موجود ہیں جن کی بلندی مختلف مسافتوں پر ہے کوئی دس بارہ

ہزار اور کوئی چالیس ہزار کلومیٹر کے قریب بلند ہیں، موبائل فون ہوں یا دیگر معلوماتی ذرائع ان کا رابطہ سیارچوں کے ساتھ ہمہ وقت جاری رہتا ہے آپ پڑھ چکے ہیں کہ روشنی خلا میں چھوٹے چھوٹے پیکٹوں کی طرح لہری حرکت کرتی ہے، آواز کا ضابطہ بھی کچھ اس کے قریب ہے، چونکہ آج دنیا کا کوئی شہر بشمول مدینہ منورہ زادھا اللہ عز و شرفانی وی اور انٹرنیٹ سے خالی نہیں، لہذا یہ بات صحیح ہے کہ فضاء سے ان گھروں میں بارش کی طرح فتنے برس رہے ہیں۔

آپ پیچھے یہ بھی پڑھ چکے ہیں کہ اگر روشنی کا طول موج چار سو سے لے کر سات سو پچاس نیو میٹر کے درمیان ہو تو انسانی آنکھ اس کا ادراک کر سکتی ہے، جبکہ اس سے زیادہ یا کم طول موج کی روشنی کا دیکھنا انسانی بس کی بات نہیں ہے، جیسے ریموٹ کنٹرول اور ایکس رے وغیرہ کی روشنی کی شعاعیں۔

مگر حضور پاک صلی اللہ علیہ وسلم کو اللہ تبارک و تعالیٰ نے جو قوت عطا فرماتی تھی وہ اہل علم پر مخفی نہیں چنانچہ اتنے باریک فتنوں کا بھی احساس فرمایا۔

قاضی عیاض رحمہ اللہ میں لکھتے ہیں کہ آنحضرت صلی اللہ علیہ وسلم نماز میں پیچھے بھی اسی طرح دیکھتے جیسے آگے دیکھتے تھے اور اندھیرے میں بھی اسی طرح دیکھتے جس طرح روشنی میں دیکھتے اور فرشتوں اور شیاطین کو دیکھنے کے بارے میں بہت سی صحیح احادیث ثابت ہیں، نجاشی کی نماز جنازہ پڑھاتے ہوئے آپ صلی اللہ علیہ وسلم نے ان کی نعرش دیکھ لی، جب قریش نے آپ صلی اللہ علیہ وسلم کی معراج پر اعتراض کرتے ہوئے بیت المقدس کے بارے میں پوچھا تو آپ صلی اللہ علیہ وسلم نے اسے دیکھ کر ان کے سوالات کا جواب دیا اور جب مسجد نبوی تعمیر کر رہے تھے تو کعبہ دیکھ لیا تھا آپ صلی اللہ علیہ وسلم سے یہ بھی مروی ہے آپ صلی اللہ علیہ وسلم فرماتے کہ میں ٹریا میں گیا رہ ستارے دیکھتا ہوں ”وہذہ کلہا محمولۃ علی

اور یہ کہ جب اللہ تبارک و تعالیٰ نے حضرت موسیٰ علیہ السلام کے لیے تجلی فرماتی تو حضرت موسیٰ اندھیری رات میں پتھر کے اوپر چیونٹی کو دس فرسخ (تیس میل) کے فاصلے سے دیکھتے، ہو سکتا ہے کہ حضور علیہ السلام کو یہ طاقت معراج کے بعد عطاء کی گئی ہو۔
(الشفاء ص ۴۳ ج ۱، فصل داماد فور عقلہ الخ)

سی ڈی، ٹی وی، کمپیوٹر اور انٹرنیٹ کے متعلق جامعۃ العلوم الاسلامیہ بنوری ٹاؤن کراچی کے فتاویٰ

کیا فرماتے ہیں علماء دین اس مسئلہ کے بارے میں
(۱)..... موجودہ دور میں تصویر والی سی ڈی عام ہو رہی ہے، ٹی وی پر یا کمپیوٹر پر ایسے پروگرام دیکھنا یا کسی عالم کا وعظ و تقریر سننے کا شرعاً کیا حکم ہے؟ نیز کسی عالم کا ٹی وی اسٹیشن میں جا کر تقریر کرنے کا کیا حکم ہے؟

المستفتی

سید احمد مجاہد کالونی ناظم آباد کراچی

الجواب حامداً ومصلیاً

واضح رہے کہ تصویر والی سی ڈی کے ذریعے پروگرام دیکھنا یا کسی عالم کا وعظ و تقریر سننا کسی صورت میں جائز نہیں۔ تصویر چاہے پہلے زمانے کا ہو یا اس کی کوئی نئی سائنسی صورت ہو کسی طرح جائز نہیں، جیسا کہ احادیث مبارکہ سے واضح ہے۔ مشکوٰۃ شریف میں ہے:

عن ابی طلحہ قال قال النبی صلی اللہ علیہ وسلم لا تدخل الملائکۃ بیتا

فیہ کلب أو تصاویر۔ (مشکوٰۃ ۲/۳۸۵ ط سعید)

اسی طرح بے شمار احادیث مبارکہ تصویر کی حرمت اور مصورین کے عذاب پر دلالت کرتے ہیں جن کا احاطہ مقصود نہیں۔ اسی طرح وعظ و تقریر کے لیے علماء کرام کا ٹی وی پر آنا جائز نہیں جس کی ایک وجہ تصویر ہے۔ اسی طرح ٹی وی کی وضع و ساخت ہی لہو و لعب کے لیے ہے، اس لیے ان کو دینی مقاصد کے لیے استعمال کرنا غلط اور ناجائز ہے۔
فقط واللہ اعلم

کتبہ

فضل معبود

المختص فی الفقہ الاسلامی

جامعۃ العلوم الاسلامیہ

علامہ محمد یوسف بنوری ناؤن کراچی

۱۹/۱۰/۱۴۳۸ھ، ۱۱/۰۱/۲۰۰۷ء

الجواب صحیح

محمد عبدالقادر

الجواب صحیح

محمد عبدالجید دین پوری

۱۹/۱۰/۱۴۳۸ھ

(۲)..... کیا فرماتے ہیں علماء دین اس مسئلہ کے بارے میں

کہ انٹرنیٹ پر مختلف پروگرام ہوتے ہیں شرعاً انٹرنیٹ استعمال کرنے کا کیا حکم ہے؟
بدلل جواب مطلوب ہے۔

المستفتی

سید احمد مجاہد کالونی ناظم آباد کراچی

الجواب حامداً ومصلیاً

واضح رہے کہ آج دنیا ترقی کی راہ پر گامزن ہے اور آئے دن کوئی نہ کوئی سائنسی ایجاد ہمارے سامنے آتی رہتی ہے، جس کام کے کرنے اور جس چیز کو دیکھنے میں طویل وقت درکار ہوتا ہے۔ ان تمام مشکلات اور پریشانیوں کو سائنسی ایجادات نے بہت سہل اور آسان کر دیا اور گھنٹوں کا کام منٹوں اور منٹوں کا کام سیکنڈوں میں ہونے لگا ہے۔ مثلاً اگر کسی حوالہ کی ضرورت ہو تو بٹن دبائیے اور فوراً دور دراز ملک کے کتب خانوں کی کتابوں سے گھر بیٹھے ہی حوالی دیکھ لیجیے۔

نیز جس طرح اخبار، کتب، ریڈیو، ٹی وی، سیٹلائٹ، ڈش اور دوسرے ذرائع ابلاغ دعوت کے میدان میں اہم کردار ادا کر رہے ہیں۔ حال ہی میں ایک نیا ہتھیار اس میدان میں داخل ہوا ہے اور ایک نئے انداز سے اسلام اور اس کی اساس میں حملوں کا سبب بن رہا ہے وہ ہی انٹرنیٹ ہے، یہ خالصتاً ایک سائنسی اختراع ہے اور اس کا مقصد متعین کرنا مکمل طور پر اس سے کام لینے والے کی ذمہ داری ہے۔

انٹرنیٹ کے بارے میں یہ کہا جاسکتا ہے کہ یہ بذات خود نہ کوئی سافٹ ویئر ہے اور نہ ہی کوئی ہارڈ ویئر ہے، بلکہ ہزاروں، لاکھوں کمپیوٹروں کے بارے میں باہمی ربط کا نام ہے، یہ نہ ہی تو کسی آدمی کے لیے ہے اور نہ ہی کسی فرد واحد کی ملکیت میں اور نہ ہی ہم کسی ایسے شخص یا ادارے کا تصور کر سکتے ہیں جو انٹرنیٹ کو چلا رہا ہے۔ آسان ترین لفظوں میں یوں کہہ لیں کہ یہ ایک طریقہ کار ہے جس کو استعمال کرتے ہوئے مختلف کمپیوٹروں کے ذریعے لوگ ایک دوسرے سے منسلک ہوتے ہیں، انٹرنیٹ استعمال کرنے والے کے لیے صرف یہ کرنا ہوتا ہے کہ اس نیٹ ورک کا حصہ بننے کے لیے وہ انٹرنیٹ سروس پروائیڈر سے کنکشن لے لے

انٹرنیٹ صرف اپنے خیالات کو پھیلانے اور مختلف مقاصد کے لیے استعمال کا ایک آلہ ہے، اس پر باطل اقوام کی اجارہ داری قائم ہو جانے کی وجہ سے اس کے اکثر پروگرام اسلام کے مخالف نظر آتے ہیں

لہذا صورت مسئلہ میں حدود و شرع میں رہتے ہوئے اسلام کے تعارف و اشاعت، صحیح عقائد و نظریات کی ترویج اور باطل عقائد کی تردید اور فقہ و فتاویٰ کی سہولت کے لیے نیز جائز مقاصد کے تحت انٹرنیٹ کا استعمال شرعاً درست ہے اور اس پر دینی پروگرام بھی صحیح ہے۔ نیز علماء حق کے بیانات اور قرآن کریم کی تلاوت و تفسیر انٹرنیٹ پر بلا تصویر اور بلا فوٹو شائع کرنا جائز و درست ہے۔ لیکن انٹرنیٹ پر آنے والی عریاں تصاویر اور دیگر ممنوع پروگرام (فحش مناظر، برہنہ و غیر برہنہ، گندی و غیر گندی فلموں) کو دیکھنے اور سننے کی ہرگز اجازت نہیں ہے۔ کمپیوٹر دور جدید کی ایسی ٹیکنالوجی ہے جس سے مفید اور مضر دونوں کام لیے جاسکتے ہیں، البتہ اس میں کوشش کی جائے جو اس کے برے پہلو اور غلط اثرات ہیں اس سے اپنے آپ کو محفوظ رکھا جائے۔ اس شعبہ سے منسلک ہونا اور جائز دائرے میں کام کرنے میں کوئی قباحت نہیں۔ فقط واللہ اعلم

کتبہ

مختار احمد

المختص فی الفقہ الاسلامی

جامعہ العلوم الاسلامیہ

علامہ محمد یوسف بنوری ٹاؤن کراچی

۱۹ شوال المکرم ۱۴۲۸ھ، یکم نومبر ۲۰۰۷ء

الجواب صحیح

محمد عبدالقادر

الجواب صحیح

محمد عبدالجید دین پوری

ٹی وی پر علماء کرام کا آنا مثبت و منفی پہلو

مولانا سعید احمد جلال پوری صاحب مدظلہ:

الحمد لله وكفى وسلام على عباده الذين اصطفى!

جیسا کہ سب کو معلوم ہے کہ آج کل میڈیا اور ٹی وی چینلوں پر یہودی لابی، ان کے وفاداروں اور نمک خواروں کا قبضہ ہے، وہ اسلام اور احکام اسلام کو مسخ کر کے پیش کرتے ہیں، وہ مسلمانوں کو تشدد پسند، دہشت گرد اور اسلام کو ناقابل عمل دین و مذہب باور کراتے ہیں، اسی طرح وہ روزمرہ مسائل اور عقائد و نظریات پر جو مکالمے دکھاتے ہیں، اس میں بھی باطل اور باطل پرستوں کے عقائد و نظریات کو حق و صواب اور اہل حق کے موقف کو اس طرح بے وزن کر کے پیش کرتے ہیں کہ ایک سیدھا سادہ قاری حق و سچ سے وابستہ افراد بھی اپنے حق کو باطل اور باطل کو حق سمجھنے لگتا ہے، بلکہ اچھے خاصے پڑھے لکھے لوگ اور اہل حق سے وابستہ افراد بھی اپنے عقائد و نظریات کے سلسلہ میں شکوک و شبہات کا شکار ہو جاتے ہیں اور یہ سوچنے لگتے ہیں کہ ہمیں جو کچھ بتلایا اور پڑھایا گیا تھا، شاید حقائق اس سے مختلف ہیں، ایسی پریشان کن صورت حال سے بے چین ہو کر دین کا در در کھنے والے مسلمانوں کی خواہش اور شدید تقاضا ہے کہ اہل حق علماء کو ٹی وی پر وگراموں میں آنا چاہیے اور اس فتنہ کا مقابلہ اس میدان میں اتر کر کرنا چاہیے اور عوام کو اصل حقائق سے آگاہ کرنا چاہیے اور ٹی وی، سی ڈی اور کیبل چینلوں کے جواز کا فتویٰ دے دینا چاہیے، چنانچہ ایسے ہی ملی در در کھنے والے بعض علماء سے بھی سنا گیا ہے کہ اب تو ٹی وی، سی ڈی اور کیبل چینلوں کی اس دلدل اور کچڑ میں گھس کر اس

میں غرق ہونے والے مسلمانوں کو نکالنا چاہیے، اگر اس سے تغافل برتا گیا تو وہ دن دور نہیں جب اسلام اور اسلامی اقدار کا تشخص نابود ہو جائے۔

ان ہمدردانِ قوم و وطن اور دین و ملت کا اصرار ہے کہ اگر یہ ممکن نہ ہو تو کوئی ایسا اسلامی چینل کھولا جائے جس کو دیکھ کر مسلمان اپنا دین، مذہب اور ایمان و عقیدہ محفوظ رکھ سکیں اور اس کے ذریعے مادر پدر آزاد اور لادین ٹی وی چینلوں کے زہرا گلتنے پروگراموں سے نئی نسل کو محفوظ کیا جاسکے اور دین و مذہب، ایمان و عقیدہ اور علم و عمل کو قرآن و سنت کی کسوٹی پر رکھ کر دنیا بھر کی مسلم امہ کی راہ نمائی کی جاسکے۔

دیکھا جائے تو ان ”مخلصین“ کی فکر و سوچ اخلاص پر مبنی ہے اور ان کا جذبہ صادق ہے اور بادی النظر میں ایسا کرنے کی ضرورت بھی ہے، اس لیے کہ ٹی وی اور سی ڈیز کے مادر پدر آزاد پروگرام، لیکچر و واپیات ڈرامے، نیکی فلمیں اور حیا سوز مناظر اتنا نقصان نہیں پہنچا رہے، جتنا یہ نام نہاد دینی پروگرام مسلمانوں کے عقائد و نظریات کو برباد کر رہے ہیں، اس لیے کہ کوئی شخص فلم کو نیکی اور ثواب سمجھ کر نہیں دیکھتا اور نہ ہی اس کے کرداروں کو حق و صواب جان کر اپناتا ہے، بلکہ ادنیٰ سے ادنیٰ مسلمان بھی ان کو فحش، بُر اور گناہ سمجھ کر دیکھتا ہے، جبکہ اس کے برعکس ان نام نہاد پروگراموں کو دینی اور مذہبی پروگرام سمجھ کر دیکھا جاتا ہے اور ان کی روشنی میں ہی ناظرین اپنی زندگی کے خطوط متعین کرتے ہیں، اس لیے اگر یہ کہا جائے تو بے جا نہ ہوگا کہ موجودہ ٹی وی چینلوں کے نام نہاد دینی پروگرام نئی نسل کے لیے نیکی اور بلیو پرنٹ فلموں سے بھی زیادہ نقصان دہ ہیں۔

اب سوال یہ ہے کہ اس کا سدّ باب کیونکر اور کیسے ہو؟ اس سلسلہ میں دو قسم کی آرا پائی جاتی ہیں، ایک طبقہ کا خیال ہے کہ ٹی وی چینل میں ثقہ علماء کو آنا چاہیے اور ٹی وی کے میدان میں اتر کر دشمنانِ دین سے دُوبد و مقابلہ کرنا چاہیے یا پھر اپنا الگ ٹی وی چینل قائم کر کے اس کا

توڑ کر نا چاہیے، جیسا کہ سطور بالا میں عرض کیا جا چکا ہے۔

مگر علماء امت کی ایک قابل اعتماد جماعت کو اس سے نہ صرف اختلاف ہے بلکہ شدید ترین اختلاف ہے، ان کا موقف ہے اور بالکل بجا موقف ہے کہ:

۱:..... ان السیئة لاتدفع بالسیئة..... گناہ کا ازالہ گناہ سے نہیں کیا جاسکتا۔ لہذا ٹی وی پر آکر ٹی وی کی خباثتوں کا سد باب کرنا، ایسا ہی غلط ہے جیسے پیشاب کی غلاظت کو پیشاب سے دھونا یا پیشاب کی ناپاکی کو پیشاب سے پاک کرنا، جیسے یہ غلط ہے ایسے وہ بھی غلط ہے۔

۲:..... ٹی وی اور سی ڈیز کا پروگرام تصویر کے بغیر نہیں ہوتا اور تصویر بنانا یا بنوانا مطلقاً ناجائز اور حرام ہے، اس پر آنحضرت صلی اللہ علیہ وسلم نے لعنت فرمائی ہے، تصویر خواہ پرانے اور دقیقاً نوی زمانے کے لوگوں کے ہاتھ کی بنائی ہوئی ہو، یا جدید سائنسی اور ترقی یافتہ دور کی، اس کی حرمت پر پوری امت کا اجماع ہے۔

۳:..... تصویر سازی پر آنحضرت صلی اللہ علیہ وسلم نے بدترین عذاب کی وعید ارشاد فرمائی ہے اور فرمایا ہے کہ قیامت کے دن تصویر بنانے والوں سے کہا جائے گا کہ دنیا میں تم نے جاندار کی تصویر بنا کر میری ہمسری اور برابری کی کوشش کی تھی، لہذا آج اس تصویر میں روح پھونک کر اور اس کو زندہ کر کے دکھلاؤ، ظاہر ہے یہ انسانی اختیار میں نہیں ہوگا تو اس کی پاداش میں ان کو سخت ترین عذاب سے دوچار ہونا پڑے گا۔ اس وضاحت کے بعد کیا کوئی عقل مند انسان اس کی جرأت کر سکتا ہے کہ جان بوجھ کر عذاب الہی کو گلے لگائے؟

۴:..... چونکہ ٹی وی اور ڈی وی ڈی کی وضع اور ساخت ہی لہو و لعب کے لیے ہے اس لیے ان کو دینی مقاصد کے لیے استعمال کرنا نہ صرف غلط ہے، بلکہ دین کی توہین و بے حرمتی کے مترادف ہے۔ اس لیے کہ اگر شریعت مطہرہ نے شراب کے مخصوص برتن مثلاً ختم، دبا، نقیر، مزفت کو پاک کر کے استعمال کرنے کی اجازت نہیں دی، بلکہ ان کو توڑنے کا صرف

اس لیے حکم فرمایا کہ وہ شراب کی علامت اور ایک حرام مشروب کے لیے مخصوص وموضوع تھے، جیسا کہ آنحضرت صلی اللہ علیہ وسلم نے وفد عبدالقیس کی آمد پر بطور خاص ان برتنوں کے استعمال سے منع فرمایا، جیسا کہ ارشاد ہے:

”ونہاہم عن اربع عن الحنتم الدباء والنقیر المزفت۔“ (بخاری، ج ص: ۱۳)

”یعنی آپ نے ان کو شراب کے لیے مخصوص وموضوع چار قسم کے برتنوں حتم، دباء، نقیر

اور مزفت کے استعمال سے منع فرمایا تھا۔“

اگر شریعت مطہرہ اور پیغمبر اسلام صلی اللہ علیہ وسلم نے ایک حرام وناپاک مشروب کے لیے مخصوص برتنوں یا شراب کی علامت شمار ہونے والے ظروف کو استعمال کرنے یا ان سے نفع اٹھانے کی اجازت نہیں دی، تو ٹی وی، ڈی وی ڈی یا اس طرح کی دوسری چیزیں جو لہو و لعب کے علاوہ کسی دوسرے مقصد کے لیے استعمال ہی نہیں ہوتیں، ان سے نفع اٹھانے کی کیونکر اجازت ہوگی؟ یا ان کے ذریعہ دعوت وتبلیغ کی اجازت کیونکر دی جاسکتی ہے؟

۵:..... اسی طرح یہ منطق بھی ناقابل فہم ہے کہ دوسروں کو گناہ اور گمراہی سے بچانے کے لیے خود اسی گناہ اور گمراہی کی راہ اختیار کر لی جائے جس سے دوسروں کو منع کیا جا رہا تھا، کیا کوئی معمولی عقل وفہم کا انسان یہ گوارا کر سکتا ہے کہ ایک گناہ کو دور کرنے کے لیے دوسرے گناہ کا ارتکاب کیا جائے؟ جب کوئی شخص دوسرے کی زندگی بچانے کے لیے اپنی دنیاوی زندگی داؤ پر نہیں لگا سکتا تو محض اس امکان پر کہ شاید دوسرا راہ راست پر آجائے، کیا اپنی آخرت کی دائمی زندگی برباد کی جاسکتی ہے؟ یا اس کو داؤ پر لگایا جاسکتا ہے؟ یا کوئی اس کے لیے تیار ہوگا؟ اگر کوئی عقل مند ایسا کرے تو شرعاً، اخلاقاً اس کی گنجائش ہے؟ اگر جواب نفی میں ہے اور یقیناً نفی میں ہے تو علماء کو اس خودکشی کا درس کیوں دیا جاتا ہے؟ اور اگر جواب اثبات میں ہے تو کیا آنحضرت صلی اللہ علیہ وسلم سے لے کر آج تک کی چودہ صدیوں سے

اس کی کوئی ایک آدھ مثال پیش کی جاسکتی ہے؟ کہ کسی نے دوسرے کی ہدایت کی خواہش پر خود گمراہی اختیار کر لی ہو، اگر ایک لمحہ کے لیے اس کو تسلیم بھی کر لیا جائے تو کیا شریعت اس کی اجازت دیتی ہے؟ یا انسان اس کا مکلف ہے؟ نہیں، نہیں، ہرگز نہیں۔

۶:..... اگر علماء کرام اور مقتدیان ملت ٹی وی پر آنا شروع کر دیں تو سوال یہ ہے کہ پھر عوام کو اس آلہ لہو و لعب کی تباہ کاریوں سے کیسے بچایا جاسکے گا؟ بلکہ اس وقت تو معاملہ اور بھی مشکل اور سنگین ہو جائے گا، جب علماء کرام خود ٹی وی کی اسکرین پر تشریف فرما ہوں گے اور دوسروں کو اس کو دیکھنے اور استعمال کرنے سے منع فرما رہے ہوں گے، کیا اس وقت ان کا روکنا ممکن ہوگا؟ یا ان کی تلقین موثر ہوگی؟

اسی طرح دنیا بھر میں امت مسلمہ کی ایک قابل قدر جماعت آج تک اس کے استعمال کو ناجائز اور نئی نسل کے لیے مہلک و سم قاتل سمجھتی آئی ہے، کیا اس کی اجازت یا نرمی سے وہ متاثر نہیں ہوگی؟ کیا ان گھروں میں جدید تہذیب یا بے دینی کے داخلہ کے ذمہ دار وہ علماء نہیں ہوں گے جو ٹی وی کے جواز کے لیے کوشاں ہیں؟

۷:..... بالفرض اگر علماء کرام عوام کو اس سے روکنا بھی چاہیں تو کیا عوام کو یہ کہنے کا حق نہیں ہوگا کہ جس طرح آپ دینی پروگراموں کے لیے ٹی وی پر تشریف لاتے ہیں..... اور یہ جائز ہے تو..... اگر ہم نے محض دینی پروگرام دیکھنے کی غرض سے ٹی وی لیا ہے اور اس غرض سے ٹی وی دیکھتے ہیں، تو یہ کیونکر ناجائز ہے؟ بتلایا جائے اس کا کیا جواب ہوگا؟

اگر بالفرض علماء کرام جائز پروگرام دیکھنے کے لیے ٹی وی کو جائز قرار دے دیں اور ٹی وی گھروں میں گھس جائے تو پھر اس کی کیا ضمانت ہے کہ اس پر لچر، واہیات، فحش اور ایمان سوز پروگرام نہیں دیکھے جائیں گے؟ یا اس پر دنیا جہاں کی نگلی فلمیں نہیں دیکھی جائیں گی؟ کیا اس سے گناہ اور بدکاری کی راہ نہ کھل جائے گی؟ کیا گھر میں ٹی وی آجانے کے بعد جائز

ونا جائز کی تحقیق ثانوی درجہ میں نہیں چلی جائے گی؟

۸:..... اگر علماء کرام ٹی وی پروگراموں میں آنا شروع کر دیں اور ٹی وی مباحثوں میں شریک بھی ہونا شروع کر دیں تو اس کی کیا ضمانت ہے کہ یہود و ہنود کی اولاد، علماء کے افکار و ارشادات کو ہو، بہوٹی وی میں نقل بھی کر دیں؟

جبکہ صورت حال یہ ہے کہ بارہا ایسا ہوا ہے کہ جب کسی عالم دین نے حقائق کا اظہار کرنا شروع کیا تو نہ صرف اس کو بولنے کا موقع نہیں دیا گیا بلکہ ان کی جو بات ٹی وی اور بین الاقوامی قوتوں کے ذوق و مزاج کے خلاف تھی، اسے سنسر کر دیا گیا، چنانچہ طالبان حکومت کے موقع پر حضرت مولانا مفتی نظام الدین شامزئی شہید رحمہ اللہ اسی قسم کے ایک مکالمہ میں شریک ہوئے، تو انہوں نے خود بتلایا کہ مذاکرے کا میزبان پہلے تو مجھے بولنے نہ دے رہا تھا، جب میں نے بولنا شروع کیا تو اس نے بارہا میری بات کاٹنے کی کوشش کی، لیکن جب میں نے اس پر برہمی کا اظہار کیا تو اگرچہ اس نے مداخلت تو بند کر دی، لیکن میرے انٹرویو کے وہ حصے جو حکومت اور بین الاقوامی قوتوں کے ذوق و مزاج کے خلاف تھے، حذف کر دیئے گئے، چنانچہ حضرت مفتی صاحب مرحوم نے خود فرمایا کہ ”میں نے سوچا تھا کہ شاید اس طرح عوام کے سامنے حقائق آجائیں گے..... اور اسی لیے میں شریک بھی ہوا تھا..... مگر بعد میں اندازہ ہوا کہ میری سوچ صحیح نہیں تھی اور ایسے پروگراموں میں شریک ہونا درست نہیں، کیونکہ ان مذاکروں کا مقصد حقائق کی نشاندہی نہیں، بلکہ حقائق کو مسخ کرنا ہوتا ہے۔“

۹:..... دنیا جانتی ہے کہ ٹی وی اور سی ڈیز کا مقصد اصلاح نہیں، بگاڑ ہے، بلکہ دیکھا جائے تو ٹی وی اور ڈی وی ڈی کا مقصد مغربی تہذیب و تمدن اور لادین کلچر کا فروغ ہے، ظاہر ہے جس پروگرام میں دین و شریعت اور اسلامی تہذیب و تمدن کی صحیح تصحیح نشاندہی کی جائے گی، اسے یہودی لابی اور ان کے ایجنٹ کیونکر برداشت کر سکیں گے؟

۱۰..... اگر بالفرض مسلمان اپنا ٹی وی چینل ایجاد کر لیں تو سب سے پہلی بات تو یہ ہے کہ جانداروں کی تصویر کے ہوتے ہوئے وہ کیونکر جائز ہو جائے گا؟ اور تصویر کے بارہ میں حکم شرعی پہلے آچکا ہے۔

چلو اگر ایک منٹ کے لیے تصویر کو برداشت بھی کر لیا جائے تو کیا عام ناظرین ایسے ٹی وی چینل کو دیکھنا پسند کریں گے؟ اگر جواب اثبات میں ہے تو بتلایا جائے کہ محراب و منبر کی آواز پر کان کیوں نہیں دھرے جاتے؟ حالانکہ محراب و منبر سے بھی یہی بات کہی جاتی ہے، آپ ہی بتلائیے کہ جو بات محراب و منبر سے کہنے پر نہیں سنی جاتی وہ ٹی وی سے کیوں سنی جائے گی؟ دراصل لوگ ٹی وی دیکھتے ہی صرف اس لیے ہیں کہ ٹی وی اسکرین پر اور ”بہت کچھ دیکھنے کو ملتا ہے“ جو محراب و منبر سے نہیں دیکھا جاسکتا، لہذا ایسا ٹی وی جس میں عوام کی مطلوبہ رنگینی نہیں ہوگی اس کو کوئی بھی نہیں دیکھے گا۔

عوام کی اس رنگین مزاجی پر میراثی کا وہ لطیفہ بالکل فٹ بیٹھتا ہے، جس میں اس نے اہل جنت و جہنم کی نشاندہی کرتے ہوئے اپنے سامعین کو مخاطب کر کے کہا:

”ارے سنتے ہو! ایک دفعہ میں نے دیکھا کہ میں مر گیا ہوں، مجھے دفن کر دیا گیا، میرا حساب و کتاب ہوا تو فرشتوں نے کہا: تیرے گناہ اور نیکیاں برابر ہیں، جہاں چاہے، تجھے بھیج دیتے ہیں، میں نے مولویوں سے سن رکھا تھا کہ جنت بہت اچھی جگہ ہے، اس لیے میں نے کہا: مجھے جنت بھیج دو، جب مجھے جنت لے جایا گیا تو میں یہ دیکھ کر حیران رہ گیا، وہاں کوئی رونق تھی نہ راگ و رنگ تھا اور نہ تفریح طبع کا دوسرا سامان، پس مسجد کے میاں جی، چند داڑھیوں والے جن کے ہاتھ میں لوٹے اور مصلے تھے، یا پھر علاقے کے غریب غرباء اور بس۔

میں نے فرشتوں سے کہا: اس سے کوئی اچھی جگہ بھی ہے؟ انہوں نے کہا اس

سے اچھی جگہ تو کوئی نہیں، البتہ اگر چاہو تو تمہیں جہنم دکھا سکتے ہیں، میں نے کہا ضرور! چنانچہ جب مجھے جہنم لے جایا گیا تو کیا دیکھتا ہوں: اپنے گاؤں کے چودھری صاحب، ملک صاحب، خان صاحب علاقہ کے سارے نامی گرامی لوگ موجود تھے، وہاں کچھ گلوکارائیں گانا گارہی تھیں اور کچھ اداکارائیں ناچ بھی رہی تھیں، محفل جمی ہوئی تھی، چلم بھری تھی اور سارے روشن خیال اور ترقی پسند دوست و احباب جمع تھے، وہاں جا کر تو مزہ ہی آگیا۔“

اگرچہ یہ ایک لطیفہ ہے، لیکن اگر غور کیا جائے تو عوام آج کل اس رنگینی کی تلاش میں ہیں چاہے اس کے لیے ان کو جہنم ہی کیوں نہ جانا پڑے اور ان کو سادگی اور خالص دین و شریعت کے پروگرام ناقابل قبول ہیں، چاہے اس کے عوض جنت ہی کیوں نہ ملتی ہو۔

چلو اس کو بھی مان لیا جائے تو لوگ ”خالص دینی اور شرعی ٹی وی“ کو دیکھیں گے تو سوال یہ ہے کہ یہودی ایجنٹ اور بین الاقوامی لابیوں اس چینل کو چلنے بھی دیں گی؟ نہیں، ہرگز نہیں، چنانچہ ”الجزیرہ“ ٹی وی کی نشریات کا جام کیا جانا سب کے سامنے ہے، اس کے علاوہ کیا وہ ٹی وی چینل پوری دنیا کے ٹی وی قوانین کی مخالفت مول لے کر اپنا کام جاری رکھ سکے گا؟ نہیں، نہیں، ہرگز نہیں، چنانچہ اس کے لیے افغانستان کی طالبان حکومت بطور مثال کافی ہے کہ امریکا بہادر اور اس کے اتحادیوں نے اس کی اینٹ سے اینٹ صرف اور صرف اس لیے بجائی ہے کہ وہ بین الاقوامی کافرانہ نظام کے حصے بننے کے لیے تیار نہیں تھی، ٹھیک اسی طرح ایسے ٹی وی چینل کا بھی حشر ہوگا۔

۱۱:..... رہی یہ بات کہ ارباب کفر و الحاد نے اگر ٹی وی اسلام کے خلاف اور بطور ہتھیار استعمال کیا ہے تو کیوں نہ ہم بھی اس کو اشاعت کے لیے استعمال کریں؟ بظاہر یہ جذبہ نیک ہے، مگر اس میں مشکل وہی پیش آتی ہے کہ اشاعت اسلام کے لیے کسی ناجائز اور حرام ذریعہ کو

استعمال کرنا جائز نہیں ہے۔

اگر اشاعت اسلام کے لیے ناجائز ذرائع کے اپنانے کی اجازت ہوتی تو چوروں کی اصلاح کے لیے چوروں اور زانیوں کی اصلاح کے لیے زانیوں کے گروہ میں شامل ہونا بلکہ کافروں کی اصلاح کے لیے کافروں کے گروہ میں شامل ہونا بھی جائز ہوتا، مگر دنیا جانتی ہے کہ دنیا کا کوئی مہذب قانون اس کی اجازت نہیں دیتا۔

اس کے علاوہ اگر بالفرض اشاعت اسلام کے لیے کسی منکر، ناجائز اور حرام کو اپنانے کی اجازت بھی دے دی جائے تو کیا آئندہ کے لیے نبی عن المنکر کا دروازہ بند نہیں ہو جائے گا؟ اس لیے کہ ہر مجرم اپنے جرم کی یہی تاویل اور جواز پیش کرے گا کہ میں نے یہ سب کچھ اسلام کی اشاعت کے لیے کیا ہے، چنانچہ جہاں کہیں کوئی چور، ڈاکو، زانی، شرابی یا قاتل رنگے ہاتھوں پکڑا جائے گا، وہ یہ کہہ کر چھوٹ جائے گا کہ میں چور، زانی، ڈاکو، شرابی اور قاتل نہیں ہوں، بلکہ میں نے تو ان لوگوں کی اصلاح کے لیے یہ شکل اختیار کر رکھی ہے، بتلایا جائے اس سے سارا معاشرہ جرائم اور گناہوں کی آماجگاہ نہیں بن جائے گا؟

۱۲:..... اشاعت اسلام کے لیے ہم اس کے تو مکلف ہیں کہ جتنا حلال و جائز اسباب و ذرائع مہیا ہوں ان کو ممکنہ حد تک استعمال کریں اور کفر و باطل کی راہ روکنے کی کوشش کریں، لیکن اس کا یہ معنی بھی نہیں کہ ہم خواہ مخواہ نئے انداز اور ناجائز حربے استعمال کرنے کی سعی و کوشش میں ہلکاں ہوا کریں۔

اگر اس کی ضرورت ہوتی تو اللہ تعالیٰ نبی صلی اللہ علیہ وسلم کو اس کی اجازت دیتے اور وہ تمام اسباب و ذرائع جو کفر و شرک کی اشاعت میں استعمال ہوتے ہیں، ان کی پیغمبر صلی اللہ علیہ وسلم کو بھی اجازت ہوتی، حالانکہ ایسا نہیں ہے۔

چنانچہ اللہ تعالیٰ نے شیطان کو اغوائے انسانی کے لیے اولاد آدم کے قلوب میں وساوس

ڈالنے، دور بیٹھ کر ان پر تسلط حاصل کرنے کا اختیار دیا ہے، مگر نبی آخر الزمان حضرت محمد مصطفیٰ صلی اللہ علیہ وسلم کو یہ اختیار نہیں دیا گیا، اسی طرح حدیث نبوی کے مطابق: شیطان انسان کے بدن میں ایسے دوڑتا ہے جیسے خون دوڑتا ہے، سوال یہ ہے کہ کیا آنحضرت صلی اللہ علیہ وسلم کو انسانی خون میں دوڑنے کی اجازت تھی؟ نہیں، ہرگز نہیں۔

ایسے ہی شیطان انسانی قلوب و اذہان کی اسکرین پر اپنے وساوس کے ذریعے گناہوں اور بدکاریوں کی تنگی اور بلیو پرنٹ فلم دکھا کر گناہوں اور بدکاریوں پر آمادہ کرتا ہے، جبکہ آنحضرت صلی اللہ علیہ وسلم کو انسانی قلوب و اذہان پر تسلط نہیں دیا گیا بلکہ فرمایا گیا: ”ان انت الانذیر“ (فاطر: ۲۳)..... آپ تو صرف ڈرسانے والے ہیں..... اسی طرح دوسری جگہ فرمایا: ”لست علیہم بمصیطر“ (غاشیہ: ۲۳)..... یعنی آپ ان کے نگران نہیں کہ نہ مانیں تو آپ سے پوچھ ہوگی.....

اگر اس کی اجازت یا ضرورت ہوتی جس قدر شیطان کو کفر شرک کی اشاعت کے لیے یہ قوت و استعداد دی گئی تھی، اس سے زیادہ ضروری تھا کہ آنحضرت صلی اللہ علیہ وسلم کو بھی اشاعت اسلام کے لیے ان چیزوں سے نوازا جاتا، مگر جب اللہ تعالیٰ نے اس کی ضرورت نہیں سمجھی تو کیا نعوذ باللہ ہم اللہ تعالیٰ سے زیادہ اشاعت اسلام کے خواہاں اور انسانوں کی ہدایت و راہ نمائی کے لیے فکر مند ہیں؟ اور اگر نہیں اور یقیناً نہیں، تو ہمیں شرعی حدود سے نکل کر اشاعت اسلام کے لیے زیادہ فکر مند ہونے کی ضرورت نہیں۔

۱۳:..... اسی طرح ٹی وی کے جواز اور ضرورت کے لیے یہ استدلال بھی کچھ زیادہ اہمیت نہیں رکھتا کہ اگر ہم نے ٹی وی پر آکر مسلمانوں کی راہ نمائی نہ کی تو لادین قوتیں اس کو دین کے بگاڑنے کے لیے استعمال کریں گی؟ اور اسلام کا حلیہ بگڑ جائے گا اور اسلام اپنی اصلی حالت میں باقی نہیں رہے گا۔

اس لیے کہ سنت اللہ یہی چلی آئی ہے کہ بے شک اسلام کو ڈھانے اور مٹانے کی کوششیں تو ضرور ہوں گی اور ہوتی بھی آئی ہیں، مگر اسلام ختم ہو جائے یا اس میں تحریف ہو جائے یا اس کا حلیہ بگڑ جائے یا اسلام اپنی اصلی حالت میں نہ رہے، ایسا ناممکن ہے، جیسا کہ حدیث شریف میں ہے کہ ”مسلمانوں میں ایک جماعت ایسی رہے گی جو اسلام کو اصلی حالت پر برقرار رکھنے میں محنت و کوشش کرتی رہے گی اور اہل ہوا و بدعت کی اڑائی دھول کو صاف کرتی رہے گی اور ان پر کسی مخالفت گر کی مخالفت کا کوئی اثر نہیں ہوگا۔“

چنانچہ سو اچودہ سو سال ہو گئے ہیں، الحمد للہ! آج اسلام اسی طرح تر و تازہ ہے۔ حتیٰ کہ شیطان کے انسانی قلوب پر تسلط حاصل ہونے کے باوجود اگر آج تک اسلام محفوظ ہے تو آئندہ بھی ان شاء اللہ محفوظ ہی رہے گا اور آئندہ بھی اس کو تحریف سے بچایا جائے گا۔

۱۴..... ٹی وی اور ویڈیو فلم سے تبلیغ کا کام لینا یوں بھی ناقابل فہم ہے کہ ٹی وی دیکھنے والے کسی نیک جذبے اور اصلاح کی غرض سے یہ پروگرام نہیں دیکھتے بلکہ تفریح طبع کے لیے یہ پروگرام دیکھے جاتے ہیں، اس لیے کہ دنیا جانتی ہے کہ ٹی وی پر آنے والے لوگ قابل اعتماد اور ثقہ نہیں بلکہ بازاری اور شہرت کے خواہاں ہوتے ہیں، یہی وجہ ہے کہ آج تک نہیں سنا گیا کہ کسی نے ٹی وی کی ”برکت“ سے اسلام قبول کیا ہو، اس سلسلہ میں حکیم العصر مولانا محمد یوسف لدھیانوی شہید رحمہ اللہ کا ایک جواب پڑھئے اور سنئے!

”یہ بھی کہا جاتا ہے کہ ویڈیو فلم اور ٹی وی سے تبلیغ اسلام کا کام لیا جاتا ہے، ہمارے یہاں ٹی وی پر دینی پروگرام بھی آتے ہیں لیکن کیا میں بڑے ادب سے پوچھ سکتا ہوں کہ ان دینی پروگراموں کو دیکھ کر کتنے غیر مسلم دائرۃ اسلام میں داخل ہو گئے؟ کتنے بے نمازیوں نے نماز شروع کر دی؟ کتنے گناہ گاروں نے گناہوں سے توبہ کر لی؟ لہذا یہ محض دھوکا ہے، فواحش کا یہ آلہ جو سرتا سر نجس العین اور ملعون ہے اور جس کے بنانے والے دنیا و آخرت

میں ملعون ہیں وہ تبلیغ اسلام میں کیا کام دے گا بلکہ ٹی وی کے یہ دینی پروگرام گمراہی پھیلانے ایک مستقل ذریعہ ہے، شیعہ، مرزائی، ملحد، کمیونسٹ اور ناپختہ علم لوگ ان دینی پروگراموں کے لیے ٹی وی پر جاتے ہیں اور ان پٹ شاپ جو ان کے منہ میں آتا ہے کہتے ہیں، کوئی ان پر پابندی لگانے والا نہیں اور کوئی صحیح و غلط کے درمیان تمیز کرنے والا نہیں، اب فرمایا جائے کہ یہ اسلام کی تبلیغ و اشاعت ہو رہی ہے یا اسلام کے حسین چہرے کو مخ کیا جا رہا ہے؟“

(آپ کے مسائل اور ان کا حل، ج ۷، ص ۳۹۸)

۱۵:..... علماء کو ٹی وی پر آنے کے مشورہ کو اس زاویہ سے بھی دیکھنا چاہیے کہ خدا نخواستہ کہیں ایسا نہ ہو کہ دوسروں کی اصلاح کی فکر میں ٹی وی پر آنے والے حضرات خود ہی بے وزن ہو جائیں، اس لیے عین ممکن ہے کہ یہ بھی شیطانی چال ہو کہ جو حضرات ٹی وی پر آنا شروع کریں گے کم از کم وہ متفق علیہ تو نہیں رہیں گے، خصوصاً جو حضرات ٹی وی کی حرمت کے قائل ہیں، ان کے ہاں ایسے حضرات کے کسی قول، فعل اور عمل بلکہ فتویٰ کا کوئی اعتبار نہیں رہے گا، گویا دوسروں کی اصلاح ہو یا نہ ہو، کم از کم یہ تو متنازعہ بن جائیں اور چونکہ ہادیان قوم و وطن کا متنازعہ بن جانا، شیطان اور اس کے بچاریوں کے لیے بہت بڑی فتح ہے۔ اس لیے کہ باطل پرستوں کی کبھی یہ خواہش نہیں رہی کہ مسلمان، مسلمان، کافر یا مشرک بن جائے، بلکہ ان کی خواہش اور کوشش یہ رہی ہے کہ مسلمان، مسلمان نہ رہے، یا کم از کم قابل اعتماد نہ رہے، اگر ایسا ہو تو سوچنا چاہیے کہ ٹی وی پر آنے والے اور اس کے جواز کے قائل علماء جب ٹی وی پر آئیں گے تو وہ اپنے موقف کی حقانیت و صداقت اور مخالفین کی تغلیط فرمائیں گے، ٹھیک اسی طرح جو حضرات مخالف ہوں گے، وہ بھی اپنے موقف کو دلائل و شواہد سے مبرہن کریں گے اور اپنے مخالفین کے موقف کی تغلیط کریں گے..... جو ان کا فطری اور منطقی حق ہے..... یوں اختلافات کا لامتناہی سلسلہ شروع ہو جائے گا اور اہل حق کے آپس میں دست و گریبان

ہوتے ہی اسلام دشمنوں کا مقصد پورا ہو جائے گا، کیونکہ وہ دراصل مسلم ائمہ اور علماء کے اتفاق و اتحاد سے ہی سب سے زیادہ خائف اور لرزہ جک ہیں۔

۱۶:..... فی وی پر وعظ و بیان اور تقریر و مکالمہ کی ضرورت پر زور دینے والوں کو اس انداز سے بھی سوچنا چاہیے کہ جس اسٹیج اور جس جگہ پر عصیان و طغیان پر مبنی حیاء سوز اور ایمان کش فلمیں، لچر و اہیات پر وگرام اور گانے گائے جاتے ہوں اور وہاں ”خدا کے لیے“ جیسی کافرانہ اور ملحدانہ فلمیں اور ڈرامے دکھائے جاتے ہوں، وہاں اللہ تعالیٰ کا پاکیزہ کلام، احادیث مبارکہ اور قرآن و سنت کی تعلیمات پر مبنی لیکچروں کا سنانا اور دکھانا جائز بھی ہوگا؟ کہیں یہ قرآن و سنت اور دین و شریعت کی توہین و تنقیص یا سوء ادبی تو نہیں ہوگی؟ کیونکہ سید ابراہیم الدسوقی رحمہ اللہ فرمایا کرتے تھے کہ:

”اپنے منہ کو تلاوت قرآن مجید کے لیے پاک و صاف رکھا کرو، کیونکہ جو شخص منہ کو حرام بات یا حرام کھانے سے آلودہ کر کے بغیر توبہ کے قرآن مجید پڑھنے لگے، اس کی مثال ایسی ہے جیسے کوئی قرآن کو ناپاکی پر رکھے، ایسے آدمی کا جو حکم ہونا چاہیے وہ سب کو معلوم ہے، بعض اولیاء اپنے مشاہدے میں اس کو باطنی گندگیوں سے زیادہ پلید دیکھتے اور سمجھتے ہیں۔“

(معارف، بھلوی: ص ۴۱، ج ۴)

نیز اس پر بھی غور فرمایا جائے کہ گندی اور ناپاک جگہ اور غلاظت خانہ یا باتھ روم میں اللہ کا ذکر کرنا اگر ممنوع ہے تو فی وی ایسے غلاظت کدہ میں کیا اس کی اجازت ہوگی؟

واللہ یقول الحق وهو یهدی السبیل

وصلی اللہ تعالیٰ علیٰ خیر خلقہ سیدنا محمد وآلہ واصحابہ اجمعین

(ماہنامہ ”بینات“ ماہ شوال ۱۴۲۸ھ)

جامعہ دارالعلوم کراچی کا موقف

استفتاء

جنات مفتی صاحب جامعہ دارالعلوم کراچی

السلام علیکم ورحمۃ اللہ وبرکاتہ

کیا فرماتے ہیں علماء دین اس مسئلہ کے بارے میں کہ آج کل ٹی وی پر جو علماء آتے ہیں ان کے ٹی وی پر آنے کا کیا حکم ہے اور ان کے دینی پروگرام دیکھنے کا کیا حکم ہے؟ اور ڈیجیٹل تصویر شرعاً تصویر محرم میں داخل ہے یا نہیں؟ اور آپ کے نزدیک رائج کیا ہے؟

الجواب

حامداً و مصلیاً

الیکٹرانک میڈیا جیسے ٹیلی ویژن وغیرہ کے بارے میں اتنی بات تو واضح ہے کہ بحالات موجودہ اس پر آنے والے جو پروگرام معاشرے میں بداخلاقی، بے حیائی، فحاشی، جرائم اور دہشت گردی کو فروغ دے رہے ہیں اور ایسے پروگرام اوّل تو مشکل ہی سے ملتے ہیں جن میں کوئی نہ کوئی شرعی برائی موجود نہ ہو، دوسرے اگر کوئی شخص ٹیلی ویژن اپنے گھر میں رکھے تو یہ بات تقریباً ناممکن جیسی ہے کہ وہ ان منکرات سے محفوظ رہے، لہذا ٹیلی ویژن گھر میں رکھنے سے بحالت مذکورہ اجتناب ہی کرنا چاہیے۔

جہاں تک اس سوال کا تعلق ہے کہ ٹیلی ویژن یا ڈیجیٹل کیمرے کے ذریعے جو شکلیں نظر آتی ہیں وہ شرعاً تصویر کے حکم میں ہیں یا نہیں؟ سو اس کا جواب یہ ہے کہ جب ان شکلوں کا پرنٹ لے لیا جائے یا انہیں پائیدار طریقے سے کسی چیز پر نقش کر لیا جائے تو ان پر شرعاً تصویر کے احکام جاری ہوں گے۔

البتہ جب تک ان کا پرنٹ نہ لیا گیا ہو یا انہیں پائیدار طریقے سے کسی چیز پر نقش نہ کیا گیا ہو، ان کے بارے میں علماء عصری آراء مختلف ہیں۔

۱۔ بعض علماء انہیں بھی تصویر کے حکم میں قرار دیتے ہیں۔

۲۔ بعض علماء کے نزدیک ان پر تصویر کے احکام کا اطلاق نہیں ہوتا۔

۳۔ بعض علماء کہتے ہیں کہ وہ ان کی رائے میں تصویر تو ہیں، لیکن چونکہ ان کے بحکم تصویر ہونے یا نہ ہونے میں ایک سے زائد فقہی آراء موجود ہیں اس لیے مجتہد فیہ ہونے کی بناء پر بوقت حاجت شرعیہ، مثلاً جہاد وغیرہ کے موقع پر ان کے استعمال کی گنجائش ہے۔

ہمارے نزدیک اگرچہ دوسری رائے رائج ہے کہ جب تک وہ پائیدار طور پر کسی چیز پر نقش نہ ہوں ان پر تصویر کے احکام کا اطلاق نہیں ہوتا، لیکن ایک لحاظ سے احتیاط پہلی رائے میں ہے جیسا کہ ظاہر ہے اور دوسرے لحاظ سے ہمیں احتیاط دوسری اور تیسری رائے میں معلوم ہوتی ہے کیونکہ دین اسلام پر دشمنان اسلام کی جو یلغار الیکٹرانک میڈیا کے ذریعہ منظم طریقہ سے ہو رہی ہے اس سے دفاع کرنا بھی امت کی ذمہ داری ہے جس سے حتی الامکان عہدہ براہونے کے لئے الیکٹرانک میڈیا ریٹیلی ویژن کے لیے استعمال کو بروئے کار لانے کی ضرورت ہے جو فواحش و منکرات سے پاک ہو۔

لہذا جو حضرات علماء کرام مذکورہ بالا تین آراء میں سے کسی سے متفق ہوں اور اس پر عمل کریں وہ سب قابل احترام ہیں اور ان میں سے کوئی بھی ہمارے نزدیک مستحق ملامت نہیں۔ واللہ اعلم بالصواب

محمد تقی عثمانی

مفتی و نائب صدر جامعہ دارالعلوم کراچی



الجواب صحیح

مفتی نعیم علی نقوی مدظلہ العالی

۲۲/۲/۱۴۲۴ھ



الجواب صحیح

مفتی نواز محمد رفیع مدظلہ العالی



الجواب صحیح

مفتی عبدالرشید مدظلہ العالی




الجواب صحیح

مفتی عبدالمنان مدظلہ العالی



الجواب صحیح

مفتی نعیم علی نقوی مدظلہ العالی



کارٹون کا حکم

جاندار اشیاء کے کارٹون بنانا ان کو اخبارات میں چھاپنا، ان کے دیگر استعمال کا حکم یہ ہے کہ اگر کارٹون اس طرح بنایا جائے کہ ان کا چہرہ آنکھیں، ناک وغیرہ واضح ہوں اور اس سے ان کی شناخت ہو رہی ہو تو ایسے کارٹون بنانا اور ان کا استعمال جائز نہیں، البتہ اگر ایسے کارٹون بنایا جائے جن میں جاندار کی شکل واضح نہ ہو یعنی اس کی ناک، کان، آنکھیں منہ وغیرہ واضح نہ ہوں تو ایسے کارٹون بنانے کی گنجائش ہے، تاہم مناسب نہیں۔ کیونکہ وہ بھی تصویر کے مشابہ ہیں۔

عورتوں کی ویڈیو کیسٹ کا حکم

عورتوں کی ویڈیو کیسٹ ایسی ہو کہ عورت ہی تلاوت کرے اور سننے والی بھی عورتیں اور بعد میں عورتیں اس منظر کو ٹی وی یا کمپیوٹر کی اسکرین پر دیکھیں تو شرعاً یہ بھی جائز نہیں کیونکہ اس میں کئی قباحتیں ہیں: (۱) تصویر سازی کا گناہ پھر تصویر کی نمائش کا گناہ، جبکہ اسلام نے خواتین کو پردہ میں رہنے کا حکم فرمایا ہے۔ حتیٰ کہ نماز کا طریقہ بھی مردوں سے جدا رکھا۔ خواتین کو رکوع، سجدہ اس طرح کرنے کا حکم ہے جس میں جسم زیادہ سے زیادہ مستور رہے، کسی خاتون کی اس طرح تشہیر کسی حال میں مناسب نہیں۔

(۲) نیز یہ بات تو تقریباً ناممکن ہے کہ عورتوں کی ویڈیو بنائی جائے اور وہ عورتوں تک ہی محدود رہے مردوں کی نظر اس پر نہ پڑے۔

اس لیے عورتوں کا ویڈیو بنانا، پھر ٹی وی وغیرہ پر آنا یہ بے حیائی پھیلانے کا ایک ذریعہ ہے، جبکہ اللہ تعالیٰ نے فواحشات و منکرات سے بار بار منع فرمایا ہے۔

ان اللہ یامر بالعدل والاحسان وابتاء ذی القربیٰ وینہی عن الفحشاء والمنکر۔

لہذا عورتوں پر لازم ہے ایسے مواقع سے اجتناب کرے اگر کسی عورت نے ایسے بے حیائی کا کام کر لیا تو دوسرے مسلمانوں کو اس کے دیکھنے دکھانے اور اشاعت کرنے سے اجتناب کرنا چاہیے۔

بغیر سر کے تصویر کا حکم

اگر تصویر کا سر کٹا ہوا تو وہ اگرچہ حرام تصویر کے حکم میں داخل نہیں تاہم چونکہ حرام تصویر سے زیادہ مشابہت پائی جاتی ہے بلکہ کچھ فاصلہ دیکھنے میں تصویر ہی معلوم ہوتی ہے اس لیے ایسی تصویر کی اشاعت سے بھی اجتناب کرنا چاہیے۔ (وفی البحر الرائق: ۲/۲۸)

(قوله: أو مقطوع الرأس) أي سواء كان من الأصل أو كان لها رأس ومحي وسواء كان القطع بخيط خيط على جميع الرأس حتى لم يبق لها أثر أو يطلبه بمعزة ونحوها أو بنحته أو بغسله وانما لم يكره لأنها لا تعبد بدون الرأس عادة۔
ولما رواه أحمد بن علي قال قال كان رسول الله عليه صلى الله عليه وسلم في جنازة فقال إيكم ينطلق إلى المدينة فلا يدع بها وثنا الا كسرہ ولا قبراً الا سواء ولا صورة الا لطنها..... في الخلاصة وكذا الموحى وجه الصورة فهو كقطع الرأس۔
(وكذا في الشاميه) ۱/۶۴۸ (وكذا في الهندية) ۱/۱۰۷ (وكذا في التاتار خانية) ۱/۵۶۳۔ والله اعلم

موبائل کی تصویر کا حکم

موبائل فون کے ذریعہ تصویر کھینچنا اور کھنچوانا اور اس کو محفوظ کرنا، پھر خود دیکھتے رہنا یا ایک دوسرے کو دکھانا یہ عمل بھی شرعاً جائز نہیں، اس میں تصویر کشی کے گناہ الگ جو کہ حرام عمل ہے

پھر تصویر دیکھنا دکھانا بھی ناجائز ہے اس کے علاوہ فضول اور لالچ یعنی عمل کا گناہ بھی ہے نیز اس کے ذریعہ خواتین کی تصویر کشی کر کے مزید گناہ کا بوجھ اپنے سر لیا جاتا ہے اس لیے تصویر کشی کے بارے میں وارد شدہ وعیدوں کو سوچ کر اس ناجائز عمل سے بچنا لازم ہے۔ یہ اسلام دشمن قوتوں کی چال ہے کہ مسلمانوں کو یاد الہی ذکر اللہ تسبیح تلاوت سے نکال کر تصویر کشی جیسے حرام کام یا موبائل گیم وغیرہ کھیل کود میں لگا دیا تاکہ اس طرح قیمتی اوقات ضائع ہوں۔

علامة اعراضه تعالى عن العبد اشتغاله بما لا يعنيه

امام غزالی رحمہ اللہ نے روایت نقل کی ہے کہ رسول اللہ صلی اللہ علیہ وسلم نے فرمایا کہ انسان سے اللہ تعالیٰ کے ناراض ہونے کی علامت یہ ہے کہ وہ لالچ یعنی اور فضول کاموں میں مشغول رہے۔

خواتین کا درس

آج کل بعض خواتین میں قرآن کریم کے درس دینے کا رجحان پایا جاتا ہے جس کو بعض مرد بھی سنتے ہیں تو کیا خواتین کا اس طرح درس دینا اور مردوں کا خواتین کا درس کو سننا شرعاً کیا حکم ہوگا؟

اس مسئلہ کا جواب اس اصول پر مبنی ہے کہ عورت کی آواز ستر میں داخل ہے یا نہیں؟ اس کے بارے میں جامع خلاصہ وہ ہے جو حضرت مفتی اعظم پاکستان حضرت مولانا مفتی محمد شفیع صاحب رحمہ اللہ نے تفسیر معارف القرآن میں بیان فرمایا ہے، جو حسب ذیل ہے:

”کیا عورت کی آواز فی نفسہ ستر میں داخل ہے اور غیر محرم کو آواز سنانا جائز ہے؟ اس معاملہ میں حضرات ائمہ کا اختلاف ہے، امام شافعی کی کتب میں عورت کی آواز کو ستر میں داخل نہیں کیا گیا، حنفیہ کے نزدیک بھی مختلف اقوال ہیں، ابن ہمام رحمہ اللہ نے نوازل کی

روایت کی بناء پر ستر میں داخل قرار دیا ہے، اس لیے حنفیہ کے نزدیک عورت کی اذان مکروہ ہے، لیکن حدیث سے ثابت ہے کہ ازواج مطہرات نزول حجاب کے بعد بھی پس پردہ غیر محارم سے بات کرتی تھیں، اس مجموعہ سے رائج اور صحیح بات یہ معلوم ہوتی ہے کہ جس موقع اور جس محل میں عورت کی آواز سے فتنہ پیدا ہونے کا خطرہ ہو، وہاں ممنوع ہے، جہاں یہ نہ ہو، جائز ہے، (بھاس) اور احتیاط اسی میں ہے کہ بلا ضرورت عورتیں پس پردہ بھی غیر محرموں سے گفتگو نہ کریں۔

اس سے معلوم ہوا ہے کہ بوقت ضرورت بقدر ضرورت عورت کے لیے غیر محرم سے بات کرنا اور بات سننا جائز ہے اور بلا ضرورت باتیں کرنا جائز نہیں۔ کسی عورت کے لیے مردوں کو درس قرآن دینے کی کوئی ضرورت نہیں کیونکہ درس قرآن کے لیے مرد حضرات کی کمی نہیں اس لیے خواتین کے لیے مردوں کو درس دینے سے احتراز کرنا لازم ہے نیز مردوں کے ذمہ بھی لازم ہے غیر محارم خواتین کی باتیں بلا ضرورت نہ سنیں۔ باقی کوئی خاتون جس کو شریعت کا معتد بہ علم حاصل ہو وہ صرف خواتین کو درس دیں تو اس کی گنجائش ہوگی۔

انٹرنیٹ کلب کا حکم

سوال: انٹرنیٹ کلب کی کمائی جائز ہے یا نہیں؟ تفصیل سے جواب دیں۔

الجواب باسم ملہم الصواب

انٹرنیٹ جدید دور کی ایک ایسی ٹیکنالوجی ہے جس سے مفید وار مضمر، جائز اور ناجائز دونوں کام لیے جاسکتے ہیں۔ انٹرنیٹ بنیادی طور پر اکٹہ لہو و لعب نہیں ہے، بلکہ مضمر کاموں کے ساتھ ساتھ خبروں اور دوسری مفید اور جائز معلومات کے حصول کا ذریعہ بھی ہے، لیکن

چونکہ کیفے میں اس کا استعمال غالب بلکہ اغلب طور پر غلط اور ناجائز کاموں کے لیے ہوتا ہے اس لحاظ سے انٹرنیٹ کیفے کا کاروبار اور اس کی آمدنی جائز نہیں۔

قال فی التنویر وشرحہ: ”لا یصح الاجارة لأجل المعاصی، مثل الغناء والنوح والملاحی۔“

وقال ایضاً: ”وقدمنا ثمة معزیا للنهر أن ما قامت المعصية، بعینه یکره بیعه تحریماً والا فتزیهها۔“ (رد المحتار مع الدر المختار: ۶/۳۹۱، ۵۵)

البتہ اگر کسی کلب میں اس کا اہتمام کیا جائے کہ انٹرنیٹ ناجائز اور امور میں استعمال نہ ہونے دیا جائے تو جس کی صورت یہ ہو سکتی ہے کہ عریانی، فحاشی وغیرہ ناجائز چیزوں پر مشتمل سائٹس کو مخصوص سافٹ ویئر کے ذریعے ختم کر دیا جائے اور یہ عمل وقتاً فوقتاً جاری رہے تاکہ نئی آنے والی غیر اخلاقی سائٹس ختم ہوتی رہیں۔ نیز کوئی نگران بذریعہ کمپیوٹر سب کی نگرانی کرتا ہے جیسے ہی کوئی غلط استعمال شروع کرے، فوراً تنبیہ کر کے روک دے۔ نیز مرد اور عورتوں کے بیٹھنے کا انتظام بالکل الگ الگ ہو، آپس میں اختلاط نہ ہونے پائے، تو ایسی صورت میں انٹرنیٹ کلب کی آمدن حلال اور جائز ہوگی۔ واللہ سبحانہ و تعالیٰ اعلم

نظموں میں لفظ ”اللہ“ اس طرح پڑھنا کہ

ڈھول اور جھنکار کی آواز محسوس ہو

سوال: اگر نظموں میں لفظ ”اللہ“ یا کسی اور ذکر اللہ کو اس طرح پڑھا جائے کہ وہ ذکر میوزک یعنی ڈھول اور جھنکار کی طرح محسوس ہو، جیسا کہ آج کل کے معروف نعت خواں حضرات اس کا کثرت سے استعمال کر رہے ہیں تو اس طرح ذکر اللہ جائز ہے یا نہیں؟ نیز ایسی نظموں کی کیٹیں اور سی ڈیز کی خرید و فروخت اور ایسی نظمیں سننا جائز ہے یا نہیں؟

(عثمان احمد، جامعہ غلفائے راشدین)

جواب: درج ذیل وجوہ کی بناء پر مذکورہ انداز میں اللہ جل جلالہ کے اسم گرامی کو پڑھنا ناجائز اور حرام ہے۔

۱۔ اس میں فساق و فجار اور میراثی قوم کے افعال قبیحہ اور اعمال شنیعہ کے ساتھ مشابہت ہے، جن کو وہ اپنے فحش، گندے اور اخلاق و تہذیب اسلامی سے یکسر گرے ہوئے نغموں اور گانوں میں انجام دیتے ہیں۔

۲۔ تا تاریخانیہ، بحر اور ہندیہ وغیرہ کی عبارات میں صراحۃً آلات موسیقی کے ساتھ، تلاوت قرآن مجید کو کفر کہا گیا ہے اور تسبیح و تحمید اور دوسرے اذکار و اوراد قرآن کی نظر میں۔ تو اگرچہ بعض نعت خواں حضرات حقیقت میں ذکر اللہ کے ساتھ آلات موسیقی استعمال نہیں کرتے، مگر ایسے انداز میں پڑھتے ہیں کہ جس سے اچھا خاصا دھوکا ہو جاتا ہے کہ یہ آلات موسیقی کے ساتھ پڑھا گیا ہے، نیز بعض نے بتایا ہے کہ اس سے مقصد ہی یہی ہے کہ لوگ اس کو موسیقی سمجھ کر موسیقی کا مزہ حاصل کریں، ایسی صورت میں اس کی شاعت مزید بڑھ جائے گی، کیونکہ اس صورت میں اللہ تعالیٰ کے اسم اعظم کی توہین کا قوی اندیشہ ہے اور جس امر میں توہین کا ادنیٰ شبہ بھی ہو اس سے ہر مسلمان کے لیے بچنا ضروری ہے تاکہ اندیشہ کفر سے بھی بچا رہے۔

الحاصل اس قسم کی سی ڈی اور کیسٹیں تیار کرنا، خریدنا، بیچنا اور سننا ہرگز ہرگز درست نہیں۔

وقال فی الہندیۃ: وقراءۃ القرآن بالترجیع قیل: لاتکرہ، وقال اکثر المشایخ: تکرہ، ولاتحل لأن فیہ تشبیہا بفعل الفسقۃ حال فسقہم، ولا یظن أحد أن المراد بالترجیع المختلف المذکور اللحن لأن اللحن حرام بلا خلاف.....

(الہندیۃ: ۲/۲۶۷)

وقال العلامة ابن العلاء رحمہ اللہ تعالیٰ: وإذا قرأ القرآن علی ضرب

الدف أو القصب فقد كفر۔ (التاتارخانية: ۳۳۳/۵)

وقال العلامة محمود البخاري رحمه الله تعالى في "مسائل قراءة القرآن"..... والتسبيح والتحميد نظير القراءة (المحيط البرهاني: ۳۸/۶)

وقال رحمه الله تعالى: أما إذا سبّح على أنه يعمل عمل الفسق يَأْتُم؛ كمن جاء إلى آخر يشتري منه ثوباً، فلما فتح التاجر الثوب سبّح الله تعالى، أو صلى على النبي صلى الله عليه وسلم؛ أراد به اعلام المشتري جودة ثوبه وذلك مكروه، فهذا كذلك۔ (المحيط البرهاني: ۳۷/۶)

وقال في الهندية: حارس يقول: لا اله الا الله أو يقول: صلى الله على محمد، يَأْتُم۔ لأنه يأخذ لذلك ثمناء بخلاف العالم اذا قال في المجلس: صلوا على النبي، أو الغازي يقول: كبروا، حيث يثاب، كذا في الكبرى۔

موبائل ٹون میں موسیقی جائز نہیں

آج کل موبائل کے ٹون میں عموماً موسیقی استعمال ہونے لگی ہے اس میں شرعی نقطہ نگاہ سے کئی قباحتیں ہیں:

(۱) گانے بجانے موسیقی سننے سنانے پر سخت وعیدیں وارد ہوئی ہیں:

قال رسول الله صلى الله عليه وسلم: صوتان ملعونان في الدنيا والآخرة مزمار عند نعمة ونوحه عند مصيبة۔ (الزار/بيهقي)

رسول اللہ صلی اللہ علیہ وسلم نے ارشاد فرمایا کہ دو آوازیں دنیا و آخرت میں ملعون ہیں ایک گانے کے ساتھ راگ باجوں کی آواز دوسری مصیبت کے وقت چیخنے کی آواز۔

عن ابني هريرة رضي الله عنه ان النبي صلى الله عليه وسلم قال: استماع الملاهي معصية والجلوس عليها فسق والتلذذ بها كفر۔

(قال في الدر المختار وغيره ای بالنغمة)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ گانا سننا گناہ ہے، اس کے پاس بیٹھنا فسق ہے اور اس سے لذت حاصل کرنا کفر ہے۔
آگے ”درمختار“ وغیرہ کے حوالہ سے نقل کیا ہے کہ گانا سے تلذذ سے مراد اس کے نغمہ سے لذت حاصل کرنا ہے۔

وعن علی رضی اللہ عنہ ان النبی صلی اللہ علیہ وسلم نہی عن ضربہ الدف والطبل والصوت الزمارة۔ (کذا فی نیل الاوطار)

حضرت علی رضی اللہ عنہ سے روایت ہے کہ جناب رسول اللہ صلی اللہ علیہ وسلم نے منع فرمایا ہے ڈھول اور طبلہ بجانے اور بانسری کی آواز سننے سے۔ موجودہ زمانے کی موسیقی اسی میں داخل ہے۔

(۲) مسجد میں اللہ تعالیٰ کی عبادت کے سوا دوسرے دنیوی کام انجام دینا جائز نہیں خصوصاً گناہ کے کام، جبکہ موبائل ٹون میں موسیقی ہونے کی صورت میں کبھی مسجد کے اندر ہی موسیقی بجنی شروع ہو جاتی ہے، کتنے بڑے گناہ کی بات ہے۔ نیز اس سے دوسرے نمازیوں کی نماز میں خلل واقع ہوتا ہے، جبکہ تلاوت کے ذریعہ بھی اگر کسی کی نماز میں خلل واقع ہو تو مسجد کے اندر تلاوت آہستہ کرنے کا حکم ہے تو موسیقی کے ذریعہ نماز میں خلل ڈالنا یا اس کا سبب بننا کس قدر قبیح حرکت ہے اس لیے موبائل میں کوئی سادے سی ٹون استعمال کیا جائے موسیقی والی ٹون سے اجتناب کیا جائے۔

جدید دور کے نوجوان

اس وقت دنیا جدید ایجادات کے دوڑ میں ایک دوسرے سے آگے بڑھنے کے لیے کوشاں ہے، جو قوم اس میدان میں جس قدر آگے بڑھ گئی ہے اسی قدر ترقی یافتہ کہلاتی ہے اور جو قوم اس میں قدم رکھ رہی ہیں اور ترقی یافتہ کہلانے والوں کے نقش قدم پر چلنے کی

کوشش کر رہی ہیں، انہیں ترقی پذیر قوم یا ممالک کا نام دیا جا رہا ہے، یہ تمام دوطرفہ دنیا کی چند روزہ عیش و عشرت کی خاطر ہے، ان تمام تر ترقیوں کا حاصل یہی دنیا ہے اس سے آگے کچھ نہیں اب اگر کوئی ان کے سامنے قرآن وحدیث، اسلامی تعلیمات، قبر کی زندگی، آخرت، جنت جہنم کا تذکرہ کرے کہ اس طرف بھی کچھ دھیان کریں، آخرت کو یاد کریں اس کے لیے تیاری کریں، اللہ تعالیٰ کی قوت و قدرت بہت بڑی ہے اللہ تعالیٰ آن واحد میں تمام ترقی کے دعوؤں کو خاک میں ملا سکتا ہے، تمام فلک بوس عمارتوں کو زمیں بوس کر سکتا ہے، وہی تمام مخلوقات کا خالق و مالک ہے۔

اس دنیا نے کسی کے ساتھ وفاداری نہیں کی، اپنے آباء واجداد کو یاد کروان کی قوت شان و شوکت کو یاد کرو، سکندر و دارا کی سلطنت کو قیصر و کسریٰ کی بادشاہت کو یاد کرو، ملک الموت کے آگے کسی کو پر مارنے کی ہمت نہ ہوئی سب کو زمین کے پیٹ میں جانا پڑا، قبر کی زندگی کے بعد قیامت میں اللہ تعالیٰ کے سامنے پیشی ہے اس کے لیے ابھی سے تیاری کرنے کا حکم ہے۔ آج کے نوجوان طبقے کے سامنے جب یہ باتیں کہی جاتی ہیں، پہلے تو سوچتے ہیں کہ یہ شخص شاید پاگل ہے اس کا ذہنی توازن خراب ہے۔

آخر کیا وجہ ہے؟ دنیا کے کاموں اور ترقیوں کو چھوڑ کر بس پانچ وقت مسجد کا چکر کاٹتا ہے شلوار ٹخنے کے اوپر رکھتا ہے، چہرہ پر داڑھی، حلال و حرام کی باتیں کرتا ہے، سود، جوا، سٹہ، انعامی بانڈز سے کتراتا ہے۔

بہت بڑے بڑے نفع کو حرام کہہ کر جوتے کی نوک سے ٹھکرا دیتا ہے، بچوں کو بھی حفظ قرآن اور دینی تعلیم کے حصول میں لگایا ہوا ہے، بیوی بچیوں کو کالج، پارک اور بازار سے دور رکھتا ہے۔

خود ہی کماتا ہے، خود ہی سودا سلف بھی لاتا ہے، ٹی وی، وی سی آر سے کوسوں دور رہتا

ہے، جب کسی تصویر پر یا ٹی وی، وی سی آر یا برہنہ عورت پر نظر پڑتی ہے تو نظر بچا کر نکل جاتا ہے۔

چھٹی کے دنوں میں پارکوں کے چکر کی بجائے، بزرگوں کے وعظ و نصیحت کی مجلس میں جا کر وقت گزارتا ہے۔

شادی بیاہ کے پر تکلف کھانوں کو صرف اس لیے چھوڑ دیتا ہے کہ وہاں مرد و زن کا مخلوط ماحول ہے، نظریں بچانا، ایمان کی حفاظت کرنا مشکل ہے، پھر آج کا نوجوان ان ساری باتوں کو سننے دیکھنے کے بعد اس کے نقش قدم پر چلنے اسلامی تعلیمات کو اپنانے، اللہ اور رسول اللہ صلی اللہ علیہ وسلم کی تابعداری، آخرت کی فکر کی بجائے اپنے نفس کو یوں تسلی دیتا ہے کہ یہ مثلاً ہے، دقیانوس ہے پرانے خیالات کا آدمی ہے، چھوڑو اس ملا کو ہمیں تو ترقی کرنی ہے، یوں اپنے دل کو تسلی دے دیتا ہے۔

چلیں اب ترقی کی بات آگئی ہے، تو کیا اسلامی تعلیمات دنیوی ترقی کی راہ میں میں حائل ہیں؟ یا اسلام میں ان جدید ایجادات سے فائدہ حاصل کرنا ہوائی جہاز پر سواری کرنا، ایٹمی و سائنسی میدان میں ترقی کر کے جدید ایجادات سے کام لینا، اسلامی حدود کے اندر رہتے ہوئے ان کفار سے آگے بڑھنے کی کوشش کرنا اور وطن و قوم کو فائدہ پہنچانا، ملت اسلامیہ کی خدمت کرنا ممنوع ہے؟

جواب ملتا ہے:

ہرگز نہیں، بلکہ اسلام تو یہ سکھاتا ہے کہ اللہ تعالیٰ کے عائد کردہ فرائض کی پابندی کرو اور اسلام کے حدود میں رہتے ہوئے اپنے مسلمان بھائیوں کے ساتھ خوب ہمدردی کرو اور حلال طریقہ پر زراعت تجارت اور دیگر پیشوں کو اختیار کرو اور ترقی کرو۔

بس اس میں سود، رشوت، جوا، جھوٹ، دھوکے، فریب، خیانت، ملاوٹ ان جیسی خرابیوں

سے بچو۔ کام چوری، سستی، غفلت یہ اسلامی مزاج کے خلاف ہے، اس طرح اسلام کی اشاعت میں ہر طرح سے معین و مددگار بنو، جان کی ضرورت پڑے تو جان، مال کی ضرورت پڑے تو مال پیش کرو، اپنے گفتار و کردار کو مثالی بناؤ۔

غرض یہ کہ جدید ایجادات سے فائدہ حاصل کرنا شرعاً ممنوع نہیں ہے، ہاں البتہ اس میں جو خلاف شرع باتیں ہیں، ان سے اجتناب کرنا ضروری ہے، مثلاً اس زمانہ کی نئی ایجادات میں سے ایک کمپیوٹر بھی ہے اس کے بہت سے فوائد ہیں اس کے ذریعے اشاعت دین کا خوب کام لیا جاسکتا ہے۔

اسی کا ایک شعبہ انٹرنیٹ بھی ہے اس کے ذریعہ بھی دین کی خدمت کی جاسکتی ہے لیکن ساتھ ہی اس کے بہت سے نقصانات بھی ہیں، بس آدمی انٹرنیٹ کھول کر بیٹھ جائے نہ نماز روزہ کی فکر، نہ کھانے کی فکر، نہ ماں باپ کی تابعداری نہ تعلیم کا شوق، بس صاحب بہادر انٹرنیٹ کا دلدادہ، اس کے سامنے دوزانوں ہو کر بیٹھ گیا، دنیا بھر کے فحاشی و عریانی کے پروگراموں سے دل بہلا رہا ہے۔

اب ظاہر بات ہے کہ اس کے حق میں یہ کمپیوٹر کے پروگرام سیکھنا نقصان دہ ہو ا دین سے بھی گیا دنیا سے بھی۔ حاصل یہ ہے کہ کمپیوٹر اور انٹرنیٹ استعمال کرنے کی شریعت نے اجازت دی ہے، لیکن اس میں تصویریں دیکھنے، گانا سننے، فحش فلمیں دیکھنے اور ڈرامہ سے دل بہلانے کی اجازت نہیں کیونکہ تصاویر، گانا وغیرہ دیگر فواحشات پر قرآن و حدیث میں سخت وعیدیں وارد ہوئی ہیں، اس لیے ہر مسلمان کو اعتدال کے اندر رہتے ہوئے زندگی گزارنی چاہیے۔ اللہ تعالیٰ کے تمام احکام کی پابندی کریں دنیا بھی بقدر ضرورت کمائیں اور آخرت کے لیے تیاری بھی کریں، اللہ تعالیٰ ہم سب کو اس کی توفیق نصیب فرمائیں۔ آمین

موبائل فون میں تلاوت، نعت، اذان یا کوئی ذکر استعمال کرنے کی ممانعت

اب ایک رواج یہ ہو چلا ہے کہ موبائل فون میں کسی قاری کی تلاوت کا کوئی حصہ یا حمد و نعت کا کوئی حصہ، یا حرمین کی اذان وغیرہ استعمال کیا جاتا ہے۔ اور اس کو ثواب کا کام سمجھا جاتا ہے، جبکہ ذکر و تلاوت کا مقصد اللہ تعالیٰ کا حمد و ثناء ہے ”ذکر اللہ“ کو کسی دوسرے مقصد کے لیے بطور آلہ استعمال کرنا شرعاً ممنوع اور ناجائز ہے۔ لہذا موبائل فون میں گھنٹی کی جگہ تلاوت لگانا یا نعت نظم اذان وغیرہ استعمال کرنا جائز نہیں اس سے اجتناب کرنا لازم ہے۔

قال العلامة الحصکفی رحمہ اللہ تعالیٰ: فی اخر کتاب الحظر والاباحۃ قد کرہوا، واللہ اعلم ونحوہ لاعلام ختم الدرس حین یقرر۔
وفی الشامیۃ تحت (قوله ونحوہ) کان یقول وصلى الله على محمد (قوله لاعلام ختم الدرس) اما اذا لم یکن اعلاماً بانتہائہ لایکرہ لانہ ذکر وتقویض بخلاف الاول استعملہ آلۃ للاعلام ونحوہ اذا قال محلاً ویقرؤہ، واذا قال الحارس: لا اله الا الله ونحوہ لیعلم باستیقاظہ فلم یکن المقصود الذکر اما اذا اجتمع القصد ان یعتبر الغالب کما اعتبر فی نظائرہ۔ (ردالمحتار: ص ۲۷۷، ج ۵)

واللہ سبحانہ تعالیٰ اعلم

احسان اللہ شائق عفا اللہ عنہ

دارالافتاء والارشاد ناظم آباد کراچی

۱۳۲۵/۶/۱۶ھ

خاتمہ بالخیر

انسان کو ہر وقت یہ دھیان اور خیال رکھنا چاہیے کہ میں اللہ کا بندہ ہوں، مجھے اللہ تعالیٰ نے اپنی عبادت کے لیے پیدا فرمایا ہے، مجھے ہر کام اللہ تعالیٰ کے حکم اور جناب نبی کریم صلی اللہ علیہ وسلم کے طریقہ پر انجام دینا لازم ہے۔

دل میرا شاہ کرو قانع رہے، زبان میری ذاکر رہے، دنیا کی کوئی دولت کوئی تعلق اللہ تعالیٰ کی یاد سے نہ ہٹا سکے، ہر وقت دھیان اللہ تعالیٰ پر جمائے رکھے۔

ہم شہر پر زخون منم و خیال ما ہے
چہ کنم چشم یک بین کند بکس نکا ہے

یعنی دنیا میں مختلف لوگوں کے مختلف محبوب ہیں لیکن میری چشم یک بین میں محبوب حقیقی کے سوا دوسرے کی کوئی گنجائش نہیں۔

یاد میں تیری سب کو بھلا دوں کوئی نہ مجھ کو یاد رہے
تجھ پر سب گھر بار لٹا دوں نہایت دل آباد رہے
سب خوشیوں کو آگ لگا دوں غم میں تیرے دل شاد رہے
اپنی نظر سے سب کو گرا دوں تجھ سے فقط فریاد رہے
اک ہوک سی دل سے اٹھتی ہے اک درد سا دل میں ہوتا ہے
میں راتوں کو اٹھ کر روتا ہوں، جب سارا عالم سوتا ہے

حضرت شیخ سعدی رحمہ اللہ تعالیٰ ایک بزرگ کا قصہ بیان فرماتے ہیں:

بسودائے جانان زجان مشتغل
بذکر حبیب از جہاں مشتغل
بیاد حق از خلق بگریختہ
چنان مست ساقی کہ منی ریختہ

یعنی ذکر محبوب میں ایسے محو اور ایسے مست کہ خود اپنا ہی ہوش نہیں جس کو اپنی جان کا ہوش نہ ہو اس جہاں کا ہوش کہاں سے ہوگا۔

بس ایک بجلی سے پہلے کوندی پھر آگے کوئی خبر نہیں ہے
مگر جو پہلو کو دیکھتا ہوں تو دل ہے جگر نہیں ہے
اے عشق مبارک تجھ کو ہو اب ہوش اڑائے جاتے ہیں
جو ہوش کے پردے میں تھے نہاں وہ سامنے آئے جاتے ہیں
جب اس طرح چوٹ پہ چوٹ پڑے ویرانی دل کیونکر نہ بڑھے
اٹھ اٹھ کر کچھلی راتوں میں کچھ تیر لگائے جاتے ہیں

حضرت جامی رحمہ اللہ فرماتے ہیں:

حقا کہ در جان فگارو چشم بیدارم توئی
ہرچہ پیدا می شود از دور پندارم توئی

یعنی اے میرے محبوب! میری جان میں بھی تو ہی بسا ہوا ہے اور میری آنکھ میں بھی تو ہی بسا ہوا ہے اور اتنا بسا کہ جس چیز پر نظر پڑتی ہے، اس میں تیرا ہی جلوہ نظر آتا ہے، میں سمجھتا ہوں کہ بس تو ہی ہے۔

جبکہ اہل اللہ پر اللہ کے دھیان کا غلبہ اس قدر ہوتا ہے کہ ان کا خیال ہوتا ہے کہ اگر ذرا سی دیر کے لیے بھی اللہ تعالیٰ سے دھیان ہٹ گیا تو وہ موت کا وقت ہوگا۔

دم رکا سمجھو اگر دم بھر بھی یہ سراغر رکا
میرا دور زندگی ہے یہ جو دور جہلم ہے

اللہ تعالیٰ ہم سب کو یہ کیفیت عطاء فرمائے، جن کو یاد الہی کی یہ لذت حاصل ہو جاتی ہے ان کے سامنے دنیا کی لذتوں کی کیا حقیقت ہے، یعنی ان کو پھر دنیا کی کسی چیز میں لذت نہیں آتی وہ اسی لذت میں مست رہتے ہیں:

تربى نگاه کے مجروح اور بھی ہیں کئی

کسی کے دل میں رہی اور کسی کے پار گئی
مگر مجھ سے ہی کی تو نے ترک بات نئی
درون سینہ من زخم بے نشان زدگی
بجیر تم کہ عجب تیر بے کمان زدگی

بس انسان کو اللہ تعالیٰ سے ایسے تعلق پیدا کرنے کی کوشش کرنی چاہیے، یہ تعلق کیسے پیدا ہوگا، جب اہل تعلق سے تعلق پیدا کریں گے تو تعلق مع اللہ پیدا ہوگا چنانچہ ارشاد باری تعالیٰ ہے:

يا ايها الذين امنوا اتقوا الله وكونوا مع الصادقين۔

ایمان والو! تقویٰ اختیار کرو اور صادقین کی صحبت میں رہ پڑو۔

یعنی وہ افراد جن کے عمل علم کے مطابق ہیں، خود تقویٰ سے ان کا دل معمور ہے، ان کی صحبت اختیار کی جائے، ان کے حالات اور معاملات کو دیکھنے اور سننے سے خود بخود وہ حالات اپنے اندر بھی پیدا ہوں گے۔

اللہ تعالیٰ سے دعا ہے اپنے نیک بندوں کی صحبت نصیب فرمائے، ذکر و شغل کی توفیق عطا فرمائے اور اپنی اتنی سی محبت عطا فرمائے کہ اللہ تعالیٰ کی ادنیٰ سے ادنیٰ نافرمانی کے تصور سے بھی شرم آنے لگے۔

وصلی اللہ علیٰ خیر خلقہ محمد والہ واصحابہ اجمعین

بندہ احسان اللہ شائق عفا اللہ عنہ

حام افتاء و تدریس، جامعہ الرشید احسن آباد کراچی

یکم محرم الحرام ۱۴۲۹ھ

بعثت بكسر المزامير

میں مزامیر (یعنی گانا بجانے کے آلات) کو توڑنے کے لیے بھیجا گیا ہوں۔ (الحدیث)

گانا بجانا قرآن وحدیث کی روشنی میں

کلمات تبرک

حضرت مولانا مفتی حبیب اللہ شیخ صاحب دامت برکاتہم، سابق شیخ الحدیث
وصدر مفتی جامعہ حمادیہ شاہ فیصل کالونی نمبر ۲، کراچی

الحمد لله وكفى وسلام على عباده الذين اصطفى

میں نے عزیز مولانا احسان اللہ شائق صاحب کی کتاب ”گانا بجانا قرآن وسنت کی روشنی میں“ کا بغور مطالعہ کیا۔ ماشاء اللہ مولانا موصوف نے بڑی کاوش سے موضوع کے مطابق احادیث سے چنا ہے اس پر مزید یہ کہ سوال وجواب کی شکل میں گانا بجانے کے متعلق مسائل کو واضح کیا اور عامۃ الناس کی رہنمائی کی تاکہ احادیث سے خوف خداوندی پیدا ہو اور سوالات کے جوابات پر عمل کیا جائے اور کتاب عام فہم بھی رہے۔

اللہ تعالیٰ سے دعا ہے کہ اس کتاب کو نافع اور قبول فرمائے۔ آمین

حبیب اللہ شیخ

مقیم حال جامعہ حمادیہ کراچی

عرض مولف

بسم اللہ الرحمن الرحیم

نحمدہ ونصلی علی رسول الکریم اما بعد

اس وقت دنیا میں گانا بجانا کس قدر عام ہو گیا ہے وہ کسی سے مخفی نہیں ہے حتیٰ کہ اب اس کی برائی وقباحت بھی دل سے نکلتی جا رہی ہے اس کے گناہ عظیم ہونے کا تصور ہی ختم ہوتا جا رہا ہے نہ گانا کے شوقین اپنے کو گناہ گار سمجھتے ہیں نہ ہی دوسرے لوگ اس گناہ سے روکتے ہیں۔ ٹی وی، وی سی آر ویڈیو فلموں نے ہر گھر کو سینما گھر بنا دیا ہے۔ ہمارے مسلمان گھرانے کے نوجوان گانا بجانے کے ایسے دلدادہ نظر آتے ہیں کہ ان کو دیکھ کر غیر مسلم معاشرہ بھی شرمایا جائے۔ حالانکہ قرآن وحدیث میں گانا بجانے پر سخت وعیدیں وارد ہوئی ہیں۔ مسلمان نوجوانوں کی اس بے راہ روی کو دیکھتے ہوئے بندہ کے دل میں بارہا یہ خیال پیدا ہوا کہ گانا بجانے کی حرمت پر آیات قرآنی واحادیث نبوی صلی اللہ علیہ وسلم کا ایک گلدستہ امت محمدیہ صلی اللہ علیہ وسلم کی خدمت میں پیش کروں۔ چنانچہ اللہ تعالیٰ کے نام پر کام شروع ہوا، گانے کی حرمت پر آیات قرآنیہ اور احادیث نبویہ صلی اللہ علیہ وسلم کا ایک گرانقدر مجموعہ تیار ہوا۔ اس کے ساتھ صحابہ کرام کے آثار اور جلیل القدر ائمہ کرام کے اقوال اور گانا سننے سے متعلق بعض لوگوں کے شبہات کے جوابات اسی طرح قوالی کے متعلق بعض غلط فہمیوں کا ازالہ، عروس اور قوالی کے نام پر ساز باجا، طبلہ، سارنگی اور شراب نوشی کی محفل جما کر لوگوں کو گمراہ کرنے کی سازشوں کا تعاقب، نیز بعض نام نہاد عاشقان رسول جو نعت رسول مقبول صلی اللہ علیہ وسلم کے ساتھ ڈھول باجا شامل کر کے مسلمانوں کو دھوکہ دے رہے ہیں اس پر تنبیہ کہ یہ عشق رسول کے نام پر دین کو بدنام کرنے کی ایک ناپاک جسارت ہے، نیز گانے بجانے

کے متعلق جدید مسائل کے شرعی احکام اس کے ساتھ چند عبرتناک واقعات بھی درج ہیں کہ گانا سننے سنانے اور اس کو بطور پیشہ کے اختیار کرنے اور اس کو عام کرنے کے اخروی نقصانات کے علاوہ دنیوی نقصانات کتنے ہیں۔ ٹی وی دیکھتے ہوئے کتنی قیمتی آنکھیں ضائع ہوئیں، کتنے لوگ اسی طرح اپنی زندگی سے ہاتھ دھو بیٹھے، قوم کو اس سے اتاعی و انفرادی کتنے نقصانات اٹھانا پڑے اور اس کے علاوہ بہت کچھ۔ یہ رسالہ اس سے پہلے بھی بارہا شائع ہو چکا ہے اور بحمد اللہ اس رسالہ کے ذریعہ بہت سے گم گشتہ راہ کو ہدایت ملنے کی بھی اطلاع ملی ہے اب اس میں مزید کچھ مفید اضافہ کیا گیا۔ اب یہ اضافہ شدہ ایڈیشن آپ کے ہاتھوں میں ہے اللہ تعالیٰ سے دعا ہے کہ اس محنت کو اپنی بارگاہ میں قبولیت سے نوازے۔ میرے والدین اور اساتذہ کرام اور دیگر معاونین کے لیے صدقہ جاریہ بنائے۔ آمین

بندہ احسان اللہ شائق عفا اللہ عنہ

خادم افتاء و تدریس جامعہ الرشید احسن آباد کراچی

۱۳/ ذی قعدہ ۱۴۲۸ھ

بسم اللہ الرحمن الرحیم

نحمدہ ونصلی علی رسول الکریم اما بعد

اللہ پاک نے انسان کو بہت مختصر سے وقت کے لیے دنیا میں بھیجا ہے اس کا اصل ٹھکانہ عالم آخرت ہے وہاں پر ہمیشہ ہمیشہ رہنا ہے وہاں کبھی موت واقع نہ ہوگی۔ جس نے دنیا میں رہتے ہوئے آخرت کے لیے تیاری کر لی اپنے اعمال، اخلاق و کردار کو درست کر لیا، حلال و حرام کو پہچان کر حلال کو اختیار کیا۔ حرام سے پرہیز کیا، اللہ تعالیٰ نے جن کاموں سے منع فرمایا ان سے کنارہ کش رہا وہی انسان کامیاب ہے اس کی اخروی زندگی اچھی ہوگی وہ آخرت میں خوش و خرم ہوگا۔ ناز و نعمت کی زندگی! کرے گا۔ اس کے برخلاف جس نے دنیا ہی کو مقصد حیات بنا لیا اس کے لیے کوشش کرتا رہا، حلال و حرام میں امتیاز نہیں کیا اور اپنے اوقات کو کھیل کود، لہو و لعب میں اور فضول و بے کار کاموں میں ضائع کر دیا اس کی آخرت کی زندگی بہت ہی بری ہوگی، آخرت میں اس پر اللہ تعالیٰ کا غضب نازل ہوگا۔ وہ عذاب کی چکی میں پسے گا، تکلیف میں مبتلا ہوگا۔ اب جو لوگ گانا بجانے اس کے سننے سنانے میں مشغول رہتے ہیں، ان کو سوچنا چاہیے کہ وہ اپنی زندگیوں کو کس قدر برباد کر رہے ہیں وہ قیامت کے دن اللہ رب العزت کو کیا جواب دیں گے ان کی آخرت کی زندگی کتنی بری ہوگی؟ وہاں پہنچ کر تو زندگی کے ایک ایک لمحہ کا حساب دینا ہوگا، جو وقت گانے سننے سنانے میں صرف ہو رہا ہے، محض بے کار ضائع ہو رہا ہے۔ نہ دین کا نہ دنیا کا، یہی وجہ ہے کہ

گانے بجانے کی حرمت پر آیات قرآنیہ

گانا بجانا تو بالاتفاق امت حرام ہے قرآن وحدیث میں اس پر سخت وعیدیں وارد ہوئی ہیں۔ چنانچہ ارشاد باری تعالیٰ ہے:

ومن الناس من يشتري لهو الحديث ليضل عن سبيل الله بغير علم
ويتخذها هزواً، أولئك لهم عذاب مهين۔ (لقمان: ۶)

”ایک وہ لوگ ہیں کہ خریدار ہیں کھیل کی باتوں کے تاکہ اللہ کی راہ سے بے سمجھے ہو جائے
گمراہ کرے اور اس کی ہنسی اڑا دے ایسے لوگوں کے لیے ذلت کا عذاب ہے۔“

(معارف القرآن)

اس کی تفسیر میں حضرت مولانا محمد ادریس کاندھلوی رحمہ اللہ لکھتے ہیں کہ امام قرطبی نے
نقل فرمایا کہ عبد اللہ بن عباس رضی اللہ عنہ اور عبد اللہ بن مسعود رضی اللہ عنہ، عبد اللہ بن عمر
رضی اللہ عنہ اور جابر بن عبد اللہ رضی اللہ عنہ وغیرہ سے یہی منقول ہے کہ یہ آیت گانے بجانے
اور لغو کہانیوں کے بارے میں نازل ہوئی ہے۔ (قرطبی: ج ۱۳، ص ۵۱)

تفسیر ابن کثیر میں ہے کہ عکرمہ، سعید بن جبیر، مجاہد، مکحول، عمرو بن شعیب، علی بن ہذیمہ
اور حسن بصری رحمہم اللہ (علماء تابعین) سے بھی یہی منقول ہے کہ یہ آیت غنا و مزامیر کے
بارے میں نازل ہوئی ہے۔ (تفسیر ابن کثیر: ج ۳، ص ۲۴۲)

اور جو گانا تحریک اصوات اور تحسین کے ساتھ برعایت قواعد موسیقی ہو وہ بالاتفاق حرام
ہے۔ غرض یہ کہ اس آیت میں لہو الحدیث سے قصے کہانیاں اور گانے بجانے کا سامان مراد

ہے۔ جیسے باجا، بانسری، موسیقی ستار، سارنگی، خرافات و مضحکہ خیز باتیں ناول و افسانہ جات اور گانے بجانے والی لڑکیاں یہ سب چیزیں لہوالمحیث کے عموم میں داخل ہیں اور یہ سب چیزیں باجماع صحابہ و تابعین و باتفاق ائمہ مجتہدین حرام ہیں جن کے حرام ہونے میں ذرہ بھر شبہ نہیں اور گانا بجانا تو تمام ادیان و ملل میں حرام رہا ہے۔ یہ نفسانی و شہوانی چیزیں کسی دین میں کبھی جائز نہیں ہوئیں اور غنا و مزامیر کی حرمت میں بے شمار احادیث آئی ہیں۔ جن کو علامہ ابن حجر مکی رحمہ اللہ نے ”کتاب الزواجر“ میں ذکر کیا ہے اور جاننا چاہیے اس قسم کے ہفوات و خرافات سے بھرے ہوئے ناولوں اور افسانوں کا پڑھنا بلاشبہ حرام ہے اور جبکہ اس سے مقصود حق کی طرف کان لگانے اور قرآن سننے سے روکنا ہو تو بلاشبہ کفر ہے۔ دشمنان اسلام کا طریقہ یہی ہے کہ حق بات کو توجہ کے ساتھ سننے سے باز رکھنے کے لیے کوئی نہ کوئی مشغلہ نکال کھڑا کرتے ہیں اور حق کا مذاق اڑاتے ہیں اور جن کو حق بات سنانے کی کوشش کی جاتی ہے تو ناک بھوں چڑھاتے ہیں گویا کہ انہوں نے کچھ سنا ہی نہیں اور مغرورانہ گردن ہلاتے ہوئے چلتے ہو جاتے ہیں۔ ان آیتوں میں اللہ پاک نے اس قسم کے لوگوں کا حال بیان کیا اور وعید و عذاب کی بشارت دی۔ (معارف القرآن کاندھلوی رحمہ اللہ: ج ۵، ص ۴۲۳)

شان نزول

مفسرین نے قرآن کریم کی اس آیت کا شان نزول ایک خاص واقعہ کو قرار دیا ہے کہ نصر بن حارث مکہ مکرمہ میں کافروں کا ایک سردار تھا، جب اس نے اور اس کے ساتھیوں نے محسوس کیا کہ قرآن کریم تو بہت ہی پر اثر کتاب ہے، جو شخص بھی اس کی طرف کان لگاتا ہے، توجہ کے ساتھ سنتا ہے وہ رسول اللہ صلی اللہ علیہ وسلم کا گرویدہ ہو جاتا ہے اور اس کی

زندگی میں تبدیلی آنے شروع ہو جاتی ہے، وہ آبائی رسم و رواج کفر و شرک بت پرستی سے توبہ تائب ہو کر دین اسلام کو قبول کر لیتا ہے، لہذا کوئی ایسا طریقہ اپنانا چاہیے کہ لوگوں کو قرآن کریم سننے سنانے سے روکا جاسکے اس طرح وہ دین اسلام سے دور رہیں گے، کفر و شرک پر قائم رہیں گے، چنانچہ وہ کسریٰ، رستم اسفندرو وغیر شاہان فارس کے قصے خرید کر لے آیا، نیز گانے والی ایک لونڈی بھی خرید کر لایا اب اس نے یہ طریقہ اپنایا جہاں رسول اللہ صلی اللہ علیہ وسلم قرآن کریم سنا کر خلق خدا کو دین کی دعوت دیتا، ان کے قلوب کو اللہ تعالیٰ کی عظمت و محبت کی طرف مائل کرتے تو یہ بد بخت قریب جا کر دوسری مجلس قائم کرتا اور لوگوں سے کہتا کہ دیکھو محمد (صلی اللہ علیہ وسلم) تمہیں عادی و نمود کے واقعات سناتے ہیں، میں تمہیں ان سے بہتر رستم اور اسفندیار جیسے لوگوں کے قصے سناتا ہوں، نیز محمد (صلی اللہ علیہ وسلم) تمہیں قرآن سنا کر نماز پڑھنے، روزہ رکھنے کا حکم دیتے ہیں اپنی خواہشات و لذات سے منع کرتے ہیں، جس میں جان کی تکلیف ہی تکلیف ہے، آؤ تم گانا سنو اور جشن مناؤ، ناچ گانے کی محفل میں بیٹھ کر دل بہلاؤ، اس حربہ سے بہت سے وہ لوگ جو پہلے قرآن سنا کرتے تھے اور قرآن کریم کے اعجاز فصاحت بلاغت اور دلوں میں نرمی پیدا کرنے والے اثرات سے متاثر ہو رہے ہیں، وہ اس کی طرف چلے گئے اور انہوں نے قرآن سننا چھوڑ دیا (تفسیر درمنثور از ابن عباس رضی اللہ عنہ) بعد میں اللہ تعالیٰ نے اس بد بخت کو ناکام فرمایا قرآن کریم کی حقانیت لوگوں پر واضح ہوئی۔ اس زمانے میں جو لوگ گانے بجانے کو عام کرنے اور اس کو فروغ دینے کے لیے کوشاں ہیں، ٹی وی، وی سی آر، کیبل، سینما، ریڈیو، ٹیپ ریکارڈ کے ذریعہ گانا سننے سناتے ہیں یا کسی بھی شکل میں کھیل کود دیگر ہولعب میں مبتلا رہتے ہیں ان کو اپنے بارے میں سوچنا چاہیے کہ ہمارے اس عمل پر ہم سرور کائنات صلی اللہ علیہ وسلم کی اتباع

کر رہے ہیں یا بد بخت نصر بن حارث، ابو جہل، ولید بن عتبہ جیسے ملعون کافروں وغیرہ کے نقش قدم پر چل رہے ہیں، اللہ تعالیٰ سمجھ نصیب فرمائے۔ دین پر چلنے کی توفیق دے۔

گانا سننا اور سنانا شیطانی آواز ہے

واستفزز من استطعت بصوتك الایة۔ (۱۷-۶۴)

”اور پھسلائے ان میں سے جس کو تو پھسلا سکے۔“

امام ابن کثیر رحمہ اللہ اس آیت کی تفسیر میں لکھتے ہیں کہ اس آیت میں شیطانی آواز سے گانا بجانا مراد ہے، امام مجاہد رحمہ اللہ فرماتے ہیں اس کا مطلب یہ ہے کہ (اے ابلیس!) تو انہیں کھیل تماشوں اور گانے بجانے کے ساتھ مغلوب کر اور حضرت ابن عباس رضی اللہ عنہ فرماتے ہیں کہ اس آیت میں ہر وہ آواز مراد ہے جو اللہ تعالیٰ کی نافرمانی کی طرف دعوت دے۔ یہی قول حضرت قتادہ رضی اللہ عنہ کا ہے اسی کو مفسر قرآن ابن جریر رحمہ اللہ نے اختیار فرمایا ہے۔ (تفسیر ابن کثیر: ج ۳، ص ۵۰)

گانا بجانا بیہودہ کام ہے

اور ارشاد باری تعالیٰ ہے:

والذین لا يشهدون الزور و اذا مروا باللغو مروا كراما۔ (۲۵-۷۲)

”اور وہ بیہودہ باتوں میں شامل نہیں ہوتے اور اگر بیہودہ مشغلوں کے پاس ہو کر گزریں تو سنجیدگی کے ساتھ گزر جاتے ہیں۔“

امام ابو حنیفہ رحمہ اللہ فرماتے ہیں کہ ”زور“ کے معنی گانا بجانا ہے (احکام القرآن) اور

حضرت محمد بن حنفیہ رحمہ اللہ فرماتے ہیں کہ وہ یہودہ باتوں اور گانے بجانے کی مجلس میں شامل نہیں ہوتے۔ (معالم التنزیل: ج ۴، ص ۲۵۱)

ابن جریر رحمہ اللہ مختلف اقوال کو جمع کر کے فرماتے ہیں سب سے صحیح قول یہ ہے کہ یوں کہا جائے: وہ (رحمن کے بندے) کسی قسم کے باطل کام میں شریک نہیں ہوتے۔ نہ شرک میں اور نہ گانے بجانے میں اور نہ جھوٹ میں اور اس کے علاوہ بھی کسی ایسے عمل میں جس پر ”زور“ کا اطلاق ہو، شریک نہیں ہوتے۔ (بلکہ ان سے اجتناب کرتے ہیں)

گانا بجانے کی حرمت پر احادیث مبارکہ

(۱) عن ابن عباس رضی اللہ عنہ قال قال رسول اللہ علیہ وسلم ان اللہ حرم الخمر والمیسر والکوبة وکل مسکر حرام۔ (رواہ احمد وابوداؤد)

حضرت ابن عباس رضی اللہ عنہ سے روایت ہے کہ جناب نبی کریم صلی اللہ علیہ وسلم نے فرمایا کہ اللہ تعالیٰ نے شراب، جوئے، طبلہ اور سارنگی کو حرام کیا اور فرمایا ہر نشہ لانے والی چیز حرام ہے۔ (مسند احمد)

گانے سے لذت حاصل کرنا حرام ہے

(۲) عن ابی ہریرۃ رضی اللہ عنہ ان النبی صلی اللہ علیہ وسلم قال: استماع الملاحی معصیۃ والجلوس علیہا فسق والتلذذ بہا کفر۔ (قال فی الدر المختار وغیرہ ای بالنغمۃ) (کما فی نیل الاوطار)

حضرت ابو ہریرہ رضی اللہ عنہ سے روایت ہے کہ جناب نبی اکرم صلی اللہ علیہ وسلم نے ارشاد فرمایا کہ گانا سننا گناہ ہے اور اس کے پاس بیٹھنا فسق ہے اور اس سے لذت حاصل کرنا کفر ہے، پھر آگے درمختار وغیرہ کے حوالے سے نقل کیا ہے کہ گانا سے تلذذ سے مراد ہے اور

اس کے نغمہ سے لذت حاصل کرنا ہے۔

گانے کے آلات توڑنا

(۳)..... وعن علی رضی اللہ عنہ ان النبی صلی اللہ علیہ وسلم قال:

بعثت بکسر المزامیر۔

حضرت علی رضی اللہ عنہ سے روایت ہے کہ جناب نبی کریم صلی اللہ علیہ وسلم نے ارشاد فرمایا کہ میں مزامیر (یعنی گانا بجانے کے آلات) کو توڑنے کے لیے بھیجا گیا ہوں۔

ڈھول طبلہ بجانے کی ممانعت

(۴)..... وعن علی رضی اللہ عنہ ان النبی صلی اللہ علیہ وسلم نہی عن

ضرب الدف والطبل والصوت الزمارة (کذا فی نیل الاوطار)

حضرت علی رضی اللہ عنہ سے روایت ہے کہ جناب نبی کریم صلی اللہ علیہ وسلم نے منع فرمایا ڈھول اور طبلہ اور بانسری کی آواز سننے سے۔ یعنی موجودہ زمانے کی موسیقی اسی میں داخل ہے۔ اس کی کوئی بھی قسم ہو چاہے موبائل کی گھنٹی یا خبروں سے پہلے بجنے والا ساز وغیرہ ذالک)

گانا دل میں نفاق پیدا کرتا ہے

(۵)..... وعن ابن مسعود رضی اللہ عنہ ان النبی صلی اللہ علیہ وسلم

قال: الغناء ينبت النفاق في القلب كما ينبت الماء البقل۔

(رواہ البیہقی وابن الدنیا و ابوداؤد)

حضرت عبداللہ بن مسعود رضی اللہ عنہ سے مروی ہے کہ جناب نبی کریم صلی اللہ علیہ وسلم نے ارشاد فرمایا کہ گانا دل میں نفاق کو یوں اگاتا ہے جس طرح پانی کھیتی کو اگاتا ہے۔

گانا بجانے اور سننے پر سخت وعیدیں

(۶)..... وعن ابی مالک الاشعری رضی اللہ عنہ قال قال رسول اللہ علیہ وسلم لیشر بن ناس من امتی الخمر یسمونها بغير اسمها یعزف علی رؤسهم بالمعازف والمغنیات یخسف اللہ بهم الارض ویجعل اللہ منهم القردة والخنازیر۔ (رواہ ابوداؤد، ابن ماجہ، ابن حبان)

حضرت ابومالک اشعری رضی اللہ عنہ سے روایت ہے کہ جناب نبی کریم صلی اللہ علیہ وسلم نے ارشاد فرمایا کہ میری امت کے کچھ لوگ شراب کو اس کا نام بدل کر پیئیں گے اور ان کے سامنے معازف و مزامیر کے ساتھ عورتوں کا گانا ہوگا، اللہ تعالیٰ ان کو زمین کے اندر دھنسا دے گا اور بعض کی صورتیں مسخ کر کے بندر اور سور بنا دے گا۔ (ابن ماجہ، ابوداؤد)

گانا سننے والوں کے چہرے مسخ ہو جائیں گے

(۷)..... وعن ابی ہریرۃ رضی اللہ عنہ ان النبی صلی اللہ علیہ وسلم قال: مسخ قوم من امتی فی آخر الزمان قردة والخنازیر قالوا یا رسول اللہ المسلمون ہم؟ (قال نعم یشہدون ان لا اله الا اللہ وانی رسول اللہ ویصومون، قالوا فما بالہم یا رسول اللہ؟ قال اتخذوا المعازف والقینات والدفوف وشربوا هذه الاشربة فباتوا علی شرابہم ولہوہم فاصبحوا وقد مسخوا۔ (رواہ مسند وابن حبان)

حضرت ابوہریرہ رضی اللہ عنہ سے روایت ہے کہ جناب نبی کریم صلی اللہ علیہ وسلم نے ارشاد فرمایا کہ آخری زمانہ میں میری امت کے کچھ لوگوں کی صورتیں مسخ کر کے بندر اور سور بنا دیا جائے گا۔ صحابہ کرام رضی اللہ عنہم اجمعین نے عرض کیا یا رسول اللہ! کیا وہ مسلمان ہی

ہوں گے؟ تو ارشاد فرمایا کہ ہاں وہ اس بات کی گواہی دینے والے ہوں گے کہ اللہ کے سواء کوئی معبود نہیں اور میں اللہ کا رسول ہوں (یعنی مسلمان ہوں گے) اور روزہ بھی رکھتے ہوں گے، صحابہ کرام رضی اللہ عنہم اجمعین نے عرض کیا یا رسول اللہ! پھر ان کا قصور کیا ہوگا؟ تو ارشاد فرمایا کہ وہ گانے بجانے کے آلات اور گانے بجانے والی عورتوں اور ڈھول باجے بجانے میں مشغول ہوں گے اور شراب پیا کریں گے۔ وہ رات اسی طرح شراب پینے اور دوسرے کھیل کود میں گزار دیں گے جب صبح کو اٹھیں گے تو ان کے چہرے مسخ ہو چکے ہوں گے۔

گانے کا فروغ قیامت کی نشانی ہے

روی عن ابی ہریرۃ رضی اللہ عنہ قال قال رسول اللہ صلی اللہ علیہ وسلم اذا اتخذوا الفنی دولا والامانة مغنما۔ والزکاة مغرما۔ وتعلم لغیر الدین اطاع الرجل امرأته وعق امه، وادنی صدیقہ واقصى اباه وظهرت الاصوات فی المساجد وساد القبلة فاسقہم وكان زعیم القوم اردلہم واکرم الرجل مخافة شرہ۔ وظهرت القیان والمعازف وشربت الخمر ولعن اخر هذه الامة اولہا فلیرتقبوا عند ذلك ریحا حمراء وزلزلة وخسفا ومسحقا وقذفا وایات تتابع کنظام بال قطع سلکہ فتتابع بعضہ بعضا۔ (رواہ الترمذی وقال هذا حدیث غریب)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جب مال غنیمت کو شخصی دولت بنا لیا جائے اور جب لوگوں کی امانت کو مال غنیمت سمجھ لیا جائے اور جب زکوٰۃ کو ایک تاوان سمجھا جانے لگے اور جب مرد اپنی بیوی کی اطاعت اور ماں کی نافرمانی کرنے لگے اور دوست کو اپنا قریب کرے اور باب کو دور رکھے اور مسجدوں

میں شور و غل ہونے لگے اور قبیلہ کا سرداران کا فاسق بدکار بن جائے۔ جب قوم کا سرداران میں ارذل بدترین آدمی ہو جائے اور جب آدمی کی عزت اس کے شر سے بچنے کے لیے ہوا اور جب گانے والی عورتوں اور باجوں گاجوں کا رواج عام ہو جائے اور جب شرائیں پی جانے لگیں اور اس امت کے آخری لوگ پہلے لوگوں پر لعنت کرنے لگیں تو اس وقت تم انتظار کرو ایک سرخ اندھی کا اور زلزلہ کا اور زمین خف ہو جانے اور صورتیں مسخ ہو جانے کا اور قیامت کی ایسی نشانیوں کا جو یکے بعد دیگرے اس طرح آئیں گی جیسے ہار کی لڑی ٹوٹ جائے اور اس کے دانے بیک وقت بکھر جاتے ہیں۔ (ترمذی)

اب غور فرمائیں کہ رسول اللہ صلی اللہ علیہ وسلم نے جن گناہوں پر تنبیہ فرمائی ان کے عام ہونے پر آسانی عذاب نازل ہوں گے۔ ان میں سے ایک گناہ گانے بجانے کے آلات طبلہ ساز سازگی وغیرہ سے دل بہلانا بھی ہیں۔ لہذا مسلمانوں کو چاہیے کہ ایسے حالات سے باخبر رہیں اور گناہوں سے بچنے بچانے کا پورا اہتمام کریں۔ کہیں ایسا نہ ہو کہ اللہ کا عمومی عذاب نازل ہو جائے تو بہ کا بھی موقع نہ ملے۔ الحفیظ والامان

گانا بجانے والی کی نماز قبول نہیں ہوگی

(۸)..... وعن ابن مسعود رضی اللہ عنہ ان النبی صلی اللہ علیہ وسلم

سمع رجلاً يتغنى من الليل فقال لا صلوة له لا صلوة له۔ (نبیل الاوطار)

حضرت عبداللہ بن مسعود رضی اللہ عنہ سے مروی ہے کہ جناب نبی کریم صلی اللہ علیہ وسلم نے رات کے وقت ایک شخص کو گانا گاتے ہوئے سنا تو دوسرا تہہ ارشاد فرمایا کہ اس کی نماز قبول نہیں، اس کی نماز قبول ہیں۔

گانا سننے والوں کے کانوں میں سیسہ ڈالا جائے گا

(۹)..... عن انس رضی اللہ عنہ ان رسول اللہ صلی اللہ علیہ وسلم قال:

من قعد الی قینۃ یستمع منها صلب اللہ فی اذنیہ الانک یوم القیامۃ۔

(رواہ ابن صصری فی امالیہ وابن عساکر فی تاریخہ)

حضرت انس رضی اللہ عنہ روایت کرتے ہیں کہ جناب نبی کریم صلی اللہ علیہ وسلم نے ارشاد فرمایا کہ جو شخص گانے والی عورت کے پاس گانا سننے کی غرض سے بیٹھتا ہے تو اللہ تعالیٰ قیامت کے روز اس کے کانوں میں سیسہ پگھلا کر ڈالے گا۔

حضور ﷺ کا گانے کی آواز سن کر کانوں میں انگلی ڈال لینا

(۱۰)..... وعن نافع ان ابن عمر رضی اللہ عنہما سمع صوت زمارۃ راع فلو لم یسمع الا لاجلیہ فی اذنیہ وعدل راحلتہ عن الطریق وهو یقول یا نافع اتسمع؟ فاقول نعم فمضی حتی قلت لا فرفع یدہ وعدل راحلتہ الی الطریق وقال رأیت رسول اللہ صلی اللہ علیہ وسلم سمع زمارۃ راع فصنع مثل هذا۔

(رواہ احمد وابوداؤد، وابن ماجہ)

حضرت نافع رضی اللہ عنہ بیان کرتے ہیں کہ ایک مرتبہ حضرت عبداللہ بن عمر رضی اللہ عنہما نے ایک چرواہا سے بائیسری (یعنی موسیقی) کی آواز سنی تو فوراً اپنے دونوں کانوں کے اندر انگلی ڈال لی اور سواری راستہ سے ایک طرف ڈال دی اور مجھ سے پوچھتے جاتے اے نافع کیا تم نے آواز سنی دے رہی ہے؟ میں ہاں کہتا تو وہ چلتے جاتے یہاں تک کہ میں نے کہا اب آواز سنائی نہیں دے رہی ہے۔ تب انہوں نے کان سے انگلیاں نکال لیں اور سواری کو دوبارہ راستہ پر ڈال دیا۔ اور پھر فرمایا کہ میں نے جناب نبی کریم صلی اللہ علیہ وسلم کو دیکھا کہ

انہوں نے ایک چرواہے سے بانسری کی آواز سنی تو اسی طرح کیا جو میں نے کیا (یعنی کانوں میں انگلی ڈال لی)

گانا گانے کی اجرت حرام ہے

(۱۱)..... عن عمر رضی اللہ عنہ مرفوعاً ثمن القینہ سحت وغنائھا

حرام۔ (نبیل الاوطار بحوالہ طبرانی)

حضرت عمر رضی اللہ عنہ سے مرفوعاً روایت ہے کہ گانے والی عورت کی اجرت حرام ہے اور اس کا گانا بھی حرام ہے (یعنی گلوکار، گلوکارہ اور اداکار یا اداکارہ وغیرہ ان کی کمائی حرام ہے)

نوٹ: موجودہ زمانہ کے قوالی جس کے ساتھ ساز بجا ہوتا ہے اس کی اجرت کا بھی یہی حکم ہے۔

گانے کے سامان کی تجارت کی ممانعت

(۱۲)..... وعن علی رضی اللہ عنہ قال نہی رسول اللہ صلی اللہ علیہ

وسلم عن المغنیات والنواحیات وعن شرائین وبيعہن والتجارة فیہن قال وکسبہن حرام۔ (ترمذی، ابوداؤد، نسائی، ابن ماجہ)

حضرت علی رضی اللہ عنہ سے مروی ہے کہ جناب نبی کریم صلی اللہ علیہ وسلم نے منع فرمایا گانے اور نوحہ کرنے والی عورتوں سے (یعنی ان کے پاس بیٹھنے سے) اور ان کی خرید و فروخت کرنے سے اور ان کی تجارت کرنے سے اور فرمایا ان کی کمائی حرام ہے۔ (ترمذی)

فائدہ: اس حدیث سے معلوم ہوا کہ جس جگہ پر گانے بج رہے ہوں وہاں بیٹھنا جائز نہیں، چاہے کسی کا گھر ہو یا کوئی شادی بیاہ کی تقریب اسی طرح گانے بجانے کے آلات،

ٹی وی، وی سی آر وغیرہ خریدنا بچپن یا ان کی تجارت کرنا بھی جائز نہیں۔

حضور ﷺ کا گانا گانے کو پیشہ بنانے کی اجازت سے انکار

(۱۳)..... وعن صفوان ابن امیة أن عمرو بن قرة قال: كتبت على الشقوة فلا رى أرزق الا من دن فاذن لى فى الغناء من غير فاحشة فقال له رسول الله صلى الله عليه وسلم لا اذن لك فلا كرامة ولا نعمة عين كذبت اى عدو الله، لقد رزقك الله حلالا طيبا واخترت ما حرم الله عليك من رزقه مكان ما احل الله لك من حلاله۔ (رواه البيهقى والطبرانى والديلمى فى حديث طويل۔ وفيه واعلم ان عون الله مع صالحى التجار)

صفوان بن امیہ روایت کرتے ہیں کہ عمرو بن قرہ نے جناب نبی کریم صلی اللہ علیہ وسلم کی خدمت میں حاضر ہو کر کہا مجھ پر بدبختی لکھ دی گئی ہے کہ مجھے شراب فروشی کے علاوہ کسی اور طریقہ سے روزی نہیں مل سکتی۔ لہذا مجھے ایسے گانا گانے کی بھی اجازت دے دیں جس میں فحش باتیں شامل نہ ہوں (یعنی تاکہ میں اس کو کو بھی ذریعہ معاش بناؤں) تو جناب نبی کریم صلی اللہ علیہ وسلم نے اس سے ارشاد فرمایا کہ تجھے ہرگز اس کی اجازت نہیں دے سکتا۔ نہ تجھے کبھی اس کام میں عزت نصیب ہو نہ تیری آنکھوں کو خنڈک حاصل ہو۔ اے اللہ کے دشمن تو جھوٹ بولتا ہے، اللہ تعالیٰ نے تجھے پاکیزہ حلال روزی عطا فرمائی ہے۔ تو نے اللہ تعالیٰ کی حلال روزی کو چھوڑ کر حرام روزی کو اختیار کیا ہے۔ دوسرے کتب میں اتنا اضافہ اور ہے کہ اللہ تعالیٰ کی مدد نیک اور صالح تاجروں کے ساتھ ہے (یعنی حلال ذریعہ معاش اختیار کرنے والوں کے ساتھ)

گانا موسیقی کو مٹانا بعثت نبوی کے مقاصد میں شامل ہے

(۱۴)..... قال رسول الله عليه وسلم: ان الله عزوجل بعثني هدى ورحمة

للمؤمنين وامرني بمحق المزامير والاوتار والصليب وامر الجاهلية۔

(احمد وابوداؤد الطيالسی)

جناب نبی کریم صلی اللہ علیہ وسلم نے ارشاد فرمایا کہ مجھے اللہ تعالیٰ نے مؤمنین کے لیے ہدایت و رحمت بنا کر مبعوث فرمایا ہے اور باجے، شرکیہ تعویذ گنڈے، صلیب اور زمانہ جاہلیت کے غلط کاموں کے مٹانے کا حکم فرمایا ہے۔

دو ملعون آوازیں

(۱۵)..... قال رسول الله عليه وسلم صوتان ملعونان في الدنيا والآخرة

مزمار عند نعمة ونوحه عند مصيبة (البخاري، البيهقي)

جناب نبی کریم صلی اللہ علیہ وسلم نے ارشاد فرمایا کہ دو آوازیں دنیا و آخرت میں ملعون ہیں ایک گانے کے ساتھ راگ باجوں کی آواز دوسری مصیبت کے وقت چیخنے کی آواز۔

گانے سے پرہیز کرنے والوں کے لیے بشارت

(۱۶)..... وعن ابن عباس رضي الله عنه ان النبي صلى الله عليه وسلم

قال: اذا كان يوم القيامة قال الله عزوجل: اين الذين يتنزهون اسماعهم

وابصارهم عن مزامير الشيطان؟ ميزوهم فيميزوهم في كتب المسك العنبر ثم

يقول لملائكته اسمعوهم من تسييحى وتمجيدى فيسمعون باصوات لم يسمع

السامعون مثلها (اخرجه الديلمی)

حضرت ابن عباس رضی اللہ عنہ سے مروی ہے کہ جناب نبی کریم صلی اللہ علیہ وسلم نے ارشاد فرمایا کہ قیامت کے روز اللہ تعالیٰ خود اعلان فرمائیں گے، کہاں ہیں وہ لوگ جو اپنے کانوں اور آنکھوں کو مزامیر شیطان (یعنی گانا گانے والی عورتوں اور ڈھول باجے) سے بچا کر رکھتے تھے فرشتوں کو حکم ہوگا ان کو جمع سے ممتاز کر دو۔ فرشتے ان کو جمع سے الگ کر کے مشک و عنبر کی وادیوں میں بٹھائیں گے۔ پھر اللہ تعالیٰ اپنے فرشتوں کو حکم دیں گے کہ ان کو میری تسبیح و تہجد سناؤ۔ فرشتے ایسی خوبصورت لجن کے ساتھ رب العزت کی تسبیح و تہجد سنائیں گے کہ سننے والوں نے ایسی آواز کبھی نہیں سنی ہوگی۔ (دیلی)

موسیقی کے بارے میں اشکال و جواب

موسیقی کے بارے میں بعض لوگوں کو اشکال ہوتا ہے کہ بعض احادیث سے اس کا جائز ہونا معلوم ہوتا ہے کیونکہ شادی کے موقع پر دف بجانا حدیث سے ثابت ہے اور موسیقی بھی دف ہی ہے لہذا یہ بھی جائز ہونا چاہیے۔

اس اشکال کا جواب یہ ہے کہ احادیث میں جس دف کا ذکر ہے وہ صرف نکاح کے موقع پر کچھ دیر کے لیے بجایا جاتا تھا شادی کے علاوہ بلا ضرورت دف بجانے والوں کو سیدنا فاروق اعظم رضی اللہ عنہ دروں سے سزا دیتے تھے۔

ان الفلروق رضی اللہ عنہ اذا سمع صوت الدف بعث ينظر فان كان في
الوليمة سكت وان كان في غيره عمدته بالدره۔

(فتح القدیر: ج ۶، ص ۳۶، البحر الرائق: ج ۷، ص ۸۸)

پھر شادی کے موقع پر بھی دف پیٹنے والی عموماً چھوٹی بچیاں ہوتی تھیں، مردوں کا دف پیٹنا

کہیں ثابت نہیں۔ پھر یہ دف بھی اہل عرب کی عادت کے مطابق بالکل سادگی سے پٹیا جاتا تھا۔ نہ اس میں جھانجھ ہوتی تھی نہ قص و سرور یا طرب و مستی کا کوئی اور نشان فی زمانہ ایسے دف کا وجود کہیں نظر نہیں آتا۔

معبد اندکورہ بالا شرائط کی رعایت سے دف پٹنے کی گنجائش بھی حضرت امام شافعی رحمہ اللہ کے ہاں ہے۔ احناف میں سے اکثر فقہاء رحمہم اللہ اسے بھی ناجائز قرار دیتے ہیں۔

قال التورپشتی رحمہ اللہ انہ حرام علی قول اکثر المشایخ وماورد من ضرب الدف فی العرس کنایۃ عن الاعلان۔ (امداد الفتاوی: ج ۲، ص ۲۸۳)

یعنی امام تورپشتی رحمہ اللہ فرماتے ہیں کہ دف اکثر مشایخ کے قول کے مطابق حرام ہے اور شادی کے موقع پر پرچودف بجانا ثابت ہے اس سے اعلان و تشہیر مراد ہے۔

لہذا اس سے موسیقی کے جواز پر استدلال کرنا عقل و انصاف سے بعید بات ہے۔

اعاذنا اللہ منہ۔

امداد الفتاویٰ میں تورپشتی رحمہ اللہ کا یہ قول بحوالہ شرح نقایہ، نصاب الاحساب و بستان العارفین منقول ہے، آخری دو کتابیں موجود نہیں، شرح نقایہ میں سرسری تلاش سے دستیاب نہیں ہوا، بہر حال نصوص محرمہ کے پیش نظر یہ توجیہ کرنا لازم ہے اور یہ کوئی تاویل بعید نہیں عام محاورات کے مطابق ہے۔

اعلان و تشہیر کے لیے یہ کنایہ عرف عام میں بہت مشہور اور زبان زد ہے، مثلاً:

”ببانگ دہل کہہ رہے ہیں“

”ڈھول بجا رہے ہیں“

”ڈھنڈورا پیٹ رہے ہیں“

”نقارہ پیٹ رہے ہیں“

ہم اوپر ذکر کر آئے ہیں کہ یہ اختلافات سادہ دف کے متعلق ہے، ملا علی قاری رحمہ اللہ فرماتے ہیں:

المراد به الدف الذی کان فی زمن المتقدمین واماما علیہ الجلال
فینبغی ان یکون مکروها بالاتفاق۔ (مرقاۃ المفاتیح: ج ۶، ص ۲۱۰)
”اس سے مراد وہ دف ہے جو متقدمین کے دور میں استعمال ہوتا تھا، جہاں جھ دار دف
بالاتفاق مکروہ ہے۔“

مکروہ کا اطلاق حرام پر کیا گیا، جیسے اوپر گزرا۔

رہ کے دنیا میں بشر کو نہیں زیبا غفلت
موت کا دھیان بھی لازم ہے کہ ہر آن رہے
مجبذب

اجماع ائمہ اربعہ رحمہم اللہ

گانے بجانے کی حرمت پر ائمہ اربعہ رحمہم اللہ کا اجماع منعقد ہے اور ان کے مذاہب کی
مستند کتب سے اس پر بیسیوں عبارات پیش کی جاسکتی ہیں مگر ہم صرف ایک ایک عبارت پر
اکتفاء کرتے ہیں:

(۱) امام زین الدین ابن نجیم حنفی رحمہ اللہ لکھتے ہیں:

(قوله او يغنى للناس) لانه يجمع الناس على ارتكاب كبيرة كذا في الهداية و ظاهره ان الغناء كبيرة وان لم يكن للناس بل لاسماع نفسه رفعا للوحشة، وهو قول شيخ الاسلام رحمه الله فانه قال بعموم المنع۔

وفى المعراج الملاهى نوعان محرم وهو الآلات المطربة من غير الغناء كالزممار سواء كان من عود او قصب كالشبابه او غيره كالعود والطنبور لما روى ابوامامة رضى الله عنه انه عليه الصلوة والسلام قال ان الله بعثنى رحمة للعالمين وامرني بمحق المعازف والمزامير ولانه مطرب مصد عن ذكر الله تعالى والنوع الثانى مباح وهو الدف فى النكاح۔ (البحر الرائق: ج ۷، ص ۸۸)

”لوگوں کے سامنے گانے والے کی شہادت قبول نہیں اس لیے وہ لوگوں کو ایک کبیرہ گناہ کے ارتکاب پر جمع کر رہا ہے، ہدایہ میں یونہی ہے، اس کا ظاہر مطلب یہ ہے کہ گانا ایک کبیرہ گناہ ہے گوکہ لوگوں کے لیے نہ گایا جائے بلکہ وحشت و تنہائی دور کرنے کے لیے صرف اپنے لیے گایا جائے اور یہی شیخ الاسلام خواہر زادہ رحمہ اللہ کا قول ہے کہ انہوں نے گانے کو مطلقاً منع لکھا ہے۔

اور معراج الدراية میں ہے کہ کھیل تماشے دو قسم کے ہیں: ایک تو حرام ہے اور وہ ہے گائے بغیر صرف ہيجان و مستی پیدا کرنے والے آلات کی آواز، جیسے بانسری خواہ لکڑی کی ہو یا نرکل کی جیسے شاہہ یا بانسری کے سوا کوئی اور آلہ ہو جیسے عود و طنبور۔

حرمت کی وجہ سے حضور اکرم صلی اللہ علیہ وسلم کا یہ ارشاد ہے کہ اللہ تعالیٰ نے مجھے جہانوں کے لیے رحمت بنا کر بھیجا ہے اور مجھے باجے تماشے اور بانسری مٹانے کا حکم فرمایا ہے۔

حرمت کی دوسری وجہ یہ ہے کہ یہ مستی آواز ذکر الہی سے مانع ہے۔

اور تفریح کی دوسری قسم جائز اور وہ ہے نکاح کے موقع پر دف بجانا۔“

اکثر فقہاء رحمہم اللہ نے اسے بھی ناجائز قرار دیا ہے، تفصیل آگے آرہی ہے۔

(۲) علامہ محمد بن خطاب مالکی رحمہ اللہ فرماتے ہیں:

قال فی التوضیح الغناء ان کان بغیر الہ فهو مکروہ۔

واما الغناء بالآلة فان كانت ذات اوتار كالعود والطنبور فممنوع وكذلك المزمار والظاهر عند بعض العلماء ان ذلك يلحق بالمحرمات وان كان محمد اطلق في سماع العود انه مكروه، وقد يريد بذلك التحريم، ونص محمد بن الحكيم على ان سماع العود تردبه الشهادة قال وان كان ذلك مكروها على كل حال وقد يريد بالكراهة التحريم كما قدمنا۔ (مواعظ الجليل: ج ۶، ص ۱۵۳)

”توضیح میں ہے کہ گانا اگر بغیر آلات موسیقی کے ہو تو وہ مکروہ ہے، یہاں مکروہ سے مراد حرام ہے۔

اور آلات کے ساتھ گانا اگر ایسے آلہ کے ساتھ جو تاروں والا ہے جیسے عود اور طنبور تو یہ گانا ممنوع ہے اور اسی طرح بانسری بھی ممنوع ہے۔

محمد بن حکیم رحمہ اللہ نے تصریح فرمائی ہے کہ عود سننے والے کی گواہی رد کی جائے گی، اس کا سننا ہر حال میں مکروہ ہے، یہاں مکروہ سے حرام مراد ہے جیسے گزر چکا۔

(۳) امام ابو حامد غزالی شافعی رحمہ اللہ حرمت غناء کے متعلق حضرت امام ابو حنیفہ، سفیان ثوری، مالک بن انس و دیگر علماء رحمہم اللہ کا مذہب نقل کرنے کے بعد لکھتے ہیں:

وقال الشافعی رحمہ اللہ فی کتاب اداب القضاء، ان الغناء لہو مکروہ یشبہ الباطل ومن استکثر منه فهو سفیہ ترد شہادۃ۔

قال الشافعی رضی اللہ عنہ صاحب الجاریۃ اذا جمع الناس لسماعها فهو

سفیہ ترد شہادۃ۔

وحكى عن الشافعى رحمه الله انه كان يكره الطقطقة بالقضيب ويقول وضعته الزنادقة ليشغلوا به عن القرآن۔ (احياء علوم الدين: ج ۲، ص ۲۶۹)

”امام شافعی رحمہ اللہ کتاب آداب القضاء میں لکھتے ہیں کہ گانا بجانا ایک مکروہ اور باطل مشغلہ ہے، جو اس میں زیادہ انہماک رکھے وہ احمق ہے، اس کی گواہی رد کردی جائے گی۔

امام شافعی رحمہ اللہ فرماتے ہیں کہ گانے والی لونڈی کا مالک اگر گانا سنانے کے لیے لوگوں کو جمع کرے تو وہ بھی احمق اور مردود الشہادۃ ہے۔

امام شافعی رحمہ اللہ سے مروی ہے کہ چھڑی بجانے سے جو ٹک ٹک کی آواز پیدا ہو وہ بھی مکروہ و ناپسندیدہ ہے، یہ فتنہ زندگی کی ایجاد ہے تاکہ اس کے ذریعہ مسلمانوں کو قرآن مجید سے غافل کر دیں۔

(۴) علامہ علی بن سلمان مرادوی حنبلی رحمہ اللہ لکھتے ہیں:

قال فى الرعاية يكره سماع الغناء والنوح بلالة لهُو ويحرم معها وقيل بدونها من رجل وامرأة (الانصاف: ج ۱۲، ص ۵۱)

”الرعاية میں ہے کہ گانا اور نوحہ آلات موسیقی کے بغیر مکروہ ہے اور ان آلات کے ساتھ حرام ہے اور ایک قول یہ بھی ہے کہ ان آلات کے بغیر بھی حرام ہی ہے، خواہ مرد کی آواز ہو یا عورت کی۔“

آگے لکھتے ہیں:

قال فى الفروع يكره غناء وقال جماعة يحرم وقال فى الترغيب اختاره الاكثر۔ (حوالہ بالا)

”فروع میں لکھا ہے کہ گانا مکروہ ہے اور علماء کی ایک جماعت کا کہنا ہے کہ حرام ہے اور ترغیب میں لکھا ہے کہ اکثر حضرات نے اس قول حرمت کو اختیار کیا ہے۔“

نتیجہ میں کوئی اختلاف نہیں اس لیے کہ مکروہ بھی حکم حرام ہی ہے۔

گانے بجانے سے متعلق مسائل سینما دیکھنا سخت گناہ ہے

سوال: سینما دیکھنا کیسا ہے؟

جواب: سینما میں ناچ گانے اور مختلف قسم کے مخرب اخلاق اور جنسی تعلقات کو ابھارنے والے ڈرامے دکھائے جاتے ہیں جو شرعاً حرام ہیں۔ لہذا سینما دیکھنا بھی جائز نہیں۔ دیکھنے والے اور دکھانے والے دونوں سخت گناہ گار ہوں گے۔ اس لیے ہر مسلمان کو اس سے بچنے اور بچانے کی کوشش کرنی چاہیے۔

سوال: سینما ہال میں ملازمت کرنا مثلاً ٹکٹ بیچنے یا اس قسم کے دوسرے کام انجام دینے کے لیے شرعاً اس کا کیا حکم ہے؟

جواب: سینما گھر میں ملازمت کرنا جائز نہیں اس لیے اس سے ملنے والی تنخواہ بھی حرام ہے۔

لقلولہ تعالیٰ: ولاتعاونوا علی الاثم والعدوان الآیۃ۔

گناہ کے کام میں تعاون بھی حرام ہے اس پر ملنے والی اجرت بھی حرام ہے۔

سینما مالک کی دعوت کھانے کا حکم

سوال: سینما کے مالکان یا ملازمین کے ہاں دعوت کھانا جائز ہے یا نہیں؟

جواب: اگر ان لوگوں کے پاس سینما کی آمدنی کے علاوہ کوئی جائز آمدنی نہ ہو تو ان کے ہاں دعوت کھانا یا ان کا ہدیہ قبول کرنا جائز نہیں۔

قال الهندي: اهدى الى رجل شيئا او اضافه ان كان غالب ماله من الحلال فلا بأس الا ان يعلم بانه حرام فان كان الغالب هو الحرام فينبغي أن لا يقبل الهدية ولا يأكل الطعام الا أن يخبره بأنه حلال ورثه او استقرضه من رجل كذا في الينا بيع۔ (عالمگیریہ کتاب الکراہیہ ج/۴)

وفى الاشباه القاعدة الثانية من النوع الثانى: اذا اجتمع عند احد مال حرام وحلال فالعبرة للغالب ما لم يتبين۔ (الاشباه والنظائر: ج ۱، ص ۱۴۷)

ویڈیو کیسٹ کی تجارت

سوال: ویڈیو کیسٹ کی تجارت کرنا شرعاً جائز ہے یا نہیں؟

جواب: ویڈیو کیسٹ ہوں یا گانوں کی عام کیسٹ ہوں جب ان میں فلم اور گانے بھرے ہوں تو ان کی تجارت کرنا خرید و فروخت کرنا جائز نہیں۔

سوال: گانوں کی تجارت سے حاصل ہونے والی آمدنی کا کیا حکم ہے؟

جواب: یہ آمدنی حرام ہے اس کا استعمال کرنا جائز نہیں بلکہ بغیر نیت ثواب کے اس کا

صدقہ کر دینا جواب ہے۔

سوال: ادا کار یا ادا کارہ گلوکار وغیرہ کی کمائی کا کیا حکم ہے؟

جواب: ان کی کمائی حرام ہے اس کا استعمال جائز نہیں۔ جیسا کہ پہلے حدیث میں گزر چکی ہے۔

ویڈیو فلم بنانے کا پیشہ

سوال: ویڈیو فلم بنانے کا پیشہ اختیار کرنا کیسا ہے؟

جواب: جائز نہیں اس سے کمائی ہوئی رقم کا استعمال بھی حرام ہے۔

قال العلامة الصابونی: أن لا یكون العمل المستاجر له معصية فلا يجوز الاستئجار على النوح على الميت، ولا على الملاهی والرقص، الغناء الماجن، وسائر المنكرات، وما اخذ من الاجرة على ذلك فحرام، يجب رده الى صاحبه ان علم والا فيجب انفاقه للتخلص من اثمه، لانه كسب خبيث۔ (فقه المعاملات)

اس عبارت کا حاصل یہ ہے کہ اگر معقود علیہ عین معصیت ہو، جیسے ناچ، گانا بجانا، زنا، چوری، جعل سازی، چغل خوری، تعزیہ بنانا، بت سازی، تصویر سازی، شراب کشی، شرک و کفر اور حرام کاموں کی ترویج اور بدعات و فسق و فجور، یہ اجارہ بالاتفاق ناجائز اور حرام ہے، اس کی اجرت لازم نہیں اس لیے احتراز کرنا واجب ہے اور ان گناہوں کی انجام دہی سے جو اجرت یا نفع حاصل ہو وہ ملک خبیث ہے، اگر مالک معلوم ہو تو اسی کو واپس کرنا ورنہ بلا نیت ثواب صدقہ کر دینا واجب ہے۔ ان کا استعمال حلال نہیں۔

یاتی علی الناس زمان لا بیالی المرء ما اخذ منه امن الحلال ام من الحرام۔

(بخاری کتاب البیوع رقم الحدیث ۳۰۵۹)

یعنی رسول اللہ صلی اللہ علیہ وسلم نے فرمایا کہ لوگوں پر ایسا زمانہ آئے گا کہ کھانے میں حلال وحرام کی تمیز باقی نہیں رہے گی۔ (پس جو ملا کھالیا اس کی کوئی پرواہ نہیں حلال ہے یا حرام)

قال رسول الله صلى الله عليه وسلم تعيش عبدالدينار والدرهم القطيفة

والخميسة، ان اعطى رضى وان لم يعط لم يرض۔ (بخاری: ۲۸۸۶)

یعنی رسول اللہ صلی اللہ علیہ وسلم نے ارشاد فرمایا کہ ایسا شخص ہلاک اور ناکام ہو جو درہم ودینار اور لباس اور کھانے پینے کا غلام بننا رہتا ہے، اگر ملی تو خوش ہے۔ اگر محروم رہے تو ناراض رہتا ہے۔ (بخاری)

لہذا ہر مسلمان پر لازم ہے کہ حلال وحرام کی پہچان حاصل کرے تاکہ اپنے کو حرام کاری اور حرام خوری سے بچا سکے، تجارت میں حلال طریقہ اختیار کرے حرام چیزوں کی تجارت یا حرام طریقہ تجارت سے اجتناب کرے کہیں ایسا نہ ہو دن بھر محنت کر کے شام کو حرام لقمہ پیٹ میں ڈالنا پڑے، جبکہ حدیث میں آتا ہے کہ جسم کا جو حصہ حرام غذا سے پرورش پائے وہ جہنم کی آگ میں جلنے کا زیادہ لائق ہے۔ اللہ تعالیٰ ہر مسلمان کی حفاظت فرمائے۔ بہت خطرناک بات ہے۔ دنیا کی چند روزہ زندگی جیسی تیزی گزر رہی جائے گی، اصل فکر تو آخرت کی کرنی ہے، اللہ تعالیٰ سب کو رزق حلال نصیب فرمائے۔

گاڑی میں گانا بجانا

سوال: گاڑی میں گانا بجانے کو کیا کرنا چاہیے؟

جواب: اگر کمرن ہو تو ڈرائیور کو سمجھا دیا جائے مان جائے تو ٹھیک ہے ورنہ اس طرف توجہ نہ دی جائے، بلکہ ذکر و اذکار، توبہ استغفار میں مشغول رہے۔

سوال: ڈرائیور کے لیے گانا بجانے کا کیا حکم ہے جبکہ اس کو یہ عذر ہوتا ہے کہ اس کے بغیر نیند آتی ہے۔ دوسرا یہ کہ بعض مسافروں کی خواہش ہوتی ہے کہ گانا بجانا چاہیے تاکہ سفر اچھا گزر جائے۔

جواب: گانا بجانا کسی کے لیے بھی جائز نہیں، ڈرائیور ہو یا پائلٹ یا درزی وغیرہ ہو۔ جہاں تک نیند آنے کا تعلق ہے اس کے لیے یہ تدبیر اختیار کی جاسکتی ہے کہ کسی بزرگ کے وعظ کی یا علماء حق کی نعت وغیرہ کی کیسٹ سنی جاسکتی ہے۔ باقی رہا مسافروں کی خواہش کسی مخلوق کو راضی کرنے کے لیے خالق کی ناراضگی مول لینا ایک مسلمان کے لیے بہت ہی گھائے کا سودا ہے۔

قال رسول اللہ صلی اللہ علیہ وسلم: لا طاعة لمخلوق فی معصیۃ الخالق۔
یعنی رسول اللہ صلی اللہ علیہ وسلم نے ارشاد فرمایا کہ جس کام سے اللہ تعالیٰ ناراض ہو مخلوق کو راضی کرنے کے لیے وہ کام کرنا جائز نہیں اور دوسرے کی دنیا بنانے کے لیے اپنی آخرت تباہ و برباد کرنا یہ بھی کوئی عقلمندی نہیں۔

وعظ و نصیحت فائدہ سے خالی نہیں

دوران سفر گاڑی میں ریکارڈنگ ہو رہی ہو تو کیا معاملہ کیا جائے، اس سلسلہ میں ایک واقعہ لکھ دینا مناسب معلوم ہوتا ہے کہ بندہ ایک دفعہ ۲۰ ذی الحجہ ۱۴۱۸ھ کو بذریعہ الیوسف کوچ شام پانچ بجے کوئٹہ سے کراچی کے لیے روانہ ہوا ایک مقام پر گاڑی مغرب کی نماز کے

لیے روکی۔ نماز کی ادائیگی کے بعد ڈرائیور نے گانے کی کیسٹ چلا دی تو میرے برابر میں ایک مولوی صاحب بیٹھے ہوئے تھے جو کابل کے محاذ سے واپس تشریف لا رہے تھے۔ انہوں نے اٹھ کر ڈرائیور کو سمجھایا تو ٹیپ بند کر دیا گیا پھر ایک مسافر نے جا کر دوبارہ ٹیپ چلوا یا تو مولوی صاحب پھر گئے اور منع کیا اور اس دوران گانا سننے کے شائقین میں سے دو افراد موقع پر پہنچ گئے اور کچھ اس کے حامی سیٹ پر بیٹھے بیٹھے گانے کی حمایت میں آواز لگا رہے تھے، اس صورت حال کو دیکھ کر بندہ بھی موقع پر پہنچا اور سب کو پیار و محبت سے بٹھا دیا اتنے میں ٹیپ بھی بند کر دیا گیا۔ اور اللہ تعالیٰ کی توفیق سے خطبہ پڑھ کر گانے کی مذمت پر تقریر شروع کی پندرہ بیس منٹ تک یہ سلسلہ جاری رہا، تمام مسافروں نے بہت ہی شوق سے اس تقریر کو سنا پورے مجمع پر سکوت طاری رہی۔ تقریر ختم ہونے کے بعد بعض حضرات نے شکریہ ادا کیا۔ اس کے بعد ساڑھے بارہ گھنٹے کا سفر ختم ہونے تک کسی نے گانا سننے کی خواہش نہیں کی ارد گرد بیٹھے ہوئے کچھ مسافروں نے بندہ کا تعارف حاصل کرنا چاہا ان کو مختصر سا تعارف کروایا اس کے بعد بحمد اللہ رات تقریباً بارہ بجے تک مختلف دینی مسائل پوچھنے کا اور سوال و جواب پند و نصیحت کا سلسلہ جاری رہا۔ اس طرح صبح کے وقت سلام و دعا اور معافی تلافی کے ساتھ سفر اختتام کو پہنچا۔ فائدہ ولی التوفیق۔

فائدہ:

اس واقعہ سے ایک تو یہ بات معلوم ہوئی کہ جب کوئی کام شریعت کے خلاف ہوتا ہو ناظر آئے تو اس کو روکنے کی حتی المقدور کوشش کرنی چاہیے۔ کیونکہ جناب نبی کریم صلی اللہ علیہ وسلم کا ارشاد ہے: جب تم میں سے کوئی شخص کسی برائی (گناہ کا کام) کو ہوتا ہوا دیکھے تو اس کو ہاتھ سے روک دے، اگر ہاتھ سے روکنے پر قدرت نہ ہو زبان سے روکے اور اگر زبان سے روکنے پر بھی قدرت نہ ہو تو دل سے اس کام کو برا سمجھے یہ ایمان کا ادنیٰ درجہ ہے۔ ہاں البتہ

طریقہ ایسا اختیار کیا جائے جس نے فتنہ پیدا نہ ہو اور اس واقعہ سے یہ بات ثابت ہوئی کہ نصیحت ضرور فائدہ دیتی ہے بشرطیکہ دل میں صلاحیت ہو اس خیال سے بیٹھ جانا کہ اگلا نہیں مانے گا لہذا کوشش بھی نہیں کرنی چاہیے یہ قرآن وحدیث کے نصوص کے خلاف ہے بلکہ اپنی استطاعت کی حد تک کوشش کرے اور نتیجہ اللہ تعالیٰ پر چھوڑ دے اور دعا بھی کرتا رہے۔
وما توفیقی الا باللہ۔

عبرت آموز واقعہ

ایک دفعہ کوئٹہ سے آتے ہوئے بس ٹرمینل پر پہنچا تو خیال ہوا کہ ٹکٹ خریدنے سے پہلے ہی کمپنی کے مالک سے بات کرنی چاہیے کہ دوران سفر گانے بجانے سے پرہیز کیا جائے گا، مسافروں کے مطالبہ کی صورت میں کوئی نظم نعت یا تقریر کی کیسٹ چلائی جائے گی، اسی دوران ایک معروف کمپنی ”الحکمت کوچ“ کے دفتر بھی جانا ہوا تو دیکھا کہ کوچ پر لکھا ہوا تھا ”ویڈیو کوچ“ پھر دوران سفر کون سا فلم دکھائی جائے گی اس کو دفتر کے سامنے ٹی وی پر دکھا رہے تھے اور بعض ناواقبت اندیش لوگ بڑے ذوق وشوق سے اس کمپنی کی ٹکٹ خرید رہے تھے اور اپنے خیال میں بڑے مگن تھے کہ دوران سفر یہ فلم دیکھنے کا موقع ملے گا۔ لیکن میں وہاں کھڑے کھڑے سوچتا رہا کہ ہمارا یہ کراچی کا سفر سفر آخرت بھی تو ہو سکتا ہے، کیونکہ موت کا وقت اللہ تعالیٰ کی طرف سے کسی کو متعین کر کے بتلایا نہیں گیا، حادثہ اور مصیبت تو کسی کو بتا کر نہیں آتی، اس لیے رسول اللہ صلی اللہ علیہ وسلم نے حادثاتی موت سے پناہ مانگی ہے اور سفر میں نکلتے وقت خاص طور پر ان الفاظ سے دعا مانگتے تھے۔

اللهم انی اعوذ بک من وعناء السفر، وکأبه المنظر وسوء المنقلب فی المال

والاہل۔

اس دعا کا حاصل یہی ہے کہ دوران سفر بری موت سے بچالے، بری حالت پیش آنے سے بچالے۔

بہر حال دو تین کمپنیوں سے بات کی لیکن کوئی بھی اس بات کے لیے تیار نہیں تھا کہ سفر کے دوران ریکارڈنگ نہیں ہوگی بلکہ ہر ایک کا ایک ہی عذر تھا کہ ہم اگر یہ لعنت والا منحوس کام دیکھا کہ گانا بجانا نہیں کریں گے تو ہماری کمپنی فیل ہو جائے گی۔ مایوس ہو کر وہاں سے نکل رہا تھا تو ایک صاحب اپنے دفتر سے نکل کر بھاگتا ہوا ہمارے پیچھے آ رہا تھا، سلام کے بعد پوچھا، آپ کی کیا پریشانی ہے؟ میں نے کہا میں کسی ایسی گاڑی میں سفر کرنا چاہتا ہوں جس میں ریکارڈنگ نہ ہوتا کہ سفر کے دوران قدرتی مناظر دیکھ کر اللہ تعالیٰ کو یاد کرنا اور عبرت حاصل کرنا آسان ہو گنا ہوں سے بچا نہ ہوں۔ خدا نخواستہ سفر کے دوران ہی موت آجائے تو گناہ کی حالت میں موت نہ آئے، ایسی دو تین باتیں کیں تو ان صاحب نے کہا کہ آپ ہماری کمپنی کے ساتھ سفر کریں ان شاء اللہ گانا بجانا کوئی خلاف شرع کام نہیں ہوگا آپ کا سفر سکون گزرے گا۔ ان کے دفتر چلے گئے۔ دوسری کمپنیوں کا کرایہ ڈھائی سو روپے تھا ان صاحب نے ہم سے دو سو روپے لیے، البتہ ان کی گاڑی اور گاڑیوں سے ایک گھنٹہ تاخیر سے روانہ ہوئی، ہم نے کہا خیر ہے۔ بھگ اللہ دوران سفر کوئی ریکارڈنگ نہیں ہوئی نمازوں کے اوقات میں نماز کی ادائیگی کے لیے بس بھی روکتے رہے آرام و سکون سے نمازیں ادا ہوتی رہیں۔ عشاء کے کچھ دیر کے بعد آرام سے سو گئے تھے۔ رات تقریباً ڈھائی بجے کا وقت تھا اچانک گاڑی نے راستہ کے بیچ میں بریک لگا دی، سب مسافر بیدار ہو گئے، باہر جھانک کر دیکھا تو ہر طرف اندھیرا چھایا ہوا تھا اس لیے دل میں گھبراہٹ سی ہوئی یا اللہ خیر اتنے میں ڈرائیور صاحب نے کہا کہ اتر جائیں اپنے بھائیوں کی مدد کریں۔ دوسری گاڑی کو حادثہ لاحق ہو گیا ہے۔ گاڑی سے جب باہر نکلا ہر طرف چیخ و پکار شور سے کان بھری

آواز سنائی نہیں دے رہی تھی اور مدد کے لیے بلایا جا رہا تھا، روشنی کا کوئی انتظام نہیں تھا اور بھی کئی گاڑیاں کھڑی تھیں، زخمیوں کو مختلف گاڑیوں میں منتقل کیا جا رہا تھا، ہماری گاڑی کی بچھلی سیٹ خالی کروا کر اس میں معمولی زخمیوں کو لٹایا گیا، ان لوگوں نے بتایا کہ چھ مسافر جاں بحق ہو گئے، باقی تقریباً سب زخمی ہیں۔ پھر جس گاڑی کو حادثہ لاحق ہوا تھا اس کے قریب جا کر دیکھا وہ ”الحکمت ویڈیو کوچ“ تھی، زخمیوں نے بتایا کہ اکثر مسافر تقریباً سو رہے تھے بعض بیدار بھی تھے گاڑی میں ڈرامہ چل رہا تھا، اتنے میں ڈرائیور سے گاڑی بے قابو ہو گئی، گاڑی الٹ گئی ہے۔ لیکن اللہ تعالیٰ حفاظت فرمائے، گناہوں پر اصل سزا تو آخرت میں ہوگی، اللہ تعالیٰ عبرت کے لیے کبھی دنیا میں بھی ایسی سزائیں دے دیتے ہیں تاکہ لوگ دیکھ کر عبرت حاصل کریں۔ بتائیں جن لوگوں کی اس گناہ کی حالت میں موت آگئی ان کی کتنی بری موت ہے کہ دنیا سے جاتے جاتے، گناہوں میں لت پت ہو کر گئے اس کا ذمہ دار ڈرائیور اور گانے کے شوقین مسافر دونوں ہیں۔ مسلمانوں کو چاہیے کہ ہر وقت اپنی موت کو سوچے خصوصاً سفر کے دوران تو اس کو زیادہ سوچنا چاہیے۔

گانے سننے سے اجتناب کا اہم واقعہ

ایک دفعہ اہم سفر درپیش تھا، قندھار سے واپسی پر ساتھیوں سے مشورہ ہوا کہ کراچی تک بس میں سفر کریں گے تو بارہ گھنٹے کا راستہ ہے، مگر ڈرائیور ریکارڈنگ کرے گا ہم منع کریں گے، ہو سکتا ہے کہ کوئی بدمزگی پیدا ہو جائے اس لیے بہتر ہے کہ ریل پر سفر کرتے ہیں، اگرچہ وقت زیادہ خرچ ہوگا، لیکن سفر سکون سے گزر جائے گا، ساتھیوں نے بھی اس رائے سے اتفاق کیا، چنانچہ ریل کا ٹکٹ خرید کر اس میں سوار ہو گئے۔ چند منٹ کے بعد پتہ چلا کہ

گاڑی ایک گھنٹہ تاخیر سے روانہ ہوگی۔ اب قدرت کا کرنا ایسا ہوا کہ ہماری سیٹ کے سامنے والی سیٹ پر چند مسافر بیٹھے ہوئے تھے ان کے ہاتھ میں ٹیپ ریکارڈ تھا ان میں سے ایک کہنے لگا کہ میں سیل نہ لے سکا ایک ساتھی جلدی سے سیل لے کر آجائیں وہ گیا اور بیٹری لے کر آ بھی گیا اور ٹیپ چلنا شروع ہو گیا۔ اب ہم سخت پریشان ہو گئے، یا اللہ جس گناہ سے بچنے کے لیے ہم نے یہ طویل راستہ اختیار کیا وہ تو اب ہمارے سر پر ہی آ گیا کیا کریں۔ اب دل میں خیال ہوا ہم نے غلط کیا بس میں چلے جاتے تو ان کو ریکارڈنگ سے روکتے سب مسافروں کا بھلا ہو جاتا اپنی سہولت کے لیے ریل پر سوار ہو گئے شاید اللہ تعالیٰ کو یہ بات پسند نہ آئی، بہر حال آزمائش میں مبتلا تو ہو ہی گئے تھے۔ گاڑی اپنی منزل کی طرف روانہ ہو چکی تھی پہلے تو ہم نے مغرب کی نماز پڑھی اس بہانے سے گانے بند کروایا پھر عشاء کی نماز کے وقت عشاء پڑھی رات گیارہ بجے جا کر ان لوگوں نے دوبارہ ٹیپ چلا دیا میں اوپر برتھ میں تھا، نیچے ساتھی پریشان ہو رہے تھے، اب میں آہستہ سے اتر آیا، ان لوگوں سے کہا تھوڑی دیر کے لیے گانا بند کریں میں نے کچھ ضروری باتیں کرنی ہے، انہوں نے ٹیپ بند کر لیا تو میں نے موت کی یاد فکر آخرت دیگر ترغیب وترہیب کے متعلق آیات قرآنیہ احادیث مبارکہ سنانا شروع کیا، تقریباً پونے گھنٹہ کے بعد سلسلہ ختم ہوا تو ان میں سے ایک نے کہا مولانا آپ کو معلوم بھی ہے کہ ہمارا تعلق اہل تشیع سے ہے، تاہم آپ کے احترام میں ہم نے آپ کی تقریر سن لی، اب رات زیادہ ہو چکی ہے، آرام کر لیتے ہیں، اس طرح اللہ تعالیٰ نے گانے سننے کی لعنت سے بچالیا۔

اللہ تعالیٰ ہر مسلمان کو دین کا فہم فکر آخرت نصیب فرمائے، اس قسم کے خرافات سے بچنے کی توفیق عطا فرمائے۔

گانا بجانے کے ذریعہ ایذا رسانی کا واقعہ

بعض لوگ اپنے گھروں اور دکانوں میں بلند آواز سے گانے بجاتے ہیں اور ریکارڈنگ کرتے ہیں جس کی وجہ سے پڑوس کے لوگوں کو سخت تکلیف پہنچتی ہے اور نیند میں بھی خلل پڑتا ہے اور گانے سے نفرت کرنے والوں کو ذہنی اذیت پہنچتی ہے جس سے آپس میں ایک دوسرے کے لیے دل میں نفرت پیدا ہوتی ہے جو کہ فتنہ و فساد کی جڑ ہے جبکہ گانا بجانا تو فی نفسہ بھی حرام ہے۔ زور سے بجانا باعث تکلیف اور دوسروں کی ایذا کا سبب بننے کی وجہ سے ذیل گناہ ہے۔

واقعہ:

ایک دفعہ کی بات ہے کہ میرا گزر ہوا تو میں نے دیکھا کہ ایک گھر میں بڑے زور کی ریکارڈنگ ہو رہی تھی، انہوں نے اسپیکر اوپر لگایا ہوا تھا، برابر کے مکان میں ایک شخص جاں بلب تھا، ان کے گھر والے بار بار منت سماجت کر رہے تھے کہ ہمارے مریض کی حالت نازک ہے، کم از کم اوپر کے اسپیکر ہی بند کر دیں لیکن اس ریکارڈنگ کے دلدادہ نے ایک نہ سنی جس پر لڑائی ہو گئی، محلہ والوں کی مداخلت پر تھوڑی دیر کے لیے ریکارڈنگ بند کر دی، اس کے بعد پھر شروع کر دی۔ کچھ دیر کے بعد معلوم ہوا کہ ان صاحب کا انتقال ہو گیا انا للہ وانا الیہ راجعون۔ بہر حال اس مریض کو پڑوسی سے راحت نہ مل سکی بلکہ اس تکلیف کی حالت میں ہی وہ بیمار دنیا سے چل بسا۔ یہ ہے آج کا مسلمان جنہیں شریعت کے احکام اور پڑوس کے حقوق کا کوئی لحاظ نہیں۔ شادی ہو یا غم کا کوئی موقع اس میں، ملامت کرنا۔ شور شرابہ کرنا، زور

سے ریکارڈنگ بجانا اس کو زندگی کا حصہ سمجھ لیا گیا۔ نعوذ باللہ منہ

ٹی وی، وی سی آر

سوال: ٹی وی، وی سی آر کی خرید و فروخت کرنا کیسا ہے؟

جواب: جائز نہیں۔ یہ حرام تجارت کے اندر داخل ہے اس لیے اس کی خرید و فروخت سے بچنا لازم ہے۔

سوال: انٹینا یا ڈش انٹینا کی خرید و فروخت کا کیا حکم ہے؟

جواب: حرام ہے۔ اس سے حاصل ہونے والی آمدنی بھی حرام ہے۔

ٹی وی میں پروگرام دیکھنا بڑا گناہ ہے

سوال: ٹی وی میں پروگرام میچ وغیرہ دیکھنا کیسا ہے؟

جواب: موجودہ زمانہ میں ٹی وی کی تباہ کاریاں کسی عقلمند انسان پر مخفی نہیں، یہ کئی بڑے گناہوں کا مجموعہ ہے، اس سے آخرت تباہ ہونے کے علاوہ ہزاروں کی دنیا بھی تباہ ہو گئی ہے اور ہو رہی ہے، اس میں تصویر کی لعنت ہے، فحش پروگرام آتے ہیں، گانا بجانا، غیر محرم عورتوں کی تصویر دیکھنا، پہلوان، تیراک، کھلاڑی وغیرہ۔ عموماً نیم برہنہ ہوتے ہیں ان کا ستر دیکھنا، اسی طرح دیگر گناہوں کا برملا ارتکاب ہوتا ہے۔

جبکہ یہ سارے گناہ کبیرہ ہیں اور سخت وعیدوں کا مصداق ہیں، مثلاً گانا بجانا اور ان میں

مال ضائع کرنے کے متعلق اللہ تعالیٰ کا ارشاد ہے: ومن الناس من يشتري لهو الحديث ليضل عن سبيل الله بغير علم الآية۔ (۶۲-۶۱)

اور بعض آدمی ایسا ہے جو ان باتوں کا خریدار بنتا ہے جو غافل کرنے والی ہیں تاکہ اللہ تعالیٰ کی راہ سے بے سمجھے ہو جیسے گمراہ کرے اور اس کا مذاق اڑائے، ایسے لوگوں کے لیے ذلت کا عذاب ہے۔

اور اس آیت کی تفسیر میں حضرت عبداللہ بن مسعود رضی اللہ عنہ قسم کھا کر فرماتے ہیں کہ اس سے مراد گانا ہے۔ الغناء والذي لا اله الا هو يرددھا ثلاث مرات۔

(تفسیر ابن جریر: ج ۲۱، ص ۳۶)

اور تصویر کے متعلق رسول اللہ صلی اللہ علیہ وسلم کا ارشاد ہے: اشد الناس عذابا عندا للہ المصورون۔ (متفق علیہ مشکوٰۃ)

(یعنی قیامت کے روز سب سے زیادہ عذاب اللہ تعالیٰ کے پاس تصویر والوں کو ہوگا اور گانا بجانے کے متعلق رسول اللہ صلی اللہ علیہ وسلم کا ارشاد ہے: الغناء ينبت النفاق في القلب كما ينبت الماء الزرع۔ (ابوداؤد، بیہقی) یعنی گانا دل میں نفاق کو اگاتا ہے جیسا کہ پانی کھیتی کو اگاتا ہے۔)

اور ارشاد فرمایا: الغناء رقية الزناء۔ (تلمیس ابلیس ص ۲۹۱) گانا زنا کا منتر ہے۔ خلاصہ یہ ہے کہ ٹی وی کا پروگرام خواہ کسی بھی نوعیت کا ہو، ٹی وی کے جو عام اثرات سامنے آرہے ہیں وہ یہ ہیں: بے حیائی، بے غیرتی، بے شرمی، بے ادبی، فحاشی اور دیگر جرائم میں نہایت تیزی سے اضافہ ہو رہا ہے اور پورا مسلم معاشرہ تباہ ہو کر رہ گیا ہے۔ ظاہر ہے کہ ٹی وی کے حاصل اور انجام کو دیکھا جائے گا اور انجام بالکل خلاف شرع ہے اور انتہائی خطرناک ہے۔

اس لیے جب ٹی وی اپنے موجودہ غالب استعمال کے اعتبار سے آلہ معصیت ٹھہراتو اس ملعون آلہ کو خریدنا اسے گھر میں رکھنا اور استعمال کرنا شرعاً جائز نہیں۔

ٹی وی میں اسلامی نشریات سننا بھی حرام ہے

سوال: ٹیلی ویژن پر کسی عالم کی تقریر سننا یا کرکٹ دیکھنا جائز ہے یا نہیں؟

جواب: ٹی وی دیکھنا بہر حال وجوہ ذیل کی بناء پر حرام ہے:

(۱) اس میں عموماً اصل کی بجائے فلم آتی ہے۔ جو تصویر ہونے کی وجہ سے حرام ہے اور جس مجلس میں تصویر ہو وہاں جانا بھی حرام ہے، حدیث میں تصویر والوں پر لعنت وارد ہوئی ہے جہاں تصویر ہوتی ہے وہاں رحمت کے فرشتے نہیں آتے۔

(۲) الاؤنسر عورت ہوتی ہے اور عورت کا عکس دیکھنا بھی حرام ہے۔ خواہ تصویر ہو یا براہ راست عکس دونوں کا ایک ہی حکم ہے۔

(۳) الاؤنسر کے علاوہ ٹی وی پر بہت سی عورتیں آتی ہیں جنہیں مرد دیکھتے ہیں اور ٹی وی پر آنے والے مردوں کو عورتیں دیکھتی ہیں غیر محرم مرد و عورت کا ایک دوسرے کو بلا ضرورت شدیدہ دیکھنا حرام ہے۔

(۴) کشتی اور تیراکی اور اس طرح کھیل وغیرہ کے مناظر میں ستر کھلتے ہیں کسی کے سامنے ستر کھولنا اور کسی کا ستر دیکھنا حرام ہے۔ لقولہ علیہ السلام: لعن اللہ الناظر والمنظور الیہ

(۵) موسیقی اور دوسرے فواحش و بے حیائی پر مشتمل نشریات ہوتی ہیں جنہیں سننا اور

دیکھنا دونوں حرام ہے۔

(۶) ٹی وی کے مفاسد مذکورہ کی وجہ سے معاشرہ میں بے حیائی، فحاشی، بدمعاشی، زنا اور ہر قسم کی بدکاری کا طوفان پا ہو گیا ہے۔ حتیٰ کہ سگے بھائی بہن اور باپ بیٹی کی آپس میں بدکاری کے واقعات پیش آرہے ہیں۔ (بعض واقعات عبرت کے لیے کتاب کے آخر میں درج کر دیئے گئے ہیں)

(۷) ٹی وی جیسے آلہ لہو ولعب بے دینی، فواحش ومنکرات کے مرکز پر دینی پروگرام دکھائے جاتے ہیں اور انہیں اشاعت اسلام کا نام دیا جاتا ہے۔ یہ دین کی سخت بے حرمتی ہے اور مسلمان کے لیے ناقابل برداشت توہین ہے۔

(۸) کوئی کتنا ہی اہتمام کرے کہ صرف جائز اشیاء ہی دیکھے گا تو بھی احتراز ناممکن ہے۔

(۹) کوئی دین دار شخص محرمات سے بچ کر ٹی وی دیکھنے کی کوشش کرے تو عوام اس سے ٹی وی کی مطلقاً اباحت پر استدلال کریں گے۔

اس کے علاوہ بھی بہت سی قباحتیں ہیں جن کی بناء پر ٹی وی دیکھنا مطلقاً حرام ہے کوئی دینی پروگرام دیکھنا سننا بھی جائز نہیں ہے۔ (ماخوذ از احسن الفتاویٰ ج/۸)

ٹی وی میں حج کے پروگرام اسی طرح رمضان میں حرم شریف کی تراویح دیکھنا

سوال: آج کل ٹی وی میں حج کے پروگرام اسی طرح رمضان المبارک میں تراویح کے پروگرام دکھائے جاتے ہیں شرعاً ان پروگراموں کو دیکھنے کا کیا حکم ہے؟

جواب: ٹی وی کے پروگرام دیکھنا شرعاً ناجائز ہونے کی وجوہات میں سے ایک اہم وجہ تصاویر ہیں کہ تصاویر کو دیکھنا شرعاً جائز نہیں ہے۔ خصوصاً مردوں کے لیے عورتوں کی تصاویر دیکھنا حجاج کرام میں مرد و عورت دونوں ہوتے ہیں، دیکھنے والوں میں بھی دونوں ہوتے ہیں تو ایک دوسرے کے تصاویر دیکھیں گے جو شرعی نقطہ نگاہ سے بہت ہی قبیح فعل ہے۔ اس کے ساتھ ان پروگراموں کو دیکھنا ناجائز ہونے کی ایک وجہ یہ ہے کہ اس سے دوسرے لوگ ٹی وی کے جواز پر استدلال کریں گے۔ جو ایک بڑے فتنہ کا سبب ہوگا۔ لہذا اس سے اجتناب کرنا واجب ہے۔

ٹی وی والے گھر میں داخل ہونے کا حکم

سوال: اعضاء واقرباء میں سے کسی کے گھر جائیں اور وہاں ٹی وی چل رہا ہو تو کیا کرنا چاہیے؟

جواب: ان کو سمجھا دیا جائے کہ ٹی وی گھر سے نکال دے یا کم از کم جتنی دیر آپ وہاں بیٹھے ہوں اتنی دیر کے لیے بند رکھے۔ ورنہ وہاں بیٹھنا جائز نہیں ہے۔

اذا عملت الخطیئة فی الارض فمن شهدھا فکرها کان کمن غاب عنها
ومن غاب عنها فرضیھا کان کمن شهدھا (ای باشرھا وشارك اهلها)

(سنن ابی داؤد: ج ۲، ص ۲۴۹)

جب زمین میں کہیں گناہ ہوتا ہے تو جو شخص موقع پر موجود ہونے کے باوجود اسے دل

میں ناپسند کرے تو وہ (حکماً) اس شخص کی مانند ہے جو اس سے غائب ہے اور جو شخص وہاں سے غائب ہونے کے باوجود اس پر دل سے راضی ہو وہ (حکماً) اس شخص کی مانند ہے جو موقع پر موجود (اور شریک گناہ) ہے۔

وقال رسول الله صلى الله عليه وسلم: من رأى منكماً منكراً فليغيره بيده فان لم يستطع فليسا به فان لم يستطع فبقبله وذلك اضعف الايمان۔
 رسول اللہ صلی اللہ علیہ وسلم نے ارشاد فرمایا کہ تم میں سے جو شخص اپنے سامنے برائی ہوتا ہو ا دیکھے اس پر لازم ہے کہ اس برائی کو اپنے ہاتھ سے مٹا دے اور اگر اس پر قدرت نہ ہو تو زبان سے روکے اور اگر زبان سے روکنے پر قدرت حاصل نہ ہو تو دل ہی دل میں اس گناہ کو برا سمجھے اور یہ ارادہ رکھے کہ جب بھی اللہ تعالیٰ ہاتھ یا زبان سے روکنے پر قدرت دے گا اس پر عمل کروں گا، دل سے گناہ کو برا سمجھنا یہ ایمان کا ادنیٰ درجہ ہے۔

وقد نزل في الكتاب ان اذا سمعتم ايات الله يكفر بها ويستهزاء بها فلا تقعدوا معهم حتى يخضوا في حديث غيرہ انکم اذا مثلهم الآية۔
 (۴۔ ۱۴۰)

اور اللہ تعالیٰ نے تمہارے پاس یہ فرمان بھیج چکا ہے کہ جب احکام الہیہ کے ساتھ استہزاء اور کفر ہوتا ہو اسنو تو ان لوگوں کے پاس مت بیٹھو جب تک کہ وہ کوئی اور بات شروع نہ کر دیں کہ اس حالت میں تم بھی انہی جیسے ہو جاؤ گے۔

امام ابو بکر بھصا ص رحمہ اللہ اس آیت کی تفسیر میں لکھتے ہیں:

وفی هذه الآية دلالة علی وجوب انکار المنکر علی فاعله وان من انکاره اظهارة الکراهة اذالم يمكنه ازالته وترك مجالسة فاعله والقيام عنه حتی ينتهی وبصير و الی حال غیرہا۔ (احکام القرآن: ج ۲، ص ۲۸۹)

یہ آیت اس پر دلالت کر رہی ہے کہ جو شخص گناہ کا ارتکاب کرے اس پر رد اور نکیر واجب ہے۔ اگر گناہ کا ازالہ ممکن نہ ہو تو یہ بھی نکیر کی صورت ہے کہ گناہ پر نفرت اور کراہت کا اظہار کیا جائے اور مرتکب کبیرہ کی ہمنشین چھوڑ کر دوسرے کام میں لگ جائے۔ (احکام القرآن)

ٹی وی والے ہوٹل میں کھانا کھانے کا حکم

سوال: جس ہوٹل میں ٹی وی چل رہا ہو اس میں چائے پینے یا کھانا کھانے کا کیا حکم ہے؟

جواب: کوشش یہ کی جائے کہ کوئی ایسا ہوٹل ملے جس میں ٹی وی نہ ہو، دوسرا ہوٹل نہ ملنے کی صورت میں ہوٹل والے کو سمجھا دیا جائے اگر مان لے تو ٹھیک ہے انتہائی مجبوری کی صورت میں ہوٹل کے باہر کوئی کرسی وغیرہ لگی ہو اس پر بیٹھ کر ضرورت پوری کرے وہ بھی نہ ہو سکے جتنی دور ممکن ہو بیٹھ کر اپنی ضرورت پوری کر کے نکل جائے۔

دکان میں ٹی وی رکھنے کا عذر لنگ

سوال: ہوٹل کے مالکان کا خیال ہے کہ اگر ٹی وی نہ ہوگا تو گاہک نہیں آئیں گے اس مجبوری سے ٹی وی رکھنا پڑتا ہے۔ تو کیا اس عذر سے ٹی وی رکھنا جائز ہے؟

جواب: ہرگز جائز نہیں۔ یہ شیطانی وسوسہ ہے، حقیقت میں رزق کا مالک تو اللہ تعالیٰ ہے اسی پر توکل و بھروسہ کرنا چاہیے۔

اور روزی کماتے ہوئے اس بات کا خیال رکھا جائے کہ حلال کمائے اس کے لیے حلال

طریقہ ہی اختیار کیا جائے۔ اس لیے کہ اگر ناجائز طریقہ اختیار کرنے کی صورت میں اگرچہ بظاہر مال زیادہ مل جائے لیکن اللہ تعالیٰ کی طرف سے اس میں برکت نہیں ہوتی بلکہ بے برکتی ہوتی ہے، صرف مال جمع کرنا یہ کوئی کمال نہیں۔ بلکہ مال سے بھی اصل مقصد یہ ہے کہ زندگی سکون سے گزرے، حرام مال استعمال کر کے زندگی میں کبھی سکون حاصل نہیں ہو سکتا۔

كما ورد فی الحدیث: فمن اخذه بطيب نفس بورك له فيه ومن اخذه باشراف نفس لم يبارك له فيه وكان كالذی یا کل لا یشبع۔ (رواہ البخاری)

جس نے مال کو خوش دلی کے ساتھ (حلال طریقہ سے) حاصل کیا اسے برکت دی گئی اور جس نے مال ذلت نفس سے حاصل کیا اسے برکت نہیں ملتی وہ اس شخص کی طرح ہے جو کھانا کھائے لیکن اس کا پیٹ نہ بھرے، یعنی مال ہوتے ہوئے بھی مزید کے حرص کی وجہ سے پریشان رہے گا اس کو قناعت حاصل نہ ہوگی۔

ان التجار یبعثون یوم القیامة فجاراً الامن اتقى الله وبر وصدق۔ (ترمذی)

کتاب البیوع) یعنی قیامت کے دن تاجروں کو فاجروں کی حیثیت سے اٹھایا جائے گا مگر جو تاجر تقویٰ نیکی اور سچائی اختیار کرے (وہ اس ذلت سے محفوظ رہے گا)۔ ظاہر بات ہے کہ ہوٹل میں ٹی وی رکھ کر لوگوں کو ڈرامہ دکھا کر جو روزی حاصل کی جائے گی نہ اس مال میں برکت حاصل ہو سکتی ہے نہ ہی ایسا تاجر متقی کہلا سکتا ہے۔

توکل کی ہدایت

حضرت عمر و العاص رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ آدمی کے دل کے لیے ہر جنگل میں ایک شاخ اور ایک گوشہ ہے (یعنی انسان کے

دل اور اس کی جبلت میں رزق کے اسباب اور ذرائع اس کے حصول کے تعلق سے طرح طرح کی فکریں اور غم ہیں) پس جس شخص نے اپنے دل کو ان شاخوں اور گوشوں کی طرف متوجہ رکھا (یعنی اس نے اپنے دل کو ان تفکرات اور غموں میں مشغول اور منہمک رکھا اور پراگندہ خاطری کا شکار ہوا) تو اللہ تعالیٰ کو کوئی پروا نہیں وہ کسی میدان میں ہلاک ہو جائے (یعنی جب وہ شخص اللہ پر توکل اور اعتماد سے بے پروا ہو کر ساری توجہ اپنی ذات و تدبیر اور تک و دو میں مشغول رکھتا ہے، تو پھر اللہ تعالیٰ کو کیا پروا کہ وہ کس طرح ہلاکت اور تباہی میں مبتلا ہوتا ہے کس حالت میں اس کو موت آدبوچتی ہے) اور جس شخص نے اللہ تعالیٰ پر اعتماد و توکل کیا (اور اپنا تمام کام اللہ تعالیٰ کے ہی سپرد کر رکھا) تو اللہ تعالیٰ اس کے تمام کاموں کی درستی کے لیے کافی ہو جاتا ہے (یعنی اس کو پریشانی کی ضرورت نہیں، اللہ تعالیٰ کی مدد و رحمت شامل حال رہتی ہے)۔ (ابن ماجہ)

بے حساب رزق کا انتظام

حضرت عمران بن حصین رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”جو شخص (اپنے دل سے) اللہ تعالیٰ کا ہو کر رہے اللہ تعالیٰ اس کی سب ضروریات کی کفالت فرماتا ہے اور اس کو ایسی جگہ سے روزی دیتا ہے کہ اس کا گمان بھی نہیں ہوتا اور جو شخص دنیا کا ہو کر رہے (یعنی ہر وقت دنیا کے مال و اسباب جمع کرنے کی فکر میں لگا رہتا ہے) تو اللہ تعالیٰ اس کو دنیا ہی کے حوالہ کر دیتا ہے۔“ (طبرانی، تریب و تہذیب)

ومن یتق الله يجعل له مخرجاً ويرزقه من حيث لا يحتسب۔ الآية۔

ٹی وی، وی سی آر وغیرہ کی مرمت کا پیشہ

موجودہ زمانہ میں بعض لوگ ٹی وی وغیرہ کی تجارت کرتے ہیں اور بعض ان کی مرمت وغیرہ کا پیشہ اختیار کرتے ہیں۔ چونکہ اس میں گناہ کے کام میں تعاون ہے جبکہ شرعاً گناہ کے کام میں تعاون بھی ناجائز ہے۔ اسی لیے فقہاء کرام نے فرمایا کہ ٹیلی ویژن کی تجارت اسی طرح مرمت وغیرہ کا پیشہ اختیار کرنا مکروہ تحریمی ہے، اجتناب کرنا لازم ہے۔

فان من قال بکراهة بيع الجارية المغنية والامرد ممن يعصى به وامثاله فقد اصاب (الی قوله) ومن قال بجوازها اراد جواز العقد بمعنی الصحة لالجواز بمعنی رفع الاثم (الی قوله) ومن صرح برفع الاثم ایضاً کما فی عبارة المبسوط اولاً فهو مقید بما اذا لم یعلم ان شرائه واستیجاره لفعل المعصية قصداً کاجارة البيت من الذمی والفاسق فان الاجارة وقعت علی نفس السکنی قصداً ولا اثم فیہ الخ (جواهر الفقه: ج ۲، ص ۴۵۴)

فائدہ مند مشورہ

حضرت مفتی رشید احمد لدھیانوی رحمہ اللہ نے تحریر فرمایا حتی الامکان ریڈیو اور ٹیلی ویژن کی تجارت اور مرمت کا پیشہ اختیار کرنے سے اجتناب کیجیے۔ اگر خدا نخواستہ کسی مجبوری سے آپ اس میں مبتلا ہیں تو اپنے خالق مالک کے سامنے گناہوں پر ندامت کے ساتھ اعتراف جرم کر کے توبہ واستغفار کرتے رہیے اور اس کی بجائے کسی جائز پیشہ کی دعا اور کوشش جاری رکھئے، فقط واللہ العلیّ۔

نا جائز ملازمت چھوڑنے کا آسان نسخہ

گانے بجانے کا پیشہ یا گانے کے آلات (ٹی وی، وی سی آر، موسیقی وغیرہ) مرمت کرنے یا بنانے کا پیشہ یا سینما وغیرہ میں ملازمت جیسے ناجائز ذریعہ آمدن کو چھوڑ کر جائز اور حلال ذریعہ آمدن اختیار کرنا بظاہر مشکل معلوم ہوتا ہے، کیونکہ پیشہ اختیار کرنے کے بعد ایک تو اس گناہ کے کام سے آدمی مانوس ہو جاتا ہے، دوسری وجہ یہ ہے کہ گناہ کی نفرت دل سے نکل جاتی ہے۔ جس گناہ کی نفرت دل میں بیٹھ جائے اس کو چھوڑنا آسان ہو جاتا ہے۔ چنانچہ حضرت حکیم الامت مولانا اشرف علی تھانوی رحمہ اللہ کا واقعہ مذکور ہے کہ ان کو ایک مرتبہ تاجر برادری نے وعظ کی دعوت دی انہوں نے شروع میں خطبہ کے بعد ارشاد فرمایا کہ آپ حضرات کا معمول ہے کہ ہر ماہ کسی نہ کسی عالم کو دعوت دے کر وعظ کھلاتے ہیں اس سلسلہ میں مجھے بھی بلایا گیا۔ آج میں ایک عجیب بات کہتا ہوں وہ کہ یہاں آ کر ہر واعظ آپ حضرات کو سود چھوڑنے کی ترغیب دیتے ہیں اس کی مذمت بیان کرتے ہیں، لیکن میں آپ لوگوں سے کہتا ہوں کہ خوب سود کھایا کریں، اب میری بات سن کر آپ لوگوں کو تعجب تو ہو رہا ہوگا، لیکن میں نے یہ بات اس لیے کی کہ میں آپ لوگوں سے پوچھنا چاہتا ہوں کہ آپ کے مجمع میں کوئی ایسا تاجر ہے جس نے کسی عالم کی تقریر سن کر سود خوری سے توبہ کر لی ہو اور اپنی تجارت کو سود سے پاک کرنے کا عزم کر لیا ہو اگر ہے تو کھڑے ہو کر زیارت کروائیں یہ بڑی فکر کی بات ہے کہ مسلمان ہو کر سودی کاروبار کرے کیونکہ قرآن وحدیث میں اس پر سخت وعیدیں وارد ہوئی ہیں لیکن مسلمان ہونے کے باوجود تاجر اس کو چھوڑنے کے لیے تیار نہیں اس کی وجہ یہی ہے کہ اس عظیم گناہ کی قباحت دل میں نہیں اس بدترین گناہ کو ہلکا سمجھا

جاتا ہے۔ اس لیے آج میں یہ بات کہہ رہا ہوں کہ جب تک سود سے آپ کی تجارت پاک نہ ہو جائے اس وقت تک یہ عمل کر لیا کریں کہ رات سوتے وقت دو چار مرتبہ اللہ میاں سے کہہ لیا کریں۔ یا اللہ دن بھر پاخانہ کا کاروبار کرتا رہا اور پاخانہ ہی کھاتا رہا، یا اللہ تو معاف فرما دے۔ اس طرح جب گناہ کی نفرت دل میں پیدا ہو جائے گی تو اس کو چھوڑنا آسان ہوگا، ہر گناہ کا یہی معاملہ ہے اس لیے ہر ناجائز ملازمت اور ناجائز پیشہ والے افراد بھی اس نسخہ کو استعمال کریں تو ان شاء اللہ بہت جلد گناہ چھوڑنے کی ہمت پیدا ہوگی اور حلال کھانے کی فکر پیدا ہوگی۔

بچوں کے بہانے سے ٹی وی خریدنا

سوال: بعض بچے شریر ہوتے ہیں اگر گھر میں ٹی وی نہ ہو تو دوسروں کے ہاں جا کر ٹی وی دیکھتے ہیں۔ ماں باپ کے لیے سنبھالنا مشکل ہوتا ہے اس عذر سے گھر میں ٹی وی رکھنا جائز ہوگا یا نہیں؟

جواب: ہرگز نہیں یہ تو شیطان کا پڑھایا ہوا سبق ہے۔ بچوں کی تربیت کی طرف توجہ دی جائے کہ ان کے دلوں میں اللہ کی محبت پیدا ہو اور شروع ہی سے گناہوں سے دور رہنے کی عادت پیدا ہو۔ دوسری بات یہ کہ دوسروں کے ہاں جا کر تو کبھی کبھار دیکھیں گے جب گھر میں ٹی وی ہوگا تو ہر وقت اسی میں مشغول رہیں گے تو ان میں سینکڑوں خرابیاں اور جنم لیں گی سب کی ذمہ داری ٹی وی لانے والے پر ہوگی۔ اگر بیوی بچے مجبور کریں کہ گھر میں ٹی وی ضرور لانا ہے، تو ہمت سے کام لینا چاہیے، کہیں ایسا نہ ہو کہ بیوی بچوں کی محبت میں آ کر ٹی بی کی بیماری میں مبتلا ہو جائیں اور گناہوں کی نحوست میں ایسا گھیر جائیں کہ نکلنا مشکل ہو، ہر وقت کی لڑائی جھگڑے اولاد کی نافرمانی، بیوی کی دولا قی لگانا ایک ختم نہ ہونے والا سلسلہ شروع ہو جائے پھر آخرت کی مصیبت اس سے بھی بڑی ہوگی۔

قوله تعالى: يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ،
ومن يفعل ذلك فاولئك هم الخسرون۔ (۶۳-۹)

اے ایمان والو! تم کو تمہارے مال و اولاد اللہ کی یاد سے غافل نہ کرنے پائیں اور جو ایسا کرے گا سو ایسے لوگ ناکام رہنے والے ہیں۔

وقوله تعالى: إِنَّمَا أَمْوَالُكُمْ وَأَوْلَادُكُمْ فِتْنَةٌ، وَاللَّهُ عِنْدَهُ أَجْرٌ عَظِيمٌ۔ (۶۴-۱۵)

تمہارے مال و اولاد بس تمہارے لیے ایک آزمائش کی چیز ہے اور اللہ کے پاس بڑا

اجر ہے۔

اب بچوں کی تربیت کے سلسلہ میں ایک مضمون پیش خدمت ہے جو
درحقیقت ایک تربیتی نشست کا خلاصہ ہے:
بسم اللہ الرحمن الرحیم

اپنے ماتحتوں کو جہنم کی آگ سے بچائیے!

نحمدہ ونصلی علی رسولہ الکریم

میرے مسلمان بھائیو! اللہ تعالیٰ نے ہمیں بہت ہی مختصر سی زندگی دے کر اس دار فانی میں بھیجا ہے، یہاں سے عنقریب رخصت ہو کر وطن یعنی آخرت کو پہنچنا ہے اور کس کو کس وقت موت کا سفر اختیار کرنا ہے اس کا علم صرف خدائے وحدہ لا شریک کو ہے۔ یہ موت ہر ایک کو ضرور آکر رہے گی۔ ارشاد باری تعالیٰ ہے کہ قل ان الموت الذی تفرون منه فانه ملقیکم ثم تردون اللہ الی علم الغیب والشہادۃ فینبئکم بما کنتم تعملون (جمعہ-۸) ”اے نبی آپ اعلان فرمادیجیے کہ جس موت سے تم بھاگتے ہو سو وہ تم سے ضرور ملنے والی ہے، پھر تم پوشیدہ و ظاہر کے جاننے والے کے پاس لے جائے جاؤ گے، پھر وہ تم کو تمہارے سب کے ہوئے کام بتلا دے گا۔ (جمعہ: آیت ۸)

جب یہ دار فانی ہے اور یہاں سے کوچ کرنا یقینی ہے، امیر ہو یا غریب بادشاہ ہو یا رعایا جوان ہو یا بوڑھا کسی کو بھی اس سے مفر نہیں تو پھر غفلندی کا تقاضا یہی ہے کہ اس سفر کو جسے موت کے ذریعہ طے کرنا ہے کثر سے یاد کیا جائے۔ ارشاد نبوی صلی اللہ علیہ وسلم ہے: ”اکثروا ذکرھا ذم اللذات الموت“ (یعنی لذتوں کو توڑنے والی چیز موت کو کثرت سے یاد کیا کرو) اسی طرح اس وطن کے لیے تیاری کی جائے جہاں جا کر رہنا ہے، یعنی عالم

آخرت۔ ارشاد باری تعالیٰ ہے: **يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّقْدَمَتَ لَغْدٍ۔ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ** (حشر: آیت ۱۸) ”اے ایمان والو! اللہ سے ڈرو اور تم میں سے ہر نفس کو اس پر غور کرنا چاہیے کہ اس نے آخرت کے لیے کیا سامان بھیجا ہے اور اللہ تعالیٰ سے ڈرتے رہو، بے شک اللہ تعالیٰ کو تمہارے اعمال کی سب خبر ہے۔

(حشر: آیت ۱۸)

اگر کسی نے موت سے پہلے غور نہیں کیا اور آخرت کے لیے تیاری نہیں کی تو وہ سخت خسارہ اور نقصان اٹھا کر دنیا سے روانہ ہوگا، ارشاد باری تعالیٰ ہے: ”قسم ہے زمانے کی انسان بڑے خسارے میں ہے مگر وہ لوگ جو ایمان لائے اور انہوں نے اچھے کام کیے اور ایک دوسرے کو حق پر قائم رہنے اور اعمال کی پابندی کی تلقین کرتے رہے (سورۃ العصر)

اس خسارے سے بچنے کے لیے جہاں اللہ تعالیٰ نے اعمال کی پابندی کا حکم فرمایا ہے وہاں ایک دوسرے کو بھی حق کی تلقین کا بھی حکم دیا ہے، صرف خود عمل کر لینا نجات کے لیے کافی نہیں ہے، وتواصوا بالحق وتواصوا بالصبر (العصر)

اسی طرح ارشاد باری تعالیٰ ہے کہ **يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا الَّتِي وَقُودُهَا النَّاسُ وَالْحِجَارَةُ** ”اے ایمان والو! تم اپنے آپ کو اور اپنے گھروالوں کو دوزخ کی آگ سے بچاؤ جس کا ایندھن آدمی اور پتھر ہیں (تحریم: آیت ۶) حضرات فقہاء نے فرمایا اس آیت سے ثابت ہوا کہ ہر شخص پر فرض ہے کہ اپنی بیوی اور اولاد کو فرائض شریعہ اور حلال و حرام کے احکام کی تعلیم دے اور اس پر عمل کرانے کی کوشش کرے۔ (معارف القرآن)

ایک روایت میں ہے کہ جب یہ آیت نازل ہوئی تو حضرت عمر بن خطاب رضی اللہ عنہ نے عرض کیا یا رسول اللہ! اپنے آپ کو جہنم سے بچانے کی فکر تو سمجھ میں آگئی (کہ ہم گناہوں

سے بچیں اور احکام الہیہ کی پابندی کریں) مگر اہل وعیال کو ہم کس طرح جہنم سے بچائیں؟ رسول اللہ صلی اللہ علیہ وسلم نے فرمایا کہ اس کا طریقہ یہ کہ اللہ تعالیٰ نے تم کو جن کاموں سے منع فرمایا ہے اپنے اہل وعیال کو بھی ان کاموں سے بچنے کا حکم کرو تو یہ عمل ان کو جہنم سے بچا سکے گا۔ (روح المعانی)

اگر ہم نے اپنے اہل وعیال کو جہنم کی آگ سے بچانے کی کوشش نہ کی بلکہ غفلت و سستی میں پڑے رہے تو قیامت کے دن سخت باز پرس ہوگی، ارشاد نبوی صلی اللہ علیہ وسلم ہے کہ ”الا کلکم راع و کلکم مسئول عن رعیتہ“ یعنی خبردار سن لو تم میں سے ہر شخص نگہبان ہے اور ہر ایک سے اس کے ماتحت لوگوں کے بارے میں قیامت کے دن سوال ہوگا۔ مطلب یہ ہے کہ باز پرس کے بعد سخت سزا دی جائے گی۔ (اعاذنا اللہ منہ)

رسول اللہ صلی اللہ علیہ وسلم نے ارشاد فرمایا:

مروا اولادکم بالصلوٰۃ و ہم ابناء سبع سنین، واضربوا ہم علیہا و ہم ابناء عشر سنین و فرقوا بینہم فی المضاجع۔ (مشکوٰۃ بحوالہ ابوداؤد)

جب بچوں کی عمر سات سال پوری ہو جائے تو ان کو نماز پڑھنے کا حکم دو اور جب ان کی عمر دس سال ہو جائے اور وہ نماز کے عادی نہ ہوں تو نماز کی پابندی نہ کرنے پر ان کو سزا دو۔ اور (دس سال کے ہو جانے کے بعد) ان کے بستر الگ کر دیئے جائیں (یعنی لڑکا ماں کے ساتھ ایک بستر میں نہ سوئے، بھائی بہن ایک بستر میں نہ سوئیں وغیرہ۔

اسی عمر سے غیر محرم عورتوں سے پردہ کا حکم بھی شروع ہو جاتا ہے، نیز بچوں کی دینی تربیت کم ناماں باپ اور سرپرستوں کی ذمہ داری بھی ہے اور بچوں کے ساتھ خیر خواہی بھی، بلکہ حدیث میں اس کو بہترین تحفہ قرار دیا گیا ہے۔

قال رسول اللہ صلی اللہ علیہ وسلم: من ولد له ولد فلیحسن اسنمہ وادبہ

فاذا بلغ فلیزوجه فان بلغ فلم یزوجه فاصاب انما فانما اثمہ علی ابیہ

(مشکوٰۃ ج: ۲، ص ۲۷۱)

یعنی جس رسول اللہ صلی اللہ علیہ وسلم نے فرمایا کہ جس کے ہاں کوئی بچہ پیدا ہو جائے تو چاہیے کہ اس کا نام اچھا رکھے اور اس کی صحیح تربیت کرے اور جب وہ لڑکا، لڑکی بلوغ کی عمر کو پہنچ جائے تو اس کی شادی کرادو، کیونکہ (استطاعت ہوتے ہوئے) ماں باپ نے شادی نہ کروائی اور بچوں سے کوئی گناہ سرزد ہو گیا تو گناہ میں ماں باپ برابر کے شریک ہوں گے۔ بہر حال اولاد کی دینی تربیت ماں باپ کی ذمہ داری ہے۔

اب ذرا سوچئے! ٹی وی، وی سی آر، ڈش، اسنوکر، ڈبو، لڈو وغیرہ ناجائز کھیل کود، اسی طرح ہیر و من اور دیگر نشہ آور اشیاء کے استعمال سے معاشرہ میں کس قدر تباہی پھیل رہی ہے، بچے اور نوجوان نسل تباہی کے دھانے پر کھڑی ہے، ہمارے لاڈلے بچے کس طرح جرائم کے عادی بن رہے ہیں، ایسی پیاری اولاد جن کا مستقبل سدھارنے کے لیے ہم پوری زندگی بے چین رہتے ہیں اور اپنا سب کچھ قربان کر بیٹھتے ہیں یہی آج ہمارے سامنے تباہ و برباد ہو رہی ہیں۔

اے رہبران قوم! ذرا خواب غفلت سے بیدار ہو جائیے، قوم کی کشتی ڈوبنے سے بچائیے، ٹی وی، وی سی آر، کیبل انٹرنیٹ کے ذریعہ پھیلائی جانے والی فحاشی و عریانی اور نشہ آور چیزوں کے خلاف عملی جہاد کیجیے، اپنی صفوں میں اتحاد و اتفاق پیدا کیجیے، حق کا ساتھ دے کر باطل کو مٹانے کی ہر ممکن کوشش کیجیے، اپنی اولاد اور قوم کی اولاد کی صحیح تربیت کیجیے، ان کو نمازوں کا پابند بنائیے اور ان کے دلوں میں گناہوں سے نفرت تھامئے، ان کی دینی تربیت کیجیے اور اتباع سنت و شریعت کے زیور سے آراستہ ہو کر خوف خدا اور رضائے الہی کے دامن کو مضبوطی کے ساتھ نبھائیے اور اخلاص و للہیت کے ساتھ میدان عمل میں اترئیے،

دارین میں سرخروئی حاصل کیجیے۔

بچوں کی تربیت کے سلسلہ میں ایک مشورہ

بعض لوگوں کو یہ شکایت ہوتی ہے کہ بچے بہت شریر ہیں آخر ان کو گھر میں کس طرح سنبھالیں، تو یاد رکھیں اس کا علاج یہ ہرگز نہیں کہ آپ گھر میں ٹی وی لا کر دیں، ان کو گانا سننے کا دلدادہ بنادیں، فلم اداکاروں، گویاؤں کا نام سکھادیں، مختلف کھلاڑیوں سے واقف کرادیں، اگر خدا نخواستہ آپ ایسا کریں گے تو یہ آپ کے لیے وبال جان ہوگا، جیسا کہ ہم نے پہلے عرض کیا، بلکہ بچوں کو تعلیم میں مشغول رکھیں، آپ خود تعلیم کی نگرانی کریں اور صحت مند ورزش مثلاً کراٹے وغیرہ سیکھائیں نیز بالکل چھوٹے بچوں کو مختلف قسم کا پھول پتی بنانا، رنگ بھرنا وغیرہ دلچسپ چیزوں میں مشغول کریں۔

جو بچے پڑھنا لکھنا جانتے ہیں ان کے لیے مختلف دینی رسائل کا انتخاب کریں، مثلاً ”بچوں کا اسلام“ ”خواتین کا اسلام“ شوق و ذوق اور دلچسپ اسلامی کہانیاں وغیرہ۔

سب سے بڑی بات یہ ہے کہ آج کا انسان ذہنی عیاشی چاہتا ہے کہ شادی کی بھی خواہش بچوں کا بھی شوق ہے، آگے اس کی ذمہ داری پوری طور پر ادا کرنے کے لیے تیار نہیں اس لیے بچوں کی تربیت کا بوجھ دوسروں پر ڈالنا چاہتا ہے اس طرح بچوں کو بگڑنے کا موقع ملتا ہے۔ اپنے پورے اوقات کو کماتے اور اپنے دوستوں کے ساتھ خوش گپیوں میں صرف کرنے کی بجائے کچھ وقت بچوں کے ساتھ بھی گزاریں، انہیں ادب و اخلاق سیکھائیں۔ کبھی کسی بڑی خوبصورت مسجد، مدرسہ یا ایسے پارک جہاں عورت و مرد کا مخلوط ماحول نہ ہو ایسی جگہوں

کی سیر کرائیں، نیز ان کے حق میں دعاؤں کا معمول رکھیں اور گاہ بگاہ بزرگوں کی مجلسوں میں لے جائیں، اچھے اور دینی ماحول میں ان کو تعلیم دلانیں، اس طرح امید ہے کہ بچوں کو غلط سوسائٹی میں بیٹھنے کا موقع نہیں ملے گا اور غلط اور گناہ کے کام کا آپ سے مطالبہ نہ ہوگا۔

خبروں کے لیے ٹی وی خریدنا

بعض لوگ محض خبریں سننے کی غرض سے ٹی وی خریدتے ہیں کیا خبروں کے لیے ٹی وی خریدنا پھر اس سے خبر سننا جائز ہے یا نہیں؟

جواب: ہرگز جائز نہیں، یہ تو بہانہ پھر گناہ سے بچنا بھی ممکن نہیں، کیونکہ ٹی وی میں خبر بتانے والے کی تصویر بھی آتی ہے، تصویر دیکھنا جائز نہیں، یہ خبریں ریڈیو کے ذریعہ بھی سنی جاسکتی ہیں۔ نیز خبریں سننے کے لیے جب ٹی وی خریدی جائے گی تو پھر ایک قدم آگے بڑھ کر ڈرامہ کا بھی شوق ہوگا۔ پھر اللہ ہی اس گھر کا خیر فرمائے۔ جس گھر میں ٹی وی جیسے مہلک چیز داخل ہو جائے۔

ریڈیو میں خبروں سے پہلے ساز سننا

سوال: ٹی وی میں خبریں سننا تو جائز نہیں لیکن ریڈیو میں خبروں سے پہلے ساز بجتا ہے اس کا سننا شرعاً کیسا ہے؟ وہ ہوتا بھی بہت مختصر ہے۔

جواب: زہر چاہے تھوڑا ہو یا زیادہ، بہر حال نقصان دہ ہے۔ ساز اور موسیقی کا سننا شرعاً مطلقاً حرام ہے کم ہو یا زیادہ جس وقت ساز بج رہا ہو ریڈیو بند کرنا ضروری ہے۔

شادی بیاہ کی تقریب میں گانا بجانا

سوال: شادی کی تقریب میں اگر ناچ گانا ہو تو اس میں شرکت کرنا جائز ہے یا نہیں؟
جواب: اس میں کچھ تفصیل ہے کہ اگر مقام دعوت پر پہنچنے سے قبل معلوم ہو گیا کہ وہاں گانا بجانا کوئی اور گناہ مووی ویڈیو یا عورت و مرد کا مخلوط ماحول وغیرہ ہوگا تو اس دعوت میں جانا جائز نہیں اور اگر مجلس میں پہنچنے کے بعد علم ہوا تو وہاں بیٹھنا جائز نہیں، اٹھ کر چلے جانا فرض ہے۔ خواہ یہ شخص عامی ہو یا عالم، مذکورہ دونوں صورتوں میں سب کے لیے یہی حکم ہے۔ البتہ اگر مجلس دعوت میں گناہ نہیں ہو رہا بلکہ دوسری مجلس میں ہے تو عامی کو بیٹھنا جائز مگر عالم اور مقتدی کے لیے اس صورت میں بھی بیٹھنا جائز نہیں ہے، بلکہ وہاں سے نکل جانا فرض ہے۔

قال العلامة الحصكفي رحمه الله: دعى الى وليمة وثمة لعب او غناء واكل
لوا المنكر في المنزل فلو على المائدة فلا ينبغي ان يقعد بل يخرج معرضا لقوله
تعالى: فلا تقعد بعد الذكري مع قوم الظالمين فان قدر على المنع فعل والاصبر
ان لم يكن ممن يقتدى به فان كان مقتدى ولم يقدر على المنع خرج ولم
يقعد لان فيه، شين الدين والمحكي من الامام كان قبل ان يصير مقتدى به
وان علم اولا باللعب لايحضر اصلا سواء كان ممن يقتدى به اولا لان حق
الدعوة انما يلزمه بعد الحضور لاقبله ابن كمال۔ (رد المحتار: ج ۵، ص ۲۲۱)

خوش آوازی کے ساتھ بغیر مزامیر کے مفید اشعار کا پڑھنا ممنوع نہیں

سوال: بغیر مزامیر کے خوش آوازی کے ساتھ مفید اشعار پڑھنے کا کیا حکم ہے؟
جواب: اگر محض خوش آوازی کے ساتھ کچھ اشعار پڑھے جائیں اور پڑھنے والی عورت یا امرد (یعنی بے ریش بچے) نہ ہوں اور اشعار کے مضامین بھی فحش یا کسی دوسرے گناہ پر مشتمل نہ ہوں تو ایسے اشعار پڑھنا ان کو سننا جائز ہے۔ البتہ اس کو مستقل مشغلہ نہ بنالیا جائے کہ نمازیں اور دیگر حقوق اللہ و حقوق العباد پامال ہونے لگیں۔ بعض صوفیاء کرام سے جو سماء غناء منقول ہے وہ اسی قسم کے جائز غناء پر محمول ہے کیونکہ ان حضرات کی اتباع شریعت اور اطاعت رسول اللہ صلی اللہ علیہ وسلم آفتاب کی طرح یقینی ہے ان سے ایسے گناہ کے ارتکاب کا گمان بھی نہیں کیا جاسکتا محققین صوفیاء کرام نے خود اس کی تصریح فرمائی ہے۔

اشعار نعتیہ کا حکم

سوال: شریعت مطہرہ میں اشعار نعتیہ سرور دو عالم صلی اللہ علیہ وسلم کی مدح میں پڑھنے کا کیا حکم ہے؟ بینوا تو جروا۔

الجواب ومنہ الصدق والصواب

محسن اعظم صلی اللہ علیہ وسلم کی مدح میں اشعار نعتیہ پڑھنا اور معجزات و کمالات کا بیان

اشعار میں کرنا جائز بلکہ موجب ثواب و خیر و برکت ہے اور متعدد صحابہ کرام رضی اللہ عنہم اجماع سے ثابت ہے، البتہ یہ ضروری ہے کہ ایسے محجرات و مضامین بیان کیے جائیں جو صحیح روایات سے ثابت ہوں، منگھڑت قصے بیان کرنا جائز نہیں۔

قال العلامة ابن عابدين رحمه الله تعالى: وحمل ما وقع من بعض الصحابة على انشاد الشعر المباح الذى فيه الحكم والمواظ فان لفظ الغناء كما يطلق على المعروف يطلق على غيره كما فى الحديث من لم يتغن بالقرآن فليس منا۔

وقال ايضا معزيا للبحر: ان التغنى المحرم ما كان فى اللفظ ما لا يحل كصفة الذكور والمرأة المعينة الحية (الى قوله) الا اذا اراد انشاده للاشتهاد به، او ليعلم فصاحته وبلاغته وكان فيه وصف امرأة ليست كذلك او الزهريات المتضمنة وصف الرياحين والازهار والمياه فلا وجه لمنعه على هذا۔

(ردالمحتار: ج ۵، ص ۲۲۲)

اقول لما جاز انشاد الشعر والتغنى به لاجل وصف الزهريات فما ظنك بالتغنى والقيود المخترعة لاهل البدع والاهواء۔ واللہ سبحانہ وتعالیٰ اعلم۔
(ماخوذ از احسن الفتوى: ج ۸، ص ۱۴۶)

گانوں کی طرز میں نظم پڑھنا گناہ ہے

سوال: (۱) کچھ لوگ آج کل نظمیں، نعتیں، تلاوت وغیرہ گانوں کی طرز پر پڑھتے ہیں یہ گنہگار ہے جبکہ ان کے ساتھ ساز بھی ہوتی ہے۔

(۲) کچھ جہادی فلمیں جو مختلف صورتوں میں ہوتی ہیں یعنی سی ڈیز یا کیسٹ کی صورت میں یا علماء کا بیان جس میں ان کی تصویر ہوتی ہے ان کا کیا حکم ہے؟

الجواب باسم ملہم الصواب

(۱) رسول اللہ صلی اللہ علیہ وسلم کی تعریف کرنا، ان کے اوصاف حمیدہ، حسن و جمال کو بیان کرنا یا آپ سے محبت و عقیدت کا اظہار کرنا جائز بلکہ کار ثواب ہے اور سرمایہ آخرت ہے۔

لیکن اس میں غلو کرنا، اللہ تعالیٰ کی صفات کو رسول اللہ صلی اللہ علیہ وسلم کے لیے ثابت کرنا یا دیگر شرکیہ کلمات کو آپ کے حق میں استعمال کرنا، یہ حرام، جہالت اور گمراہی ہے، اسی طرح نعت و نظم کو گانوں کے طرز پر پڑھنا اور اس کے ساتھ ساز اور موسیقی کو شامل کرنا، تعلیمات نبوی صلی اللہ علیہ وسلم سے سراسر انحراف بلکہ آپ صلی اللہ علیہ وسلم کی شان میں گستاخی ہے۔

وعن ابی مالک الاشعری رضی اللہ عنہ قال: قال رسول اللہ صلی اللہ علیہ وسلم: یشر بن ناس من امتی الخمر یسمونها لغير اسمها، یعزف علی روسہم بالمعازف والمغنیات یشفس اللہ بہم الارض ویجعل اللہ القردۃ والخنزیر۔ (رواہ ابوداؤد وابن ماجہ، ابن حبان)

یعنی جناب رسول اللہ صلی اللہ علیہ وسلم نے ارشاد فرمایا کہ میری امت کے کچھ لوگ شراب کو اس کا نام بدل کر پیئیں گے اور ان کے سامنے معازف اور مزامیر کے ساتھ عورتوں کا گانا ہوگا، اللہ تعالیٰ ان کو زمین کے اندر دھنسا دے گا اور بعض کی صورتیں مسخ کر کے بندر اور سور بنادے گا۔ (ابن ماجہ و ابوداؤد)

وعن علی رضی اللہ عنہ أن النبی صلی اللہ علیہ وسلم نہی عن ضرب

الدف، والطلب والصوت الزمارة۔ (کذا فی نیل الاوطار)

یعنی جناب رسول اللہ صلی اللہ علیہ وسلم نے منع فرمایا ڈھول طبلہ بجانے اور بانسری کی آواز سننے سے (موجودہ زمانے کی موسیقی اس میں داخل ہے)۔

اور حضرت ابو ہریرہ رضی اللہ عنہ سے روایت ہے کہ جناب رسول اللہ صلی اللہ علیہ وسلم نے ارشاد فرمایا کہ آخری زمانہ میں میری امت کے کچھ لوگوں کی صورتیں مسخ کر کے بندر اور سور بنا دیا جائے گا۔ صحابہ کرام رضی اللہ عنہم اجمعین نے عرض کیا یا رسول اللہ! کیا وہ مسلمان ہی ہوں گے۔ تو ارشاد فرمایا کہ ہاں وہ اس بات کی گواہی دینے والے ہوں گے کہ اللہ کے سوا کوئی معبود نہیں اور میں اللہ کا رسول ہوں (یعنی مسلمان ہوں گے) اور روزہ بھی رکھتے ہوں گے، صحابہ کرام رضی اللہ عنہم اجمعین نے عرض کیا یا رسول اللہ! پھر ان کا قصور کیا ہوگا؟ تو ارشاد فرمایا کہ وہ گانے بجانے کے آلات اور گانے بجانے والی عورتوں، ڈھول بجانے میں مشغول ہوں گے اور شراب پیا کریں گے، وہ رات اسی طرح شراب پینے اور دوسرے کھیل کود میں گزار دیں گے، جب صبح کو اٹھیں گے تو ان کے چہرے مسخ ہو چکے ہوں گے۔

(رواہ ابن حبان)

لہذا نعت رسول مقبول صلی اللہ علیہ وسلم کے ساتھ ساز ملا کر پڑھنا یا ساز ملانے بغیر گانے کی طرز میں جس سے گانے کی طرف دھیان جائے یا گانے کی لذت محسوس ہو شرعاً جائز نہیں، ایسی نعت و نظم پڑھنے اور سننے سے اجتناب کرنا لازم ہے۔

اسی طرح قرآن کریم کی تلاوت بھی گانے کی طرز پر کرنا جائز نہیں ہے قرآن کو عرب کے لہجہ میں پڑھنا چاہیے۔

(۲) سی ڈیز میں محفوظ کی جانے والی چیز اکثر اہل علم و افتاء کے نزدیک تصویر ہی ہے، اس لیے ایسی سی ڈیز کا استعمال ممنوع ہے جن میں کسی جاندار کی تصاویر ہوں۔

گانے سننے کو جائز قرار دینے کی ناپاک جسارت

نوٹ: اس دور میں جدت پسندی یا اباحت پسندی اپنے عروج پر ہے قرآن وحدیث جو کہ ہدایت کے سرچشمہ ہیں ان سے ہدایت حاصل کرنے کے بجائے بعض لوگ اس میں طرح طرح کی فاسد تاویلات کے ذریعہ اپنے غلط اور خلاف شرع کام کو سند جواز پیش کرنے کی کوشش کرتے ہیں، یہی ناپاک کوشش گانے کے شوقین بھی کرتے ہیں، چنانچہ اس سلسلہ میں ایک سوال آیا جس کا تفصیل سے جواب لکھا گیا، اب سوال وجواب دونوں پیش خدمت ہے۔

بسم اللہ الرحمن الرحیم

کیا فرماتے ہیں مفتیان دین و شرع مبین اس مسئلہ کے بارے میں کہ پنجاب ٹیکسٹ بک بورڈ والوں نے دسویں کلاس کی اردو کی کتاب میں حضرت عمر رضی اللہ عنہ کے بارے میں لکھا ہے کہ وہ فارغ اوقات میں گانے اور اشعار سن کر دل بہلایا کرتے تھے۔ کتاب میں لکھا ہے کہ ”اگرچہ خلافت کے افکار نے انہیں خشک مزاج بنا دیا تھا لیکن ان کی طبعی حالت یہ نہ تھی کبھی کبھی موقع ملتا تو زندہ دلی کے اشغال سے جی بہلاتے تھے“ ایک دفعہ حضرت عبداللہ بن عباس رضی اللہ عنہما سے رات بھر اشعار پڑھوایا جب صبح ہونے لگی تو کہا کہ ”اب قرآن پڑھو“۔ محدث ابن الجوزی نے ”سیرۃ العرین“ میں لکھا ہے کہ ایک دفعہ رات کو گشت کر رہے تھے، ایک طرف سے گانے کی آواز آئی ادھر متوجہ ہوئے اور دیر تک کھڑے سنتے رہے ایک دفعہ سفر حج میں حضرت عثمان، عبداللہ بن عمر اور عبداللہ بن زبیر رضی اللہ عنہم وغیرہ ساتھ تھے، عبداللہ بن زبیر رضی اللہ عنہ اپنے ہم سنوں کے ساتھ چہل کرتے تھے اور حظل کے دانے اچھالتے چلتے تھے، حضرت عمر رضی اللہ عنہ صرف اس قدر فرماتے تھے ”دیکھو اونٹ

بھڑکنے نہ پائیں“ لوگوں نے رباح سے حدی گانے کی فرمائش کی وہ حضرت عمر رضی اللہ عنہ کے خیال سے رکے لیکن جب حضرت عمر رضی اللہ عنہ نے کچھ ناراضی ظاہر نہ کی تو رباح نے گانا شروع کیا، حضرت عمر رضی اللہ عنہ بھی سنتے رہے جب صبح ہو چلی تو فرمایا کہ ”بس اب خدا کے ذکر کا وقت ہے، ایک دفعہ سفر حج میں ایک سوار گانا جاتا تھا لوگوں نے حضرت عمر رضی اللہ عنہ سے کہا کہ آپ اس کو منع نہیں کرتے، آپ رضی اللہ عنہ نے فرمایا کہ گانا شتر سوار کا زادِ راہ ہے، حواث بن جبیر کا بیان ہے کہ ایک دفعہ سفر میں میں بھی حضرت عمر رضی اللہ عنہ کے ساتھ تھا، ابو عبیدہ اور عبدالرحمن بن عوف رضی اللہ عنہ بھی ساتھ تھے لوگوں نے مجھ سے فرمائش کی کہ ضرار کا اشعار گائیں حضرت عمر رضی اللہ عنہ نے فرمایا ”بہتر یہ ہے کہ آپ اپنے اشعار گائیں“ چنانچہ میں نے گانا شروع کیا اور یہ ساری رات گاتا رہا۔

یہ پنجاب ٹیکسٹ بورڈ والوں کی شائع کردہ چیزیں ہیں ان کی روشنی میں نوجوان نسل کو بے راہ روی کی طرف دھکیلنے کی کوشش کی جا رہی ہے کیونکہ یہ سب باتیں پڑھنے سے لوگوں کے دلوں میں خیال آتا ہے کہ اگر حضرت عمر رضی اللہ عنہ جیسے جلیل القدر صحابی رضی اللہ عنہ گانے اور اشعار پسند کر سکتے ہیں تو ہم لوگوں کے لیے بھی یہ جائز ہے، مہربانی فرما کر اس مسئلہ کے بارے میں مفصل جواب دیا جائے کیونکہ جو بچہ ان کتابوں کو پڑھ رہے ہیں وہ دین سے تقریباً ناواقف ہیں اور ان کے بھٹکنے کا اندیشہ ہے، یہ بھی بتایا جائے کہ حدی سے کیسا گانا مراد ہے؟ اور صحابہ کرام رضی اللہ عنہم اجمعین کے اشعار کیسے ہوتے تھے؟ اور جو کچھ لکھا گیا ہے اس میں کس حد تک سچائی ہے۔

الجواب باسم ملہم الصواب

گانے کے لیے عربی میں لفظ ”غناء“ استعمال ہوتا ہے۔ اس کا مطلب یہ ہے کہ اشعار اور نظم کو آواز کھینچ کر خوش الحانی کے ساتھ پڑھا جائے۔

اسلام سے قبل عربوں کی عام عادت تھی کہ جب بھی کوئی اجتماع منعقد ہوتا یا اتفاق سے کسی وقت کچھ لوگ جمع ہو جاتے تو فخریہ اشعار پڑھا کرتے تھے، کہیں سفر پر جاتے تو اونٹ کو تیز چلانے کے لیے خوش الحانی کے ساتھ اشعار پڑھا کرتے تھے، جس کو حدی کے لفظ سے تعبیر کیا جاتا ہے۔

الغناء بالكسر من السماع، قال ابن الاعرابی: كانت العرب تغنی بالركبانی، (وفی الحاشیہ، وهو نشید، بالمد التملیط) اذا ركبت الابل واذا جلست فی الافنیۃ، وعلى اكثر احوالها، فلما نزل القرآن احب النبی صلی اللہ علیہ وسلم: أن یكون هجیراهم بالقرآن مكان التغنی بالركبانی، واول من قراء بالالحن عید اللہ ابو بکرۃ فورث عنه عید اللہ بن عمرو لذا یقال قرأت العمری وأخذ ذلك عنه سعید العلاف الا یاضی، وفی حدیث عائشۃ رضی اللہ عنہا وعندی جاربتان تغنیان بغناء، بعث ای تنشدان الاشعار التی قیلت یوم بغاث وهو حرب كانت بین الانصار، ولم ترد الغناء المعروف بین اهل اللہو واللعب، وقد رخص عمر رضی اللہ عنہ فی غناء بین الاعراب وهو صوت کالحداد

(لسان العرب: باب الغین ص ۱۳۵)

اسلام نے خوش الحانی کے ساتھ نظم و اشعار پڑھنے پر مطلقاً پابندی نہیں لگائی بلکہ قرآن وحدیث میں غور کرنے سے معلوم ہوتا ہے کہ اس کی دو صورتیں بنتی ہیں:

(۱) جو اشعار فحش/شرکیہ مضامین پر مشتمل نہ ہوں اور پڑھنے والی کوئی خاتون/امرؤ (یعنی

بے ریش لڑکا) نہ ہو اس کے ساتھ ساز، باجا، طبلہ، موسیقی وغیرہ نہ ہوں، خوش طبعی کی غرض سے وہ اشعار سنائے جائیں، تو شرعاً اس کی اجازت ہے۔

(۲) ایسے اشعار جو فحش مضامین پر مشتمل ہوں، جن سے جنسی ہیجان پیدا ہو یا عورتوں کے اوصاف کا تذکرہ ہو، یا پڑھنے والی کوئی خاتون / مرد ہو یا اس کے ساتھ موسیقی، طبلہ، سارنگی، باجا، وغیرہ کوئی اور ممنوعات شرعیہ شامل ہوں، چونکہ ان میں مشغولیت انسان کو یاد الہی سے غافل بنا دیتی ہے اور اس سے انسان میں بے حیائی اور زنا کاری کی طرف رغبت ومیلان پیدا ہوتا ہے، اس لیے ایسا گانا شرعاً ناجائز اور حرام ہے اس پر قرآن وحدیث میں سخت وعیدیں وارد ہوئی ہیں۔

چنانچہ قرآن کریم کی میں ارشاد ہے:

وَمِنَ النَّبَاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ
وَيَتَّخِذَهَا هُزُوًا أُولَٰئِكَ لَهُمْ عَذَابٌ أَلِيمٌ۔ (لقمان: آیت ۶)

ترجمہ: ایک شخص لوگوں میں سے وہ ہے جو ان باتوں کا خریدار بنتا ہے جو (اللہ سے) غافل کرنے والی ہیں تاکہ اللہ تعالیٰ کی راہ (یعنی دین حق سے) بے سمجھے ہو جیسے گمراہ کرے اور اس کی ہنسی اڑا دے، ایسے لوگوں کے لیے ذلت کا عذاب ہے۔

اس آیت کے شان نزول میں مفسرین نے حضرت عبداللہ بن مسعود رضی اللہ عنہ کا قول نقل فرمایا ہے کہ وہ حلفا فرماتے تھے کہ ”لھوالحدیث“ یعنی بے ہودہ باتوں سے مراد گانا، باجا ہے، اس آیت کی تفسیر میں حضرت مولانا محمد ادریس کاندھلوی رحمہ اللہ لکھتے ہیں کہ مفسرین صحابہ کی رائے کے مطابق یہ آیت گانے بجانے اور لغو کہانیوں کی حرمت کے بارے میں نازل ہوئی ہے، اس آیت میں ”لھوالحدیث“ سے قصے کہانیاں اور گانے بجانے کا جملہ سامان مراد ہے، جیسے باجا، بانسری، موسیقی، ستار، سارنگی، خرافات اور مضحکہ خیز باتیں، فحش

ناولیس، افسانہ جات، گانے بجانے والی لڑکیاں۔ یہ سب چیزیں ”لہو الحدیث“ کے عموم میں داخل ہیں، اور سب چیزیں باجماع صحابہ وتابعین وباتفاق ائمہ مجتہدین حرام ہیں، جن کے حرام ہونے میں ذرہ برابر شبہ نہیں اور گانا بجانا تو تمام ملتوں اور ادیان میں حرام رہا ہے، یہ نفسانی اور شہوانی چیزیں کسی دین میں کبھی بھی جائز نہیں ہونیں۔

(معارف القرآن: ج ۵، ص ۲۲۳)

اور غناء و مزامیر کی حرمت میں بے شمار احادیث بھی وارد ہوئی ہیں ان میں سے چند درج ذیل ہیں:

قال رسول اللہ صلی اللہ علیہ وسلم: بعثت بکسر المزامیر (احکام القرآن)
ترجمہ: رسول اللہ صلی اللہ علیہ وسلم نے ارشاد فرمایا کہ میری بعثت گانا بجانے کے آلات توڑنے کے لیے ہوئی ہے۔

اور جناب نبی کریم صلی اللہ علیہ وسلم نے ارشاد فرمایا کہ اللہ تعالیٰ نے شراب، جوئے، طبلہ اور سارنگی کو حرام کیا ہے اور فرمایا ہر نشہ والی چیز حرام ہے۔ (مسند احمد)

اور حضرت ابو ہریرہ رضی اللہ عنہ سے روایت ہے کہ جناب نبی کریم صلی اللہ علیہ وسلم نے ارشاد فرمایا کہ گانا سننا گناہ ہے، گانا بجانے کے مقام پر بیٹھنا فسق ہے اور اس سے لذت حاصل کرنا کفر ہے۔ (نیل الاوطار/ احکام القرآن لمفتی محمد شفیع رحمہ اللہ)

اور جناب رسول اللہ صلی اللہ علیہ وسلم نے ڈھول، طبلہ بجانے اور بانسری کی آواز سننے سے منع فرمایا ہے، (موجودہ زمانہ کی موسیقی بھی اسی میں داخل ہے) نیل الاوطار/ احکام القرآن

اب بعض صحابہ کرام رضی اللہ عنہم اجمعین یا بعض دیگر اکابرین امت کے بارے میں سماع غناء کے جو واقعات منقول ہیں، اس سے پہلی قسم کا جائز غنا (اشعار) مراد ہے، کیونکہ ان مقدس ہستیوں کا اتباع شریعت اور اطاعت رسول صلی اللہ علیہ وسلم روز روشن کی طرح واضح اور

یقینی ہے، ان سے ایسے گناہ عظیم کے ارتکاب کا گمان بھی نہیں کیا جاسکتا۔

صحابہ کرام رضی اللہ عنہم اجمعین کے لیے تو اللہ تعالیٰ نے اپنی رضا کا اعلان فرمایا ہے، رضی اللہ عنہم ورضوا عنه اور ان کی فضیلت کو اللہ تعالیٰ نے یوں بیان فرمایا: لا یتوی منکم من انفق من قبل الفتح وقاتل اولئک اعظم درجۃ من الذین انفقوا من بعد وقاتلوا وکلا وعد اللہ الحسنی (حدید: ۱) یعنی تم (مسلمانوں) میں سے جن لوگوں نے فتح (مکہ) سے پہلے (راہ خدا میں مال) خرچ کیے اور (دشمنوں سے) لڑے درجہ میں ان (مسلمانوں) سے بڑھ کر ہیں جنہوں نے (فتح مکہ) کے بعد (مال) خرچ کیے اور لڑے اور (یوں) حسن سلوک کا وعدہ تو اللہ تعالیٰ نے سب ہی سے کر رکھا ہے۔

اور صحابہ کرام رضی اللہ عنہم اجمعین دین حق کے داعی اور محافظ تھے، رسول اللہ صلی اللہ علیہ وسلم نے ان کے حق میں حق و صداقت کے معیار ہونے کی شہادت دی ہے چنانچہ ارشاد فرمایا ہے:

(۱) عن ابی بردۃ عن ابیہ قال رفع یعنی النبی صلی اللہ علیہ وسلم رأسہ الی السماء فقال النجوم امنۃ للسماء فاذا ذہبت النجوم اتی السماء ماتوعد۔ وانا امنۃ لاصحابی فاذا ذہبت انا اتی اصحابی مایوعدون واصحابی امنۃ لامتی فاذا ذہب اصحابی اتی مایوعدون۔ (رواہ مسلم مشکوٰۃ: ص ۵۵۳)

ترجمہ: اور حضرت ابو بردہ اپنے والد (حضرت ابو موسیٰ اشعری رضی اللہ عنہ) سے روایت کرتے ہیں کہ انہوں نے یعنی حضرت ابو موسیٰ رضی اللہ عنہ نے بیان کیا کہ ایک دن جناب رسول اللہ صلی اللہ علیہ وسلم نے آسمان کی طرف اپنے سر مبارک کو اٹھایا اور آپ صلی اللہ علیہ وسلم اکثر (وحی کے انتظار میں) آسمانوں کی طرف دیکھا کرتے تھے اور ارشاد فرمایا ستارے آسمان کے لیے امن و سلامتی کا باعث ہے، جس وقت یہ ستارے ختم ہو جائیں گے تو

آسمان کے لیے وہ چیز آجائے گی جو موعود و مقدر ہے، میں اپنے صحابہ کے لیے امن و سلامتی کا باعث ہوں جب میں اس دنیا سے رخصت ہو جاؤں گا تو میرے صحابہ پر وہ چیز (فتے) ظاہر ہوں گی جو ان کے لیے مقدر ہے، میرے صحابہ میری امت کے لیے امن و سلامتی کا باعث ہیں جب میرے صحابہ (اس دنیا سے) رخصت ہو جائیں گے تو میری امت پر وہ چیز آپڑے گی۔ (بدعت، رسومات) جو موعود و مقدر ہے۔ (مسلم)

اور ارشاد فرمایا: خیر امتی قرنی ثم الذین یلونہم ثم الذین یلونہم۔ (مشکوٰۃ) یعنی بہترین لوگ وہ ہیں جو میرے زمانہ میں ہیں (صحابہ) پھر دوسرے زمانہ کے لوگ (تابعین) پھر ان کے بعد والے یعنی تابعین۔ (مشکوٰۃ)

اب سیرت کی جن کتابوں کے حوالہ سے ”پنجاب بورڈ“ کی طرف سے شائع کردہ اردو کی دسویں کی کتاب میں حضرت عمر فاروق رضی اللہ عنہ یا دیگر صحابہ کرام رضی اللہ عنہم اجمعین کے واقعات مذکور ہیں، وہ یقیناً پہلی قسم پر محمول ہیں، یعنی اچھے مضامین پر مشتمل اشعار بغیر کسی طبلہ اور سارنگی کے سنے گئے تھے۔ لیکن مذکورہ کتاب میں ان واقعات کو اس طرح پیش کیا گیا ہے جس سے آج کے دور کے فحش ناجائز اور حرام گانوں کے جواز کا شبہ پیدا ہوتا ہے۔ اس لیے کہ آج کل گانے کا لفظ اسی طرح گانوں کے لیے استعمال ہوتا ہے۔ (نعوذ باللہ من ذلک) صحابہ کرام رضی اللہ عنہم اجمعین اس طرح خلاف شرع شیطانی فعل کے قطعاً مرتکب نہیں ہوئے۔ ان کی طرف ایسی باتوں کو منسوب کرنا یہ ان مقدس ہستیوں پر جھوٹا الزام اور بہتان ہے، خصوصاً حضرت عمر فاروق رضی اللہ عنہ جیسی مقدس ہستی پر جن کو خود رسول اللہ صلی اللہ علیہ وسلم نے فرمایا کہ آپ سے شیطان ڈرتا ہے۔ اس لیے آپ جس راستے میں جاتے ہیں شیطان اس کے بجائے دوسرا راستہ اختیار کر لیتا ہے۔ جبکہ حدیث میں گانے بجانے کو مزامیر شیطان کہا گیا ہے، جب شیطان آپ کے قریب نہیں آسکتے تھے تو آپ اس کے جال

میں کیسے پھنس گئے! یہ الزامات درحقیقت اسلام اور مسلمانوں کے خلاف سازش ہے صحابہ کرام رضی اللہ عنہم اجمعین جو معیار حق و صداقت ہیں ان کی ذات پر رکیک حملہ کر کے ان کی شخصیات کو متنازع بنانے کی ایک ناکام کوشش ہے۔ یہ تاثر دینے والوں کو اللہ تعالیٰ کے عذاب الیم سے ڈرنا چاہیے، حدیث میں ہے: من عادى لى وليا فقد اذنته بالحرب، یعنی جو اللہ تعالیٰ کے کسی ولی سے دشمنی رکھے، اس کے لیے اللہ تعالیٰ کی طرف سے اعلان جنگ ہے۔

حکومت وقت پر فرض ہے کہ نصابی کتب سے ایسا مواد فی الفور نکال دے جس سے صحابہ کرام رضی اللہ عنہم اجمعین پر بہتان اور الزام تراشی کی گئی اور ان کے بارے میں غلط فہمی پیدا ہوتی ہو اور جن افراد یا ادارہ سے یہ گھنیا حرکت سرزد ہوئی ہے، ان کو قرار واقعی سزا دی جائے۔ واللہ سبحانہ تعالیٰ اعلم

احسان اللہ شائق عفا اللہ

دارالافتاء والارشاد ناظم آباد کراچی

۲۷-۷-۱۴۲۵ھ

الجواب صحیح

حبیب اللہ

دارالافتاء والارشاد کراچی

۳۰-۷-۱۴۲۵ھ

الجواب صحیح

محمد غفرلہ

دارالافتاء والارشاد کراچی

۲۸ رجب ۱۴۲۵ھ

فحش لٹریچر ناول یا فحش اشعار اور اہل باطل کی کتابوں کا مطالعہ کرنے کا حکم

سوال: فحش ناول اور اہل باطل کی کتابیں دیکھنا اسی طرح فحش اشعار سننے کا کیا حکم ہے؟
جواب: فحش تصاویر والے لٹریچر اسی طرح ناولیں، جرائم پیشہ لوگوں کے حالات پر مشتمل قصے پڑھنا یا فحش اشعار وغیرہ سننا سب کام لہو حرام میں داخل ہیں اس لیے ناجائز اور حرام ہے۔ اسی طرح گمراہ اہل باطل کی کتابوں کا مطالعہ کرنا بھی عوام کے لیے گمراہی کا سبب ہونے کی وجہ سے ناجائز ہے، البتہ راخ العلم علماء ان کے جواب کے لیے دیکھیں تو کوئی مضائقہ نہیں۔ (مُلخص از معارف القرآن: ج ۷، ص ۲۳)

مسجد میں گھنٹہ والی گھڑی رکھنا

سوال: ایک گھنٹے والی گھڑی ہے۔ اس گھڑی میں ہر پندرہ منٹ کے بعد ایک دو سیکنڈ تک ٹن ٹن بجتا ہے تو ایسی آواز والی گھڑی مسجد میں وقت معلوم کرنے کے لیے لگا سکتے ہیں یا نہیں؟

جواب: گھڑی جس میں پندرہ منٹ کے بعد ٹن ٹن کی آواز ہوتی ہے اس سے ان لوگوں کو جو دور ہوتے ہیں یا جن کی نگاہ کمزور ہوتی ہے وقت معلوم کرنے میں سہولت رہتی ہے اس بناء پر علماء نے ایسی آواز والی گھڑی رکھنے کی اجازت دی ہے۔

حضرت تھانوی رحمہ اللہ امداد الفتاویٰ میں اس کے جواز پر دلیل پیش کر رہے ہوئے

لکھتے ہیں کہ:

یہ جس ممنوع سے متشتیٰ ہے جیسا کہ عالمگیر یہ میں بعض فروع اس قسم کی لکھی گئی ہیں اور حدیث میں تصفیق کی اجازت عین صلوٰۃ میں مصلحت صلوٰۃ کے لیے دینا دلیل مبن ہے۔

(امداد الفتاوی: ج ۳، ص ۴۴۳)

قوالی سننے کا حکم

سوال: مروجہ قوالی کا شرعاً کیا حکم ہے بہت سے مسلمانوں کا خیال ہے کہ یہ ثواب کا کام ہے اس میں کوئی قباحت نہیں ہے۔ کیونکہ بعض بزرگوں سے قوالی سننا ثابت ہے کیا قوالی سننا ثابت ہے کیا قوالی سننا واقعی ثواب کا کام ہے؟

جواب: مروجہ قوالی بہت سے خلاف شرع امور (مثلاً ساز، باجے وغیرہ نیز گانے کے سورا اور طرز) پر مشتمل ہونے کی وجہ سے شریعت کی رو سے حرام ہے۔ اس کو سننا سنانا دونوں بہت بڑا گناہ ہے اس سے پرہیز کرنا لازم اور ضروری ہے۔

باقی بعض صوفیہ سے جو منقول ہے کہ وہ قوالی سنا کرتے تھے اولاً مسائل شرعیہ میں کسی صوفی کے قول و عمل سے استدلال کرنا ہی صحیح نہیں ہے۔

دوسری بات یہ ہے کہ مشائخ صوفیہ میں سے جس نے قوالی کو جائز کہا ہے تو ان شرطوں کے ساتھ کہ صاحب قوالی خواہش نفس سے پاک اور زیور تقویٰ سے مزین اور سماع کے لیے اسے ایسی احتیاج و مجبوری ہو جیسے مریض کو دوا کے لیے ہوتی ہے چنانچہ اس کے جواز کے لیے علامہ خیر الملکی رحمہ اللہ نے کئی شرائط بیان فرمائی ہیں:

(۱)..... قوالی سننے والوں میں کوئی بے ریش نہ ہو۔

(۲)..... سب عارفین کا ملین ہوں۔ ان میں کوئی فاجر طالب دنیا اور عورت نہ ہو۔

(۳)..... قوالی کی نیت اخلاص پر مبنی ہو، مزدوری معاوضہ اور کھانا مد نظر نہ ہو۔

(۴).....جمع کھانے پینے یا دیگر اغراض کے لیے اکٹھا نہ ہوا ہو۔

(۵).....اس دوران قیام نہ کرے۔

(۶).....وجد و مستی کا اظہار نہ کریں الا یہ کہ سچے ہوں، ریاء و تصنع نہ ہو۔

(۷).....اس کے ساتھ کسی قسم کا ساز موسیقی وغیرہ نہ ہو۔

پھر ان شرائط کے ساتھ بھی سماع صرف کامل درجہ کے منتہی عارفین کرتے تھے مبتدی سالک کو منع فرماتے تھے۔

حضرت جنید بغدادی رحمہ اللہ نے یہ کہہ کر سماع سے توبہ کی کہ اب ان شرطوں کی پابندی اُٹھتی جا رہی ہے۔

یہ شرائط ہمارے زمانہ میں قطعاً نہیں پائی جاتیں، لہذا اس دور میں سماع کی قطعاً اجازت نہیں اور اجازت ہو بھی کیونکر؟ جبکہ سید الطائفہ حضرت جنید بغدادی قدس سرہ نے بایں سبب سماع سے توبہ کی تھی کہ ان کے زمانہ میں تمام شرائط کی پابندی نہ رہی تھی کوئی انصاف سے کہے کہ آج کل کی قوالی کو صوفیہ کے سماع سے کوئی دور کی نسبت بھی ہے۔

خلاصہ یہ ہے کہ راگ باجوں، ساز و موسیقی پر مشتمل مروجہ قوالیوں کا سننا شریعت کی رو سے حرام ہے، پرہیز کرنا واجب ہے۔ (ملخص از احسن الفتاویٰ: ج ۸، ص ۳۹۳)

عروس منانے کا حکم

سوال: مختلف بزرگوں کے مزارات پر عرس منایا جاتا ہے اس میں اکثر لوگ مزاروں پر سجدہ وغیرہ کرتے ہیں، مختلف طریقے سے نذرو نیاز منت و چڑھاوے چڑھائے جاتے ہیں، عورت و مردوں کا بے محابا اختلاط ہوتا ہے سماع و قوالی بھی ہوتی ہے۔ تو اس طرح عرس

منانا اس میں شرکت کرنا وہاں کی چیزیں کھانا شرعاً کیا حکم رکھتا ہے؟

جواب: عرس منانا یعنی سال بھر میں وفات کے دن کو متعین کر کے لوگوں کا وہاں اجتماع اور اس اجتماع کا اتنا اہتمام کہ فرائض و واجبات کی طرح ہو جائے اگر دوسرے منکرات و معاصی سے خالی ہو تب بھی بدعت و گمراہی ہے۔

حضور صلی اللہ علیہ وسلم، صحابہ کرام رضی اللہ عنہم اجمعین، تابعین و تبع تابعین رحمہم اللہ کے ادوار میں اس کی کوئی ادنیٰ نظیر بھی موجود نہیں اگر یہ کوئی ثواب کا کام ہوتا تو یقینی طور پر صحابہ کرام رضی اللہ عنہم اجمعین اس میں سب سے زیادہ حصہ لیتے۔ پھر سب سے زیادہ آنحضرت صلی اللہ علیہ وسلم کا عرس ہوتا اور پھر ان ایک لاکھ چوبیس ہزار انبیاء علیہم السلام کے عروس منائے جاتے جن میں سے بہت سے حضرات کے مزارات یقینی طور پر معلوم بھی ہیں اور صحابہ کرام رضی اللہ عنہم اجمعین کو بھی معلوم تھے لیکن کہیں بھی اس نئی ایجاد کردہ بدعت یعنی عرس کا نام و نشان بھی نہیں۔ اس لیے خود حضرات مشائخ صوفیہ رحمہم اللہ نے اس کو ناجائز و بدعت قرار دے کر منع فرمایا ہے۔

حضرت قاضی ثناء اللہ پتی رحمہم اللہ جو حضرت شاہ ولی اللہ صاحب کے شاگرد اور حضرت مرزا مظہر جان جاناں رحمہم اللہ کے خلیفہ راشد ہیں، اپنے وصیت نامہ میں عرس کرنے کو بدعت فرما کر وصیت کرتے ہیں کہ میری قبر پر ہرگز عرس نہ کیا جائے، اس طرح شاہ اسحاق صاحب رحمہم اللہ نے مسائل اربعین میں عرس کو بدعت لکھا ہے، اس طرح ان دونوں حضرات سے پہلے صاحب شرح طریقہ محمدیہ نے بہت پر زور دار الفاظ میں اس بدعت پر رد فرمایا ہے۔ یہ تو اس وقت تھا جبکہ عرس تنہا عرس ہی ہو، دوسرے خلاف شرع مقاصد معاصی سے خالی ہو۔ پھر جب موجودہ زمانہ کے عرسوں پر نظر ڈالی جائے تو یہ عرس سینکڑوں گناہ کبیرہ پر مشتمل ہے، جن سے اس کی شاعت و قباحت اور بھی بڑھ جاتی ہے۔ مثلاً قبروں پر چراغ

جلانا جناب نبی کریم صلی اللہ علیہ وسلم نے اس شخص پر لعنت فرمائی ہے جو قبروں پر چراغ جلاتا ہے اس طرح قبر کو سجدہ کرنا، اگر عبادت کی نیت ہو تو صریح کفر ہے۔ اس طرح مرد وعورت کا بے محابا اختلاط جو شرعاً بہت ہی بڑا گناہ ہے اور قرآن وحدیث کی صراحۃً خلاف ورزی ہے اس طرح اولیاء اللہ کو مختار سمجھ کر ان سے مدد مانگنا۔ یہ بھی شرک میں شامل ہے۔ اس طرح قوالی کے نام پر گانا بجانا جس کے متعلق احادیث مبارکہ میں سخت وعیدیں جو اوپر مذکور ہوئی ہیں وغیرہ ذالک۔ بہر حال شرعاً عرس منانا بدعت و ناجائز ہے۔ ہر مسلمان پر لازم ہے کہ اس سے پرہیز کرے۔ (ملخص از امداد المفتین)

الحاق

فلمیں ٹی وی، وی سی آر، کیبل وغیرہ کے ذریعہ گانا سننے سنانے اور ناچ گانوں پر مشتمل ڈرامے اور دیگر پروگرام دیکھنے دکھانے سے معاشرہ میں کس قدر تباہی پھیل رہی ہے اس کا اندازہ لگانے کے لیے چند عبرت آموز واقعات نقل کیے جاتے ہیں:

غلبہ شہوت سے اپنی ماں پر جھپٹ پڑا

ایک شخص نے دارالافتاء سے خود اپنے بارے میں یوں استفتاء کیا:

”میں اپنی ماں کے ساتھ ایک فحش پروگرام دیکھ رہا تھا، شہوت کی آگ بھڑک اٹھی کہ آلہ

تناسل میں انتشار پیدا ہوا اور جوش شہوت میں بے اختیار ماں کو پکڑ لیا۔“

ایسے شرمناک اور حیا سوز واقعات قید تحریر میں لاتے ہوئے قلم تھر تھرا رہا ہے مگر دل پر پتھر رکھ کر صرف اس مقصد سے اس قسم کے واقعات شائع کیے جا رہے ہیں کہ شاید ان لوگوں کے لیے تازیانہ عبرت بنیں جو تفریح کے نام سے اس بے حیائی کو فروغ دینے میں مصروف ہیں۔

ان حقائق کا مشاہدہ کرنے کے باوجود اگر یہ لوگ اپنی روش نہیں بدلتے تو یہ باور کیے بغیر چارہ نہیں کہ شاید ان کی لغت میں دین و ایمان، شرم و حیا اور غیرت و حمیت کے الفاظ مہمل اور بے محل اور بے معنی الفاظ ہیں۔
حمیت نام تھا جس کا گئی مسلم گھرانوں سے

آنکھوں دیکھا تعبرتاک عذاب

رمضان المبارک کی بات ہے کہ افطاری سے کچھ دیر پہلے ماں نے بیٹی سے کہا:
”آؤ میرے ساتھ مل کر افطاری کے لیے تیاری میں میری مدد کرو“ بیٹی نے جواب دیا:
امی! مجھے تو ٹی وی پر پروگرام دیکھنا ہے وہ دیکھ لوں تو پھر کام کروں گی“
یہ کہہ کر اوپر چھت پر چلی گئی کمرے میں ٹی وی رکھا تھا اس لڑکی نے ماں کے ڈر سے کہ
کہیں مجھے زبردستی کام کے لیے نہ اٹھا کر لے جائے دروازہ بھی بند کر لیا ادھر ماں بیٹی کو
آوازیں دیتی رہی، بیٹی نے اک نہ سنی کافی دیر گزر گیا، گھر میں سب مرد بھی آگئے، افطاری کا
وقت بھی ہو گیا لیکن لڑکی ابھی تک کمرے سے نکلی نہیں، ماں نے دروازہ کھٹکھٹایا تو اندر سے
آواز نہ آئی ماں ڈر گئی، اس کے باپ اور بھائیوں سے کہا، انہوں نے دروازہ توڑا اور اندر
داخل ہوئے تو کیا دیکھتے ہیں کہ وہ لڑکی زمین پر اوندھے منہ پڑی ہے اس کو دیکھا تو وہ مریچکی
تھی، اب حالت یہ ہوئی کہ لڑکی زمین کے ساتھ چسٹی ہوئی تھی، اٹھانے سے اٹھتی نہیں تھی اس
کو اٹھا اٹھا کر تھک گئے اب حیران کہ کیا کریں کسی کے ذہن میں اچانک یہ بات آئی اس
نے جواٹھ کر ٹی وی اٹھایا تو لڑکی بھی اٹھی، اب تو یہ ہوا کہ اگر ٹی وی اٹھاتے تو لڑکی اٹھتی ورنہ
بالکل کوئی اس کو نہ اٹھا سکتا، آخر انہوں نے لڑکی کے ساتھ ٹی وی کو بھی اٹھایا اور اس کو نیچے

لائے اور غسل دے کر کفن وغیرہ پہنا کر جب جنازہ اٹھایا تو حیران رہ گئے کہ چار پائی توٹس سے مس نہیں ہوتی بالآخر انہوں نے ٹی وی کو اٹھایا اور قبرستان تک لے گئے، اب انہوں نے لڑکی کو قبر میں دفن کیا اور ٹی وی کو اٹھا کر گھر لانے لگے، جونہی انہوں نے ٹی وی کو اٹھایا تو میت قبر سے باہر آ پڑی، انہوں نے پھر اس کو دفن کیا اور ٹی وی کو اٹھایا تو پھر میت باہر آ پڑی اب تو سب کو بہت پریشانی ہوئی، انہوں نے لڑکی کو ٹی وی سمیت قبر میں دفن کر دیا، اب اس کا جو حشر ہوا ہو گا وہ اللہ ہی بہتر جانتا ہے۔ (رسالہ ختم نبوت جلد ۷ شمارہ ۵)

ٹی وی کے فضائی اثرات

روزنامہ ”مسلمان“ مدارس نے مورخہ ۵ اگست ۱۹۹۲ء کی اشاعت میں لکھا ہے:

”رپورٹ میں بتایا گیا ہے کہ گھریلو الیکٹرانکس مثلاً ٹی وی سے جو ہر پیلے مادے کیسوں کی شکل میں خارج ہوتے ہیں وہ نیوکلیائی تجربہ کار بم پھٹنے کے بعد پائے جانے والے اثرات سے پانچ گنا زیادہ خطرناک ہوتے ہیں۔“ (رسالہ ختم نبوت جلد ۱۱ شمارہ ۵)

دنیا میں عذاب عظیم

۳۰ اکتوبر ۱۹۹۰ء کو جبکہ ہر طرف مسلمانوں کا قتل عام ہو رہا تھا مسلمانوں کی جائیداد کو آگ لگائی جا رہی تھی، عورتوں کی بے حرمتی کی جا رہی تھی تو ۳۱ اکتوبر ۱۹۹۰ء کو میں استخارہ کی نیت سے سو گیا، خواب میں ایک بزرگ تشریف لاتے ہیں، میں نے ان سے عرض کیا:

”حضرت مسلمانوں کا قتل عام ہو رہا ہے، ان کے مال و جائیداد کو آگ لگائی جا رہی ہے، عورتوں کی بے حرمتی کی جا رہی ہے، ہر طرف مسلمان پریشان حال ہیں وہ عمل بتائے جس سے مسلمانوں کی پریشانیاں دور ہو جائیں۔“

ان بزرگ نے فرمایا:

”کوٹھیوں پر سے چھتریاں اتر وادو“

یعنی ٹیلی ویژن کے انٹینا اتر وادو۔ (رسالہ فی وی کی جاہ کاریاں)

عذاب قبر

دو دوست تھے، ایک جدہ میں رہتا تھا، دوسرا ریاض میں، دونوں میں گہری دوستی تھی، دونوں ہی دین دار و پرہیزگار تھے۔ ریاض والے دوست کے گھر والوں نے ضد کی وہ گھر میں ٹی وی لے آئے، اپنے بچوں اور بیوی کے اصرار پر اس نے اپنے گھر والوں کے لیے ٹی وی خرید لیا، کچھ دنوں بعد اس کا انتقال ہو گیا، جدہ والے دوست نے اس کو تین مرتبہ خواب میں دیکھا، ہر مرتبہ اس کو عذاب کی حالت میں پایا اور اس نے خواب میں تینوں مرتبہ اس جدہ والے دوست سے کہا:

”خدا کے لیے میرے گھر والوں سے کہو کہ وہ گھر سے ٹی وی نکال دیں، کیونکہ جب سے ان لوگوں نے مجھے دفن کیا ہے مجھ پر اس ٹی وی کی وجہ سے عذاب مسلط ہے، کیونکہ میں نے ٹی وی خرید کر گھر میں رکھا تھا وہ لوگ اس بے حیائی سے مزے لے رہے ہیں اور میں عذاب میں گرفتار ہوں۔“

جدہ والا دوست جہاز کے ذریعہ ریاض پہنچا اور اس کے گھر والوں کو خواب سنایا اور یہ بھی بتایا کہ میں نے تین مرتبہ ایسا دیکھا ہے۔ گھر والے سن کر رونے لگے، اس کا بڑا بیٹا اٹھا اور غصہ میں ٹی وی کو اٹھا کر پٹخا، اس کے ٹکڑے ٹکڑے ہو گئے، اٹھا کر کوڑے کے ڈبے میں پھینک دیا۔

جدہ والا دوست جب جدہ واپس پہنچا تو اس نے پھر دوست کو خواب میں دیکھا اس بار وہ

اچھی حالت میں تھا، اس کے چہرے پر ایک رونق تھی، اس نے اپنے ہمدرد دوست کو دعادی کہ اللہ جل جلالہ تجھے بھی مصیبتوں سے نجات دلائے جس طرح تو نے میری پریشانی دور کرائی۔ (حوالہ بالا)

ٹی وی کو تباہ کر دو اس سے قبل کہ.....

شیخ عبدالحمید سابق چیف جسٹس سپریم کورٹ آف سعودیہ عربیہ نے اپنے ایک مضمون میں لکھا ہے:

”ایک جرمنی کے ماہر اجتماعیات نے مختلف درسگاہوں اور اداروں کے براہ راست بھرپور مطالعہ کے بعد سوسائٹی اور نئی نسل پر ٹی وی کے خطرات کا گہرائی سے جائزہ لے کر کہا کہ ٹی وی اور اس کے نظام کو تباہ کر دو اس سے قبل کہ یہ تمہیں تباہ و برباد کرے۔“ (حوالہ بالا)

ٹیلی ویژن بچوں پر تباہ کن اثرات مرتب کرتا ہے

ٹیلی ویژن پر تشدد اور جنسی تعلقات سے متعلق پروگرام بچوں پر تباہ کن اثرات مرتب کرتے ہیں، یہ بات برطانیہ کے وزیر صحت نے کہی ہے، ان کا کہنا ہے کہ حکومت کو ٹیلی ویژن نشریات پر کنٹرول کرنا چاہیے اور اس کے ساتھ ساتھ والدین بھی بچوں پر پابندی لگائیں اور ان کو ایک حد میں رکھیں، جس سے آگے بچے قدم نہ اٹھائیں انہوں نے کہا کہ والدین کو اپنی ذمہ داری محسوس کرنی چاہیے اور بچوں کو بڑوں کی عزت کرنا اور برے بھلے کی تمیز کرنا سکھانا چاہیے۔ (حوالہ بالا، بحوالہ روزنامہ نوائے وقت ۵ اپریل ۱۹۹۳ء)

ٹی وی سے عذاب قبر

فیصل آباد میں ایک شخص نے بچوں کے لیے ٹی وی خریدا، یہ شخص مر گیا تو اس نے خواب میں اپنے پڑوسی سے کہا:

”ہر روز فی وی کے پرزے آگ میں گرم کر کے ان سے مجھے عذاب دیا جا رہا ہے۔“
 فی وی سے عذاب قبر کے قصے اور پر بھی لکھے جا چکے ہیں۔

بیٹیوں سے بدکاری

وی سی آر دیکھتے ہوئے بیٹی سے بدکاری کا ایک قصہ بیان کیا جا چکا ہے، اب فی وی سے تعلیم پا کر دو بیٹیوں سے بدکاری کا مشغلہ مسلسل جاری رکھنے کا قصہ سنئے:

”ابھی چند ماہ پیشتر یہ خبر اخباروں میں شائع ہوئی اور لاکھوں لوگوں کی نظر سے گزری کہ کراچی میں ایک درندہ صفت انسان اپنی دو جوان بیٹیوں سے منہ کالا کرتا رہا، پڑے جانے کے بعد اس نے برملا اعتراف کیا:

”اس نے فلاں فلمی پروگرام دیکھ کر اس گناہ کی جرأت کی“

فی وی دیکھتے ہوئے موت

ہمارے ایک دوست نے دارالافتاء والارشاد، ناظم آباد کراچی میں آکر واقعہ سنایا کہ ماہ ذی قعدہ ۱۴۲۸ھ کے آخری دنوں کی بات ہے کہ ہمارے محلہ میں ایک بڑے میاں گھر کے دیگر افراد کے ساتھ مل کر فی وی میں ڈرامہ دیکھ رہا تھا اور خوشی میں ہنس بھی رہا تھا ان کا منہ کھولا ہوا تھا کہ حرکت قلب بند ہو گئی گھر والوں کو پتہ نہیں چلا کہ کچھ دیر کے بعد ہلا کر دیکھا تو موت واقع ہو چکی تھی، موت کے بعد کچھ وقت اسی طرح گزر چکا تھا اب منہ بند کرنے کی کوشش کی لیکن بند نہ ہو سکا، اسی طرح ان کو کفن پہنا کر دفنایا گیا۔ غور کرنے کی بات ہے کہ یہ کتنی بری موت ہے کہ ڈرامہ دیکھتے ہوئے موت واقع ہوئی، اسی طرح قبر میں پہنچ گئے۔ وہاں ان کا حشر کیا ہوا ہوگا؟ اللہ تعالیٰ گناہوں سے تمام مسلمانوں کی حفاظت فرمائے اور بری موت سے بچائے۔

اللہ تعالیٰ کی طرف سے تنبیہ

ولا تغرنکم الحیوة الدنیا ولا یغرنکم باللہ الغرور۔

”تمہیں دنیوی زندگی ہرگز دھوکے میں نہ ڈالے اور تمہیں اللہ کے بارے میں شیطان ہرگز دھوکے میں نہ ڈالے۔“

اکثرو من ذکرھا زم اللذات الموت

”موت کو کثرت سے یاد کیا کرو جو تمام لذتوں کا یکسر خاتمہ کرنے والی ہے۔“

رنگ رلیوں پہ زمانے کی نہ جانا اے دل
یہ خزاں ہے جو باندار بہار آئی ہے

وقت خدا کی بہت بڑی نعمت ہے اس کی جتنی قدر کی جائے کم ہے، ٹی وی اور ویڈیو میں فلمیں دیکھنے سے آخرت کا کون سا فائدہ ہوگا؟ بلکہ خسارہ ہی خسارہ ہے، اللہ کے ذکر سے غافل کرنے والی اور فکر آخرت کو ختم کرنے والی چیز ہے اور جو چیز انسان کو اللہ کے ذکر اور موت کے فکر اور اپنے مقصد حیات سے غافل کر دے اور منحوس اور بے کار ہے حدیث میں ہے:

من حسن اسلام المرء ترکہ ما لا یعنیه

یعنی انسان کے اسلام کی خوبی یہ ہے کہ وہ بے کار چیزوں کو چھوڑ دے اور حدیث میں ہے:

عن ابی عمر رضی اللہ عنہما قال اتیت النبی صلی اللہ علیہ وسلم عاشر عشرۃ فقام رجل من الانصار فقال یا نبی اللہ من اکیس الناس واهزم الناس قال اکثرهم ذکر اللہ واکثرهم استعداد للموت اولئک الاکیام ذہبوا بشرف الدنیا وکرامة الآخرة۔

حضرت عبداللہ بن عمر رضی اللہ عنہ فرماتے ہیں کہ ہم دس آدمی جس میں ایک میں بھی تھا، حضور صلی اللہ علیہ وسلم کی خدمت میں حاضر ہوئے، ایک انصاری صحابی رضی اللہ عنہ نے حضور صلی اللہ علیہ وسلم سے سوال کیا کہ سب سے زیادہ سمجھ دار اور سب سے زیادہ محتاط آدمی کون ہے؟ حضور صلی اللہ علیہ وسلم نے ارشاد فرمایا جو لوگ موت کو سب سے زیادہ یاد کرنے والے اور موت کے لیے سب سے زیادہ تیاری کرنے والے ہوں، یہی لوگ ہیں جو دنیا کی شرافت اور آخرت کا اعزاز لے اڑے۔

(بحوالہ موت کی یاد از حضرت شیخ الحدیث مولانا محمد زکریا صاحب مہاجر مدنی صفحہ ۳)

لہذا انسان کو جو وقت ملا ہے اسے موت اور آخرت کی تیاری میں صرف کرنا چاہیے بے کار اور لغو کاموں میں وقت ضائع نہ کیا جائے۔

شیخ سعدی رحمہ اللہ فرماتے ہیں:

جز یاد دوست ہرچہ کنی عمر ضائع است
جز سر عشق ہرچہ بخوانی بطلالت است

یاد الہی کے علاوہ کسی اور چیز میں مشغول ہونا عمر ضائع کرنا ہے، عشق الہی کے سوا جو کچھ کیا جائے بے کار ہے۔

آخر میں دعا ہے کہ اللہ تعالیٰ اس رسالہ کے ذریعہ امت محمدیہ صلی اللہ علیہ وسلم کو گانے بجانے سے اور ٹی وی، وی سی آر کیبل، ویڈیو گیم وغیرہ کی لعنت سے توبہ و تائب ہونے کی توفیق دے اور ہر اس چیز سے بچنے کی توفیق دے جو اللہ تعالیٰ کی یاد سے غافل کرنے والی ہو۔

بندہ احسان اللہ شائق عفا اللہ عنہ

خادم افتاء و تدریس

جامعۃ الرشید احسن آباد کراچی

۲۶ ربیع الثانی ۱۴۲۸ھ